

శ్రీ రస్తు

శ్రీ మద్భాగవతము

సులభశైలి ద్వీపదలో వ్రాయబడిన
శ్రీమద్రామాయణ, ఉత్తరరామాయణ,
భారత, భాగవతములందు
ఇది నాల్గవ సంపుటము.



కవిభూషణ, కొండేపూడి సుబ్బారావు

మొదటి ప్రచురణ :

దుర్మృతినామ సం॥ర కార్తీకము
నవంబరు 1981

అన్నిహక్కులు గ్రంథకర్తవి

వెల రు. 12-00


294.59L
544

ప్రొత్తిస్థానము :

శ్రీ కొండేపూడి సుబ్బారావు
47-10-5, ద్వారకానగరు
విశాఖపట్టణము - 16

ముద్రణ :

శ్రీ పతి ప్రెస్
కాకినాడ



కృ త జ్ఞ త

This book is Published with the
Financial Assistance of
Sri Tirumala Tirupathi Devasthanams
under their scheme
Aid to Publish Religious Books.



ఏవిభు నాత్మనెంచి రచియించితిన్ మహనీయ పుణ్యగా
ధావళు లీపురాణకథ లాకగుణాళుఁడు వేంకటేశ్వర
శ్రీవిలసత్కృపామహిమచే లభియించెను వీనికిట్టి శో
భావహమైన రూపవిభవమ్ములు సుందరముద్రణాకృతుల్.



ఈ కావ్యము శ్రీ తిరుమల తిరుపతి దేవస్థానమువారి
ద్రవ్యసహాయమున ముద్రితము.
వారికి నా హృదయపూర్వక కృతజ్ఞతలు.

భూ మి క

మన పురాణములు - మన సంస్కృతి

ఏ జాతీయైనను తన సమాజమునకు ప్రయోజనకారిగా నుండునటుల అలవటచుకొనిన జీవన విధానమే సంస్కృతి. కేవలము బాహ్యములగు వేషభాషలకే గాక ఆంతరంగిక మగు మనోవృత్తికికూడ సంబంధించిన విషయమిది. భారతీయ సంస్కృతి యందొక ప్రత్యేకత కలదు. ఐహిక సౌఖ్యముతో బాటు ఆధ్యాత్మికానందమును లక్ష్యముగా నెంచుకొనిన జీవన విధానము భారతీయ సంస్కృతి. భారతజాతి నొక్క దానినే కాక విశ్వమానవ జాతిని దృష్టియందుంచుకొని నిర్వచించిన పవిత్ర జీవన విధానము భారతీయ సంస్కృతి.

భారతీయ సంస్కృతికి మూలాధారములైన వేదోపనిషత్తుల యందలి కొన్ని సూత్రములను చూడుడు.

“స్వస్తి ప్రజాభ్యాః పరిపాలయంతాం న్యాయ్యేన మార్గేణ
మహిం మహీశాః సహనావవతు సహనోభునక్తు
సహవీర్యం కరవావహై మావిద్వషా వహై,
సర్వేజనాః సుఖినోభవన్తు. ఓమ్ శాంతి శాంతి శాంతిః.

మన ధార్మిక గ్రంథము లన్నిటి యందును ఇత్యాదు లనేకములు కలవు. ప్రజా పరిపాలనము న్యాయ్యమార్గమున

జరిగి, ప్రజలందఱు పరస్పర విద్వేషములు లేక సుఖముగా శాంతి సంపదలతో వర్ధిల్ల వలయునని వీని కేంద్ర భావము. విశ్వ మానవ కళ్యాణమే ఆశయముగా నిర్వచింపబడిన సార్వ జనీన సార్వకాలికములైన శాశ్వతధర్మము లివి. ఈ హేతువు చేతనే భారతీయ సంస్కృతి ప్రపంచ విఖ్యాతి నందినది.

ప్రపంచమందలి ఇతర దేశములు కన్నుదెఱవని పూర్వ కాలమునందే ఇట్టి మహనీయ సంస్కృతిని విజయవంతముగ ప్రచారము చేయగల్గినది వ్యాసుడు వాల్మీకి మున్నగు మహర్షులు. బ్రహ్మజ్ఞానులు, తపస్సంపన్నులు, నిస్వార్థపరులు, ప్రజాసేవకులు అయిన మహర్షు లెందఱో మున్ను ఈ దేశము నం దుద్భవించుట మన భాగ్యము. ఆధ్యాత్మిక చింతనావశ్య కతతో బాటు ఉత్తమ మానవధర్మములను ప్రజలలో విస్తృతముగ ప్రచారము గావించుటకై అనేక పురాణ ఇతిహాసములను వ్రాసి ప్రజల కందజేసిన మహాత్ము లీ ఋషులే.

ఈ గ్రంథములందు భగవద్గోపీమాభి వర్ణనముతో బాటు, యుగయుగముల నుండి భారతదేశమున జ్ఞాన యోగులు, కర్మయోగులు, ఉత్తమవర్తనులు, ధర్మపాలకులు నైన పెక్కు ప్రసిద్ధ వ్యక్తుల జీవిత చరిత్రములు కలవు. ప్రతి గాథ యందును దైవభక్తి, సత్యము, ధర్మము, త్యాగము మున్నగు నైతిక విషయములెన్నియో ప్రస్ఫుటముగ ప్రకాశించుచున్నవి. ఈ పురాణేతిహాసములు బహుజనములయందు

బహుభాషలందు వ్యాప్తిగాంచి జగత్పూజ్యములై యలరు
చున్నవి.

అమరవాణి యగు సంస్కృతమున ఆదికావ్యముగ
శ్రీమద్రామాయణమును వ్రాసిన కవి వాల్మీకిమహర్షి.
శ్రీ మహాభారత, భాగవతములను వ్రాసినది వ్యాసమహర్షి.
నన్నయ, తిక్కనాది మహాకవులు ఎన్నో శతాబ్దుల పూర్వమే
వీనిని తెనిగించి ఆంధ్రజాతికి మహోత్కృష్టమగు సేవ గావిం
చిరి. మనజాతి సంస్కృతికి జీవగట్టలు, ఉత్తమములు, శాశ్వ
తములు అయిన మానవ ధర్మములను బోధించు ఈ మహా
కావ్యములకు ఆంధ్రమునందే పెక్కు అనువాదములు, అను
సరణములు ఆ తరువాత వచ్చినవి. ఇంకను వచ్చుచున్నవి.

ప్రపంచమందలి వివిధ దేశములు ఒకదానికొకటి దగ్గ
ఱకు వచ్చుచు, ఒక జాతిని మఱొక జాతి ప్రభావితము చేయు
చున్న నేటి కాలపరిస్థితులలో యుగయుగములనుండి అవిచ్చి
న్నముగ సాగుచు సర్వ మానవజాతి కాదర్శప్రాయమైన
మన సంస్కృతి, ధర్మములను మఱింత పటిష్ఠ మొనరింప వల
సిన ఆవశ్యకత నేడెంతో యున్నది. ఈ జీవన విధానము
నందలి గొప్పతనము, సత్యము ప్రతి వ్యక్తికిని తెలియ
వలయును.

ఈ ఆశయముతోడనే, వేదోపనిషత్తుల సారమగు
శ్రీమద్భగవద్గీతను, సంపూర్ణముగ సులభశైలి తెలుగు పద్య

తాత్పర్యములతో ననువదించి ఇటీవలనే ప్రచురించితిని. ఆ కావ్యమునకు విశేష ప్రజాదరణ లభించినది - నేడు మరల, సామాన్యులకు కూడ బోధపడు ద్విపదలో శ్రీమద్రామాయణము, ఉత్తరరామాయణము, మహాభారతము, భాగవతములను రచించి ఆంధ్ర ప్రజల కందించుచున్నాను. అనుబంధ కథలను, వర్ణనలను వదలి ప్రధాన కథాంశమునే వీనియందు పొందుపఱచితిని.

ఈ కావ్యములవలన, మన భారతీయ జీవన ధర్మములను నైతికాదర్శములను చదువరులు ఏమాత్రము గ్రహింప గలిగినను నేను కృతకృత్యుడనని భావించును. ఇట్టి యుత్కృష్ట గ్రంథములను సంక్షేపించి వ్రాయుటలో కొన్ని లోపములు మోసగులును రావచ్చును. వానిని పఠితలు సహృదయముతో చూడవలెనని నా మనవి.

ఈ కావ్యముల ముద్రణకు కొంత ద్రవ్యసహాయము శ్రీ తిరుమల తిరుపతి దేవస్థానమునుండి లభించినది. వారికి నా హృదయపూర్వక కృతజ్ఞతను, వందనములను యఱియొక సారి తెలుపుచున్నాను. శ్రీ వేంకటేశ్వరస్వామి అనుగ్రహమున నా యీ కావ్యములు ప్రజాదరణ పాత్రములు కాగలవని విశ్వసించుచున్నాను.

— గ్రంథకర్త.

స మ ర్ప ణ ము

దై వసన్నిభులు, భారతదేశ విఖ్యాతికి
 మూలకారణులు సర్వజగత్పూజ్యులు అయిన
 శ్రీ వాల్మీకి వ్యాసమహర్షుల పాదపద్మసంస్మరణ పూర్వకముగ
 ఈ కావ్యము సమర్పితము.

1

శ్రీకర మున్న తాశయవిశిష్టము సర్వజనప్రమోద సౌ
 ఖ్యాకర మార్యధర్మపరమార్థమునై విలసిల్లు రామగా
 థాకమనీయ కావ్యకవితన్ భువికిచ్చిన పుణ్యరాశి వా
 ల్మీకికి కేలుమోడ్చి ప్రణమిల్లెద నాదికవీంద్రమూర్తికిన్.

2

వాసిత ధర్మమార్గవిభవాత్కుడు సర్వపురాణకర్త ప్ర
 జ్ఞాసముపేతు డుజ్జ్వలయశఃకలితుం డఖిలాగమార్థవి
 న్యాసము లేర్పటించిన మహామహితాత్ము డనంతశేముషీ
 భాసురమూర్తి వ్యాసభగవానుని కంజలివెట్టి మ్రొక్కెదన్.

3

ఆ వాల్మీకియు వ్యాసమానియును దివ్యప్రాభవుల్ భారత
 త్మోవిఖ్యాతికి మూలకారణులు లోకక్షేమ కార్యైక దీ
 త్మోవేశ ప్రథమానమూర్తులు జగత్సంపూజ్య లామానిరాట్
 సేవాసంస్మృతి కీపురాణరచనల్ చిహ్నములై పొలుచుతన్.

ప్రార్థన

శ్రీ విఘ్నేశ్వర ప్రార్థన

విలసితసత్కృపాన్వితుడు విఘ్నములన్ దొలగించు దైవ ము
జ్వల శశివర్ణసుందర శుభాంగుడు భక్తుల పూజనాదులన్
దొలుతగ స్వీకరించు విబుధోత్తముఁ డార్యకు ముద్దుబిడ్డడై
యలరిన గుఱ్ఱవేలుపు గజాస్యుని గొల్తు నభీష్టసిద్ధికిన్.

శ్రీ సరస్వతీ ప్రార్థన

నలువకురాణియై నిగమనాదము లొప్ప పసిండివీణపై
లలితములైన జ్ఞానరుతులన్ బలికించిన వేల్పుటమ్మ వి
ద్యల నిడు తల్లి శారద మదర్పితసత్కృతు లంది కూర్మియై
వెలయునుగాత నాహృదయవీధుల కావ్యములల్లువేళలన్.

సర్వ దేవతా ప్రార్థన

సలలితభక్తిఁ గొల్చు జనసంతతికిన్ కరుణాంతరంగులై
కలుములనిచ్చి నిస్తులసుఖమ్ములఁగూర్చి మనోవికాసముం
గలుగఁగఁజేయు భక్తజన కల్పకరాజి త్రిమూర్తులాదిగా
నలరెడు వేల్పుసాములకు నంజలులన్ ఘటించి

మ్రొక్కెదన్.

పురాణ ప్రశంస

దురితములెల్లఁ బాపి పరితోషమొసంగుచు కర్ణపేయమై
ధరణిని సౌఖ్యసంపదలుదారముగా నిడు దివ్యగాథలెం
దఱు రచియించిరేనియు సదా ముదమిచ్చు నటంచు భక్తి నీ
పరమపురాణగాథలనె వ్రాసితి నింకొకమాగు వేడుకన్.

కవి పండిత వందనము

పెద్దలకెల్ల మ్రొక్కి, పృథివిన్ మధురమ్మగు శబ్దసిద్ధిలో
పదైము లల్లినట్టి కవిపండితకోటికి నంజలించి నే
నొద్దిక నీపురాణ రచనోద్యమమున్ గయికొంటి కావ్యసం
సిద్ధికి చిత్తమం దభిలషించుచు వారలొసంగు దీవనల్.



భాగవత కావ్యప్రశస్తి

లలితస్కంధము కృష్ణమూలము శుకాలాపాభిరామంబు మం
జులతాశోభితమున్ సువర్ణసుమనస్సుజ్జేయమున్ సుందరో
జ్వలవృత్తంబు మహాఫలంబు విమలవ్యాసాలవాలంబునై
వెలయున్ భాగవతాఖ్య కల్పతరువుర్విన్ సద్విజ్రణేమై.

భూషణములు వాణికి, నఘ

పేషణములు మృత్యుచిత్త భీషణములు, హృ

త్తోషణములు, కళ్యాణ వి

శేషణములు, హరిగుణోపచిత భాషణముల్.

వరగోవింద కథాసుధారస మహావర్షోయధారాపరం

పరలంగాక బుధేంద్రచంద్ర! యితరోపాయానురక్తిం బ్రవి

స్తర దుర్దంత దురంత దుస్సహ జనుస్సంభావితానేక దు

స్తర గంభీర కఠోర కల్మష కనద్దావానలం బారునే.

శ్రీమదాంధ్ర భాగవతము,

— బమ్మెరసోతన.

విషయ సూచిక

	పుట
కృతజ్ఞత	
భూమిక	i
సమర్పణ	v
ప్రార్థన	vi
భాగవత కావ్యప్రశస్తి	viii
ప్రథమస్కంధము	1-11
శ్రీమహావిష్ణువు 1, భాగవతమహిమ 3, భాగవతరచన 5, పరీక్షితు 7, భాగవతవ్యాప్తి 9	
ద్వితీయస్కంధము	12-15
విష్ణుమహిమ	
తృతీయస్కంధము	16-41
సృష్టివిధానము 16, సృష్టిక్రమము 21, కాల ప్రమాణము 27, వైకుంఠము 30, జయవిజ యులు 31, శ్రీవరాహావతారము 34, కపిలుని తత్త్వబోధ 36	
చతుర్థస్కంధము	42-54
దక్షయజ్ఞము 42, ధ్రువచరిత్ర 46, పృథు చక్రవర్తి 51, పాచేతసులు 53	

పంచమస్కంధము	55-64
భరతవర్షము 55, ఋషభుడు 59, జడ భరతుడు 60	
షష్ఠస్కంధము	65-79
అజామిళుడు 65, ఇంద్రుని గర్వభంగము 68, వృతాసుర వృత్తాంతము 72	
సప్తమస్కంధము	80-106
ప్రహ్లాదచరిత్రము 80, త్రిపురాసురవధ 99, చతుర్విధాశ్రమములు 101	
అష్టమస్కంధము	107-132
గజేంద్రమోక్షము 107, క్షీరసాగరమథనము 115, శ్రీవామనావతారము 120, మత్స్యవ తారము 129	
నవమస్కంధము	133-184
అంబరీషుడు 133, గంగావతరణము 136, శ్రీపరశురామావతారము 141, రంతిదేవుడు 147, శ్రీరామావతారము 152	
దశమస్కంధము	185-287
శ్రీకృష్ణావతారము భూదేవిమొల 185, దేవకీనసుదేవుల కారాగృహవాసము 186, శ్రీకృష్ణజననము 188, పూతన 191, మద్దిచెట్లు	

194, బాల్యము విశ్వరూసము 195, కంసుడు
 రాక్షసుల సంపుట 197, మురళీగానము 199,
 అఘాసురుడు 200, ప్రలంబుడు 201, బ్రహ్మ
 కృష్ణుని పరీక్షించుట 201, కాలియమర్దనము
 202, కార్పిచ్చు 205, వేణుగానము- గోపికలు
 205, గోపికావస్త్రాపహరణము 207, బ్రాహ్మణ
 స్త్రీలు 209, నందాదులను రక్షించుట 210,
 గోవర్ధనము 211, రాసలీలలు 213, గోపికా
 విరహము 215, కంసవధ 219, రజకుడు 223,
 కుబ్జ 223, కువలయాపీడనము 224, చాణూర
 ముష్టికవధ 225, దేవకీవసుదేవుల కారాగృహ
 విముక్తి 228, గురుకులవాసము 229, జరాసంధుడు
 231, రుక్మిణీకల్యాణము 233, ప్రద్యుమ్నుడు
 240, శ్యమంతకమణి 243, శ్రీకృష్ణుని వివాహ
 ములు 243, నరకాసురవధ 246, పారిజాతాప
 హరణము 250, సత్యాగర్వభంగము 253,
 ఉషాపరిణయము 255, ధర్మజరాజసూయము-
 శిశుపాలవధ 257, పౌండ్రకవాసుదేవుడు 262,
 కుచేలుడు 265, గ్రహణస్నానము 269, శ్రీకృష్ణుని
 సోదరులు 270, విప్రుని శిశువులు 272, ద్వివిదుడు
 279, సాంబుని వివాహము 280, బలరాముని తీర్థ
 యాత్రలు 282.

వీకాదశస్కంధము

288-296

యాదవకుల ముసలము 288

శ్రీ బలరాముని నిర్యాణము 291

శ్రీకృష్ణనిర్యాణము 292

ద్వాదశస్కంధము

297-311

పరీక్షిత్తు మరణము 297

వృకాసురుడు 300, త్రిమూర్తులు 301

మార్కండేయుడు 303, కలికాలము 307

ఫలశ్రుతి 308.

శ్రీ రస్తు

శ్రీ మహాభాగవతము

ప్రథమ స్కంధము

శ్రీ మహావిష్ణువు

మంజరి.

శ్రీ విష్ణుదేవుండు శ్రీనివాసుండు
శ్రీవాసుదేవుండు చిద్విలాసుండు
పావనచరితుండు కైవల్యనాథ
సేవితచరణుండు శ్రీకరుం డతఁడు
వైకుంఠవాసుండు భక్తావనుండు
లోకైకదేవుండు లోకేశుఁ డతఁడు.
నారాయణుండు జగత్కారణ ప్రభువు
ధారుణీప్రజ కెల్ల తండ్రియాతండె.

వర్ణనాతీత మాప్రభువు రూపమ్ము
పద్మపాదములు పట్టుపుట్టములు
నాలుగుచేతులన్ లాలిత్య మొలుకు
శంఖచక్రమ్ములు శార్ఙ్గపద్మములు
వైజయంతీమాల వత్సలాంఛనము

కౌస్తుభ హారము గరుడవాహనము
 మణికిరీటమును మధురహాసము
 జగములఁ బ్రోచెడి చల్లనిచూపు
 సత్కృపాహృదయము శ్యామలకాంతి
 చెంగట లక్ష్మీయు శేషతల్పము
 వైష్ణవీయువతులు పార్శ్వనుచరులు
 భాగవతోత్తముల్ భక్త శేఖరులు
 దేవఋషీంద్రులు దేవతల్ కొలుచు
 విశ్వమోహన మది విష్ణురూపము.

కరుణాంతరంగుఁ డాహారియె వచించె
 “ధారుణీతలమున ధర్మపద్ధతికి
 హాని వాటిల్లిన యప్పు డెల్లపుడు
 ప్రజలఁ బ్రోచుటకయి ప్రతియుగమందు
 భూమిపై తానయి పుట్టుక నంది
 దుష్టుల దునుమాడి శిష్టులఁ గాచి
 అన్యాయముల నెల్ల సంత మొందించి
 ధర్మజీవనమును స్థాపింతు ననుచు.

భాగవతమహిమము

ఈజగత్పాలన కిట్లు దోడ్పడిన.
 శ్రీవిష్ణు లీలా విశేషమ్ము లరయ
 పరమాద్భుతమ్ములు పరమరమ్యములు
 కర్ణపేయమ్ములు కైవల్యదములు
 సంపత్కరమ్ములు సౌఖ్యదమ్ములును
 పరమార్థబోధముల్ ప్రజల కెల్లరకు.
 కరుణాళుఁ డైన యాహరిసి వర్ణించు
 గాథలెన్నియొ చాల గలవు లోకమున
 తత్కథానుకరంద ధారామృతమ్మె
 వేదముల్ విభజించి విరచించి నట్టి
 పరమఋషీంద్రుఁడు భగవత్ నముండు
 వ్యాసుఁడు వ్రాసిన భాగవతమ్ము.

భాగవతమ్మున వ్రాయంగఁ బడిన
 ప్రతికథయందున భాసించుచుండు
 విష్ణుని వర్ణనల్ విష్ణుని మహిమ
 దైవభక్తియు లోకధర్మపద్ధతులు
 నిర్మలవర్తనల్ నిత్యసత్యములు
 జాతిని రక్షించు నీతిమార్గములు.
 కలుషసంభరిత మీకలియుగమందు

ప్రజలకు సన్మార్గసథముఁ జూపించి
 దివ్యస్వభావమకా దేవదర్శనము
 కలిగించు శక్తి యీకథలకుఁ గలదు.
 జీవనలక్ష్యంపు సిద్ధి నెఱింగి
 శాంతిసంపదలతో జనులు వర్ధిల్లు
 హరిదర్శనముకంటె నధికమ్ము లేదు.
 హరికీర్తనముకంటె నన్యమ్ములేదు
 హరిపూజనముకంటె మఱియొండులేదు
 హరికథాశ్రవణమ్మె అఖిలసాధనము.

కావున జనులెల్ల కడుభక్తితోడ
 మనసు లగ్నముఁజేసి మాధవుమీద
 పురుషోత్తముని మీద బుద్ధిని నెలిపి
 వీనుల విందుగా విని విష్ణుకథలు
 జిహ్వాతో కీర్తించి శ్రీహరిమహిమ
 కను లిచ్చినందుకు కాంచి శ్రీహరిని
 కరము లున్నందుకు హరిని భూజించి
 పరమాత్మమయముగా బ్రతుకెల్ల గడపి
 పరమపావనమైన భగవచ్ఛరిత్ర
 పఠియించుచు వినుచు భాగవతమ్ము
 సర్వ మీయిహలోక సౌఖ్యసంపదలు
 పరమున కై వల్యభాగ్యమ్ము నంది

శాశ్వతాత్మానంద సాధాయకమ్ము
హరిపద సాయుజ్య మందుట మేలు.

భాగవతరచన

భారతావని పుణ్యభాగ్యమ్ము కొలది
వినుతచరిత్రులు విజానఖనులు
సత్తపోనిధులును శాస్త్రజ్ఞులైన
మునివరు తెందతో పుట్టి మున్ను.
వారిలో వ్యాసుండు ప్రఖ్యాతిమీఱ
దేవుని మహిమను తెలుపగలట్టి
వేదముల్ నాల్గును విభజనఁ జేసి
భారతమ్మాదిగా బహుకావ్యములను
వ్రాసి వ్యాప్తి నొనర్చె భారతావనిని
పుడమిపై నితటి పుణ్యకార్యములు
చేసియు వ్యాసుండు చిత్తమ్ము నందు
తృప్తి నందక కడుదీనుడై యుండె

అరుడెంచి నారదుం డట కొకనాఁడు
వ్యాసుని మదిఁ గల పరితాప మెఱిగి
పరమాదరమ్ముగ వచియించె నిట్లు
“ప్రజ్ఞమీఱగ నీవు వ్యాసమహానీంద్ర

వ్రాసినాడవు గాని బహుపురాణములు
భగవంతు మహిమను భక్తిభావమున
వినుతిఁ జేసెడువాని విరచింప లేదు.

విష్ణురూపుండైన కృష్ణుని చరిత
రచియింప మీవిరిక రమణీయఫణితి
హరికీర్తనము కంటె నాత్మశాంతికిని
జగమందు వఱివేఱె సాధన లేదు.
మేలగు నవనికి మేలగు నీకు
విరచింపు మిట్లని వెడలె నారదుడు.

నారదమునివాక్యసార మెట్టిదియొ
వ్యాసుఁ డావాక్యమ్ము లాలించి నంత
మాధవు మహిమలే మనసులో మెఱసె
కనులలో కృష్ణుని గాథలే కదలె.

ప్రారంభ మొనరించె వ్యాసుఁ డాత్మణమె
భగవచ్చరిత్రమ్ము భాగవతమ్ము
తనతృప్తికే గాక జనుల కెల్లరకు
సంపత్కరమ్మును సౌఖ్యద మ్మయిన
పరమార్థముగ నెంచి భాసురరీతి
విష్ణునికథలెల్ల వివరించి కూర్చి
విష్ణునిరూపమా కృష్ణుని మహిమ
వర్ణించి కీర్తించి పరమరమ్యముగ

భాగవతము వ్రాసి పరియింపఁ జేసె
తనసుతుండగు శుకమునివర్యుచేత
ఆనోట నానోట ఆనాటినుండి
బహుప్రచారము నందె భాగవతమ్ము.



శ్రీ శుకునివలన పరీక్షిత్తు భాగవతము వినుట

భారతభూమిని ప్రభవించి నట్టి
మునులెల్లరును మహాపుణ్యపూరుషులు
త్యాగసంపన్నులు ధార్మికోత్తములు
ప్రజలుమేలున కయి భగవచ్ఛరిత్ర
వ్యాప్తి గావించుటే వారియాశయము
శుకముని వర్యుడన నూతఁడు నట్లె
పరియించి యెప్పుడు బహుపురాణములు
ధన్యులఁ జేసిరి ధరణివాసులను.

పాండవాగ్రజుఁడును భవ్యగుణుండు
ధర్మపాలకుఁడును ధర్మాత్ముఁడైన
ధర్మజు లేరువాత ధరణీశుఁ డగుచు
అభినువ్యానికమారుఁ డగు పరీక్షిత్తు
బహుకీరి మంత్రుఁడున్ బలశాలి యగుచు

ధర్మమార్గమ్మున ధరణిఁ బాలించె
 పరమయోగిగ ధాత్రిఁ బ్రభ్యాతిఁగనిన
 శ్రీశుకమునికిని శిష్యుఁ డానృపతి
 ఆరాజు వేటకై యడవికి నేగి
 దప్పినిఁ గొని యొకతపసినిఁ జూచి
 దప్పి తీర్చుడటంచు దరిజేరి యడిగె.
 ధ్యానమగున్మడైన తపసి కామాట
 తేలియక యట్టులే పలుకక యుండె.
 ఆగ్రహవేశుడై యా పరీక్షిత్తు
 మృతసర్పమును మునిమెడచుట్టు వైచి
 తనదారి నేగెను తపసిని విడచి.
 మునిపుత్రుఁ డేతెంచి మనుజేశు పనికి
 కుపితుడై వెంటనే శపియించె నిట్లు
 "తపమొనర్చుకొనుచు ధరణిని మఱచి
 ధ్యాననిష్ఠుండైన తపసి నీరీతి
 అవమానపఱచిన యవసేశుఁ డింక
 ఏడురోజులకాల మేగక మునుపె
 సర్పదష్టుండయి చచ్చుగా"కనుచు
 మునిపుత్రశాపమ్ము విని పరీక్షిత్తు
 చింతించుచుండగా చిత్తమ్మునందు
 శ్రీశుకుం డేతెంచి చింతతో నున్న
 పుడమితేనినిఁ జూచి బోధించె నిట్లు

“మరణింతు ననుచింత మానుము రాజ !

పుట్టినవారికి గీట్టుట భువిని

—తప్ప దీజన్మమ్ము తప్పించుకొనగ

హరిని ధ్యానింపుచు తరియింపు” మనియె

అధ్యాత్మనిష్ఠుడై నాపరీక్షితు

పుణ్యప్రదమ్మును మోక్షదాయకము

ఆత్మశాంతికిఁ గూడ ననువైనపథము

బరమాత్మచింతగా భావించి మదిని

పుణ్యుడౌ శుకముని బోధించుచుండ

భక్తితో నాలించి భాగవతమ్ము

సంసారవర్తన సర్వమ్ము విడచి

చింతలన్నియుఁ బాసి శ్రీహరియందె

ఆత్మలగ్నముఁజేసి హరికృపచేత

పుణ్యజీవనుడయి పొందెను ముక్తి.

—

భాగవతవ్యాసీ

నృపతికై శుకముని నేర్పుమీఱంగ

పరియించుచుండగా భాగవతమ్ము

ప్రీతితో నాలించె సూతుడనొ మునియు

ఆద్యంత మాకథ నానక్తితోడ

భరతోర్వి కుత్తరభాగమ్ము నందు
 రమ్యమౌ నైమిశారణ్యమ్ము కలదు
 మున్యాశ్రమముల కాపుణ్యకాననము
 నెలవయి యెప్పుడు పొలుపారుచుండు
 శౌనకాదిమునీంద్రు లానైమిశమున
 పౌరాణికుఁడు సూతువద్దకు జేరి
 పరమపానమైన భాగవతమును
 వినఁగోరి భక్తితో వేడిరి మిగుల.
 పరమహర్షము నంది వారికోర్కెలకు
 నూర్తుండు తా మున్న శుకమునివలన
 వినిన భాగవతాఖ్య విఖ్యాతగాధ
 చెప్పె నర్మిలి మౌనిచిత్తమ్ము లలర.

ఈభాగవత మిది యిల నుద్భవించి
 ఈరీతివ్యాప్తియై యెన్ని వేలేండ్లు
 గడచెనో కాలమ్ము గణియింపలేము
 బహుజనమ్ములయందు బహుభాషలందు
 అంతకంతకు మహావ్యాప్తిని గాంచి
 నేటికి నట్టులే నిలచిపోయినది.
 భక్తిశత్రులైన ప్రజలు క్లురకు
 ఐహికాముష్మికమైన యానంద
 ములరంగ జేయుచు నవనికంతటికి

పుణ్యప్రదమ్ములు పూజనీయములు
మార్గదర్శకములై మానవాళికి
ప్రాపయి రక్షించు నీపురాణములె.

శౌరిచరిత్ర మాశౌనకాదులకు
పౌరాణికుఁడు సూత్రుఁ డీరీతి నుడివె.



శ్రీ మహాభాగవతము

ద్వితీయ స్కంధము

విష్ణునిమహిమ

నలినోద్భవుం జూచి నారదమౌని
“ఓచతుర్ముఖదేవ ఓయి మహాత్మా !
ఈవిశ్వమున కెల్ల నెవ్వఁ డీశుండో
వినఁగోరెదను స్వామి ! వినిపిపు” మనఁగ
బ్రహ్మ యిట్లు వచించె పరమాదరమున.

“నారదా ! వినుము నీకోరిక కిప్పు
డానందభరితుఁడ నైతి నిక్కముగ
శ్రీవిష్ణుచరితమ్ము చెప్పినన్ వినిన
శుభదాయక మ్మయి శోభిల్లుఁ గాన.
వినుము నారద ! సర్వవిశ్వమ్మునకును
ప్రభువొకండు కలండు పరమేశ్వరుండు
ఆతఁడె విష్ణువు, హరి, యచ్యుతుండు
సకల చరాచర సంఘమ్మునకును
నాయకుం డాతఁడె నారాయణుండు.
శ్రీహరియాజ్ఞను శిరసావహించి

ఈజగమ్మును నేను సృజియింతు నంతె,
 కర్తయు ప్రభువును కారణుండయిన
 శ్రీరమ్యమూర్తి యా నారాయణుండె.
 అన్నిలోకములు నిరంతరగతిని
 పుట్టుచు పెరుగుచు గిట్టుచు నుండు
 నతని కధీనమై ప్రతికల్పచుండు.
 విష్ణు మయమ్మయి విశదతేజమున
 విశ్వమ్ము సర్వమ్ము వెలుగుచునుండు.
 అతనినిఁ దప్పించి యన్యమ్ము లేదు
 సర్వజీవులకును సంపూజ్యుఁ డతఁడు.
 దుర్మార్గులను ద్రుంచి దురితమ్ముఁ బాపి
 ధరణిని స్థిరముగా ధర్మమ్ము నిలుప
 విష్ణు వెన్నోమార్లు పృథ్వి జనించి
 తన మహత్త్వమ్మును ధరణికిఁ జూపె
 అద్భుతావహలీల లాకథ లెల్ల
 విను మాతనివి కొన్నిఁ ఘనకార్యములను
 తనివోవ దొతగా వినిననుగాని.

విష్ణుని అవతారములు

మత్స్యమై కాపాడె మహితవేదములు
 సత్యవ్రతున కాత్మసత్యమ్ము నుడివె

కూర్మమై వీపున కొండను దాల్చి
 అమృతసంపాదన కాధారమయ్యె.
 కూరహిరణ్యుని ఘోణియై సంపి
 అంబోధి మునిగిన కుంభిని నెత్తె.
 నరసింహరూపమై నఖములఁ జీలి
 కడతేర్చెను హిరణ్యకశిప రాక్షసుని
 వామనుండై పుట్టి వటునిగా నేగి
 బలిగర్వ మణిగించి వాసవుఁ గాఢె,
 తల్లికి కపిలుండై తత్త్వమ్ముఁ జెప్పె
 భార్గవరాముండై షరశువు బూని
 దునుమాడె దుష్టులౌ మనుజనాథులను
 దశగధరాముండై ధరణి జనించి
 రాజధర్మము నిల్పి రావణుఁ జంపె,
 బలదేవుండై చంపె ప్రబలరాక్షసుల.
 కృష్ణుండై లీలల నెన్నియో చూపి
 గీతాప్రబోధమున్ కీడికి నుడివె
 కలికియై హరి యింక కత్తిచేబూని
 వెలయించు ధర్మముల్ కలియుగ మందు

ఇట్టివే వసుధయం దెన్నియో కలవు
 హరియవతారమ్ము లవనిఁ బ్రోవంగ
 లోకజాలమ్మును లోకు లందఱును

ధ్వంసమ్ము గాకుండ దైత్యులవలన
 కాచిన దేవుఁ డాకరుణామయుండె.
 వర్ణనాతీతముల్ వే భవోపేత
 ఘనమహత్త్వమ్ము లాగాధ లన్నియును.
 వాసుదేవుని కీర్తి భావించి మదిని
 హరిపాదములయందె ఆత్మల నిలిపి
 భక్తితో నిత్యమ్ము భజించువారు
 పరమసౌఖ్యములతో వర్ధిల్లగలరు.
 జ్ఞానమున్ గ్రహించు శక్తిగలట్టి
 మనుజుజన్మమె చూడ మహిమత్రమంబు
 కావున నెల్లప్పు కషలాక్షు మహిమ
 చదువుచు వినుచును జన్మసౌఖ్య
 మందుట కర్తవ్య మండఱి కవని
 కృష్ణునిమహిమమ్ము కీర్తించు వారి
 హృదయమ్ములందున కృష్ణుడే నిలచి
 సర్వమాలిన్యముల్ టాలనఁజేసి
 సౌఖ్యసంపదలను సమకూర్చుచుండు.

శ్రీ మహా భా గ వ త ము

తృ తీ య స్కం ధ ము

సృష్టి విధానము

శ్రీశుక్లం డట్లు పరీక్షిన్నపతికి
విష్ణుని మహిమను వినుతించి కొంత
సృష్ట్యాదిగాగ ఆ శ్రీకృష్ణుకథలు
చెప్ప దొడంగెను చెలువార నిట్లు
ఆద్యంతరహితమై యలరు బ్రహ్మమె
విశ్వమయుండైన విష్ణుదేవుండు.
మునులు దేవతలును కనుగొన నెంచు
పరమదైవమును పరమాత్మ యతఁడె.
భావన కందని భాసురమూర్తి
జ్ఞానతేజస్వి ఆసర్వేశ్వరుండు.
బ్రహ్మాండముననుండి స్వయముగా తానె
వెలువడివచ్చి యా విష్ణుదేవుండు
జలమునందున శేషశయన మొకండు
నిర్మించుకొని యోగనిద్రలో నుండె.
నీరమం దాతఁడు నివసించు కథన

గారాయణుం డనునామమ్ము నందె
 యోగనిద్రావస్థనుండి మేల్కొనుచు
 వివిధరూపములుగా వెలయుచుఁ దానె
 సర్వజగత్ సృష్టి సలుపు సంకల్ప
 ముదయించె నాహరి హృదయమ్మునందు.
 అటుల సంకల్పించి నంతమాత్రమున
 విష్ణుతేజమునుండి వివిధాకృతులుగ
 సకలలోకమ్ములు సాగరమ్ములును
 సర్వజీవులు వృక్ష జంతుసంతతులు
 సూర్యుఁడు చంద్రుఁడు చుక్కలు వెలుగు
 పంచభూతమ్ములు వస్తుసంచయము
 దేవతల్ మనుజులు దివిజులు ఋషులు
 అదియిది యననేల నఖిలవిశ్వమ్ము
 జీవచేష్టులతోడ భావనతోడ
 ఆకారములు గొన్న యటులొక తుదకు
 నారాయణుని దేహనాభియం దొక్క
 పద్మమ్ము పుట్టె నాపద్మ మందుండి
 భాసురమూర్తి ఆ బ్రహ్మ జనించె.

ఎందుండివచ్చె తానెటుల జన్మించె
 ఎచ్చోటఁ దానుండి సిన్నాళ్ళ దనుక

ఉల్లమం దేమియు నూహింపలేక
 తుద కేదియో తనమదియందుఁ దోచి
 మహితస్థిషాధ్యానమగ్నుడై బ్రహ్మ
 కమలమ్ము మీదనే కావించె నూరు
 దివ్యవత్సరముల దీర్ఘ తపమ్ము.

తనతపః ఫలముగా కనుగొనె బ్రహ్మ
 ప్రళయసాగరమున స్వచ్ఛవర్ణంపు
 పదివేలపడగల పాపపానువున
 శయనించియుండిన శ్యామలవర్ణ
 నారాయణుని తన నమనోత్సవముగ,
 మణిమయమకుటమ్ము మస్తకమందు
 గళమున వనమాల కౌస్తుభమణియు
 వక్షమ్మునందు శ్రీవత్సలాఁఛనము
 విమల చందనచర్చ పీతాంబరములు
 సత్కృపాసారమా చల్లనిచూపు
 నాల్గుచేతులయందు వెల్లుచునున్న
 శంఖమ్ము పద్మమ్ము చక్రము గదయు
 దివ్యభూషణములు దేదీప్యకాంతి
 భక్తులఁ బ్రోచెడి భాసురమయిన
 మందహాసము గల సుందరాననము
 వేదముల్ కీర్తించు విశ్వరూపమ్ము

సకలజగమ్ములు సర్వజీవులును
తనయందె వ్యక్తమై తనరుచునున్న
విష్ణుదేవుని దివ్యవిగ్రహ మ్మరసి
భక్తితోఁ బ్రార్థించె బ్రహ్మదేవుండు.
“దేవదేవా ! నేను కావింపఁ దగిన
పనియేమి” యని విష్ణుపదముల వ్రాలి
“కర్తవ్యమిది సృష్టిఁ గావింపు” మనుచు
బ్రహ్మ కానతినిచ్చె పద్మాక్షుఁ డపుడు
శ్రీవిష్ణు నాజ్ఞను శిరసాహించి
ప్రారంభమును జేసె బ్రహ్మదేవుండు
సర్వజగత్ సృష్టి సత్వరగతిని.

జనియించె నాబ్రహ్మసంకల్ప మందె
సర్వజగమ్ములు సర్వజీవులును
సనకసనందన సంయమివరులు
పదొకండుగురు రుద్రు లుదయించినారు
పదిమందిఋషులును ప్రభవించినారు
అప్పరల్ దేవతల్ యక్షరాక్షసులు
జనియించి రాబ్రహ్మ సంకల్పమందె
రమణీయరూప సరస్వతి పుట్టి
రాణియై యలరారె బ్రహ్మదేవునకు.
ప్రమథులు పుట్టిరి భాషయు పుట్టె

త్రిగుణమ్ములు జనించె తీవ్రరూపమున
 వేదముల్ మంత్రముల్ విహితకర్మములు
 విశదమ్ముగా వచ్చె వేధ యందండి
 ఇంత యొనర్చియు నెడదలో బ్రహ్మ
 సృష్టి పూర్తిగఁ గాక చింతించుచుండె.
 బ్రహ్మదేహమునుండి ప్రభవించి రంత
 స్వాయంభువమనువు శతరూప యనఁగ
 పురుషుండు స్త్రీయును సుమచిరాకృతుల.
 వారల దాంషత్యఫలముగా నపుడు
 మహి పృథ్విగాంచెను మనుజసంతతియు.
 స్వాయంభువుం జేలె సర్వభూతలము
 అతని వంశస్థులే యాతరువాత
 మనువులై యేలిరి మహిసమస్తమ్ము.

అర్కుని గమనమ్మె యాధారమగుచు
 పవలును రేలును బ్రహ్మకల్పములు
 కాలమ్ము సర్వమ్ము గణనీయమయ్యె.
 బ్రహ్మదేవుని కగు రాత్రికాలమున
 ప్రళయమై నశియించు బ్రహ్మాండమెల్ల,
 బ్రహ్మకల్పమ్మున పవలె న యపుడు
 ప్రారంభమగు సృష్టి యఖిలమ్ము మరల.
 సృష్టియు విలయమ్ము లిట్లనంతముగ

జరుగుచునుండును జగమునం దెపుడు
ప్రళయకాలమునందు పాలమున్నీట
పవళించు విష్ణుండు పాపపానపున
సుప్రసన్నమ్మగు సుందరాకృతిని.
బహువిస్త్రోములై పరగుచున్నట్టి
విశ్వమ్ము లిట్టి వావిష్ణుప్రసందు
కోటానుకోట్లుగా కొమరారుచుండు.
అవ్యయుం డక్షరుం డచ్యుతుం డతఁడు
సర్వకాలాతీత శాశ్వతుం డతఁడు.

బ్రహ్మదేవుఁ దొనరించిన సృష్టిక్రమము

శ్రీమహావిష్ణుపుయొక్క ఆజ్ఞానుసారము బ్రహ్మ
తా నుద్భవించిన నారాయణుని నాభికమలము నందుండియే
సృష్టి కార్యమును గూర్చి యోచించుచు నలువైపులకు
జూచెను. అట్లు చూచి నంతనే నాల్గు ముఖము లేర్పడినవి.
బ్రహ్మ చతుర్ముఖుఁ డైనాడు.

తానున్న పద్మమునే బ్రహ్మ భూలోక భువలోక స్వర్గ
లోకములుగా విభజించి, ఈ మూడును ప్రాణులకు భోగస్థాన
ములుగా నుండు నట్లొనర్చెను. ఇవిగాక ప్రాణులకు నిష్కామ

కర్మఫల స్వరూపములగు మహర్లోక తపోలోక సత్యలోకాదు లును ఉన్నవి. నారాయణుని నాభికమలము విశ్వమంతయు పట్టునదిగా కనుపించినది బ్రహ్మకు.

లోకములతోపాటు త్రిగుణ మహత్త్వము, వస్తు సంచయము, పంచభూతములు తత్త్వాత్రలు ఇంద్రియములు వాని అధిష్ఠానదైవములు సూర్యచంద్రులు తారలు స్థావర జంగమములు వృక్ష జంతు పక్ష్యాదు లుద్భవించినవి.

బ్రహ్మానుండి కామ కోధ తమో మోహ ద్వేషాది వృత్తు లుత్పన్నములైనవి. ఇవి ప్రబలములగుట చతుర్ముఖున కంతగా అంగీకారము కాలేదు. సృష్టి యెంతయో కానలసి యున్నది. ఏమియు తోచక దైవచింతనతో బ్రహ్మ కాలము గడపుచుండ ఆతని మానసము నుండి సనకసనందన సనాతన సనత్కుమారులను వా రుదయించిరి. బ్రహ్మ వారినిజూచి ప్రజాసృష్టి కావింపుడని కోరెను. వారు నలువురును నిత్య బాలస్వరూపులు, నిరంతర నారాయణ భక్తి తత్పరులు. సం సారబంధమునబడి ప్రజాసృష్టి చేయుటకు నిరాకరించిరి.

తనపుత్రులే తనమాట నిరాకరించి నందులకు చతుర్ము ఖుడు కుపితుడైనాడు. కనుబొమలు ముడివడినది. ఆమహా గ్రహావభావము నుండి రోదనము సేయుచు ఒక బాలుడుద

యించినాఁడు. వానికి రుద్రుఁడు అని ప్రధాన నామమిడినాడు బ్రహ్మ. పదపడి రుద్రుఁడు ఏకాదశమూర్తిత్వము లందెను. వారే అజుఁడు ఏకపామఁడు అహిఁద్భధ్నుడు త్వష్ట రుద్రుఁడు దారుఁడు శంభుఁడు త్ర్యంబకుఁడు అపరాజితుఁడు ఈశానుడు త్రిభువనుడు అను ఏకాదశ రుద్రులుగా పరిగణింపబడుచున్నారు.

ధీవృత్తి ఉశన ఉమ నియుత సర్పి ఇల అంబిక ఇరావతి సుధ దీక్ష రి అను పదాఁకొండుగురిని రుద్రాణులుగఁజేసి, బ్రహ్మ రుద్రుని జూచి “రుద్రా! నీవు ప్రజాపతివి; ప్రజోత్పత్తినిచేయు” మనెను. ఉగ్రవృత్తులగు రుద్రగణములను రుద్రుడు ముందుగా సృష్టించినాఁడు. ఆరుద్రగణముల యుద్ధతికి లోకములకే హాని వాటిల్లునట్లు తోచినది. ఆసృష్టి నాపించి బ్రహ్మ మరల శ్రీహరిని గూర్చి తప మారంభించినాఁడు.

బ్రహ్మయొక్క వేర్వేలు శరీరభాగములనుండి పది మంది మహాబుష్ణు లుద్భవించినారు. వారు నారదుడు దక్షుఁడు వసిష్ఠుఁడు భృగువు క్రతువు సులహుడు పులస్త్యుడు అంగీరనుడు అత్రి మరీచి అనువారు. కర్దముడు కశ్యపుడు మున్నగు ప్రజాపతులు, బృహస్పతియు బ్రహ్మచే సృష్టింపఁబడిరి.

బ్రహ్మనుండి ప్రణవము గాయత్రి ఛందస్సు స్వరములు అక్షరములు భాషయు ఉద్భవించినవి.

బ్రహ్మనుండి సౌందర్యవతి చక్క-విచుక్క అగు ఒక కన్య సరస్వతి ప్రభవించినది. బ్రహ్మ కామాతుడుడై ఆమెను మోహించినాడు. ఇది తగనిపని అని మరీచి మున్నగు సతని సుతులే బ్రహ్మను విమర్శించిరి. తన కామోద్రేకము నకు తానే సిగ్గుపడి బ్రహ్మ తన దేహమును విడచినాడు.

ఆ శరీరమే పొగమంచు తమస్సు అయినది. అందుండి యక్షులు రాక్షసు లుద్భవించిరి.

కాంతిమంతమగు వేటొక శరీరమును బ్రహ్మ ధరించి గాడు. లోకోపకారమగు సృష్టిని మనస్సునం దుంచుకొని శ్రీహరిని ప్రార్థించిరాడు. బ్రహ్మయొక్క తూర్పుముఖము నుండి ఋగ్వేదము దక్షిణముఖమున యజుర్వేదము పశ్చిమముఖమున సామవేదము ఉత్తరముఖమున అధర్వణవేదము ఉదయించినవి. ఆక్రమములోనే బ్రహ్మ ముఖములనుండి హోత అధ్వర్యుడు ఉద్గాత బ్రహ్మ యజ్ఞములంగు చేయవలసిన విధిశర్మములు పరిపవలసిన మంత్రస్తోత్రములు వెలువడినవి. ఆయుర్వేదము, ధనుర్వేదము గాంధర్వవేదము, స్థావర్యవేదము అను ఉపవేదములు, ఇతిహాసపురాణరూపమగు పంచమవేదము బ్రహ్మనుండి వెలువడినవి,

పోడసి ఉక్థ చయన అగ్నిష్టమ ఆస్తోర్యామ అతిరాత్ర
వాజపేను గోపనాది యజ్ఞక్రియలును ఆవిర్భవించినవి.

విద్య దానము తపస్సు సత్యము సత్యము అను ధర్మ
ములు, బ్రహ్మచర్యము గార్హస్థ్యము వానప్రస్థము సన్యా
సము అను ఆశ్రమములు తదాశ్రమాచారములు, ఆహారసేక
రణ, కుటుంబపోషణ మున్నగు వృత్తులును ఉత్పన్నమైనవి.

పిమ్మట బ్రహ్మతొడలనుండి అనురు లుద్భవించిరి.
వారు కానూతురులై బ్రహ్మదేహముపై బడసాగిరి. శ్రీహరి
కరుణచే బ్రహ్మ ఆ దేహమును విడువగా అది సంధ్యాసుందరి
యైనది. అనురు లాగంధ్యవైట బడిరి. బ్రహ్మయొక్క సోమరి
తనమునుండి భూతప్రేత పిశాచము లుత్పన్నమైనవి.

ఆ సోమరితనమును బ్రహ్మవానికే వదలి తేజోమయ
మగు వేటాకదేహమును గ్రహించి జ్ఞానచింతతోనుండెను. ఆ
భావము నందుండి దేవతలు గంధర్వులు సిద్ధులు సాధ్యులు
పితరులు కిన్నరులు కింపుకషులు విద్యాధనులు ప్రభవించిరి.

మానవసృష్టి ఇంకను కాలేదని బ్రహ్మయోచనామగ్ను
డయ్యెను. బ్రహ్మనుండి స్వామంభువ మనువు, శతరూప
అను పురుష స్త్రీ రూపములు వచ్చినవి. వారిదాంపత్యఫల
ముగా ఆకూతి దేవహూతి ప్రసూతి అను పుత్రిక లుదయిం
చిరి. వారు వరుసగా రుచి, కర్దముడు అను ప్రజాపతులకు
భార్యలైరి. వారి సంతతియే తుదకు జగమెల్ల నిండినది,

స్వాయంభువ మనువు లోకములకు ప్రథమ సార్వ
భౌముడు. వారి వారి కాలములలో లోకపాలన సాగించుచు
పదునాల్గురు మనువు లుందురు. వారు స్వాయంభువుడు,
స్వారోచిషుడు, ఉత్తముడు, తామసుడు, రై వతుడు, రాక్ష
సుడు, వై వస్వతుడు, సూర్యసావర్ణి, దక్షసావర్ణి, బ్రహ్మసావర్ణి,
ధర్మసావర్ణి, రుద్రసావర్ణి, రౌచ్యుడు, భౌచ్యుడు. ప్రస్తుతము
వై వస్వత మన్వంతరము సాగుచున్నది. ప్రతిమన్వంతరమున
సప్త ఋషులు, గంధర్వులు, దేవతలు వేర్వేరుగ ఏర్పడు
చుందురు.

ప్రకృతి మహాత్మ త్వము అహంకారము అనుచి; పంచ
భూతములు ి; పృథివి, నీరు, తేజము, వాయువు, ఆకాశము.
పంచతన్మాత్రము ి; శబ్ద స్పర్శ రూప రసగంధములు. జ్ఞానేంద్రి
యములు ి; చర్మము, కన్ను, చెవి, నాల్క, ముక్కు. కర్మేం
ద్రియములు ి; వాక్కు, చేయి, కాలు, పాయువు, ఉపస్థము.
మనస్సు 1. ఈ 24 కలసి బ్రహ్మాండ మేర్పడినది. భగవంతునిలో
ఇట్టి బ్రహ్మాండములు కోటానుకోట్లున్నవి. కార్యకారణుడు,
ఆద్యంతరహితుడు, అవ్యయుడు అయిన నారాయణుడు ఆ
ప్రభువు.

బ్రహ్మకు పగటికాలమున (కల్పము) సృష్టి సాగుచుం
1. రాత్రి అగుసరికి ప్రళయ మారంభమై సృష్టి ఆగిపో
2. లోకములు బ్రహ్మయందు లీనమగును. సప్త సముద్రము
యిప్పొంగి త్రిలోకములను ముంచి ఏకార్థనమగును ఆప్రళయ

సాగరమున భగవానుడు యోగనిద్రలో శేషశయనముడై యుండును.

ఇట్లు సృష్టి ప్రళయములు సాగిన బ్రహ్మయొక్క నూరేండ్ల కాలము పరమాయువు అగును. అది రెండుభాగములు. ఇప్పుడు ద్వితీయపరార్థము జరుగుచున్నది. మొదటి భాగము. బ్రహ్మకల్పమనియు రెండవది పద్మకల్పమనియును చెప్పబడినవి. మొదటి కల్పాంతమున నారాయణుని నాభి సరస్సునుండి పద్మ ముదయించినది. పద్మకల్పారంభమున నారాయణుడు శ్వేతవరాహరూపము దాల్చెను. అందుచే నది శ్వేతవరాహ కల్పమైనది. ప్రస్తుత మీకల్పమే నడచుచున్నది.

బ్రహ్మదేవుని పరమాయువైన ఈ రెండు పరార్థముల కాలము శ్రీవిష్ణున కొక నిమేషము. ఆ మహావిష్ణువు వాసస్థానము వై కుంతము.

కాల ప్రమాణము

సకల చరాచర భూతసంచయము నందు సూక్ష్మమైన భాగము పరమాణువు. ఇది అవ్యక్తము. ఇట్టి పరమాణువు అవస్థపొందిన సమయమును కాలమానములోగూడ పరమాణు వందురు. సూర్యచలనములో ఇట్టి పరమాణువు ఆక్రమింపబడినంతకాలము పరమాణువుగ మొదలై కాలనిర్ణయము జరిగినది.

2	పరమాణువులు	=	1 అణువు	3	అణువులు	=	1 త్రాసరేణువు
3	త్రాసరేణువులు	=	1 త్రాటి	100	త్రాటులు	=	1 వేద
3	వేదాలు	=	1 లవము	3	లవములు	=	1 నిమేషము
3	నిమేషములు	=	1 క్షణము	6	క్షణములు	=	1 కాష్ఠ
15	కాష్ఠములు	=	1 లఘువు	16	లఘువులు	=	1 ఘడియ
2 1/4	ఘడియలు	=	1 గంట	24	గంటలు	=	1 రోజు
				60	ఘడియలు	(రాత్రి - పగలు)	
2	దండములు	=	1 ముహూర్తము	6	ముహూర్తములు	=	1 జాము
8	జాములు	=	1 రోజు	7	రోజులు	=	1 వారము
15	రోజులు	=	1 పక్షము	2	పక్షములు	=	1 నెల
2	నెలలు	=	1 ఋతువు	3	ఋతువులు	=	1 ఆయనము
2	ఆయనములు	=	1 మనుష్య	సరిపత్సరము,	దేవతలకొక	దినము	

1 సంవత్సరము -

భూచక్రము 12 రాసులుగా
విభజించి సూర్యునిముందు భూ
భ్రమణము 12 రాసులతో
పూర్తియగు కాలము.

యుగములు నాలుగు

మానవ వత్సరములు :-

1, 728, 000 = కృతయుగము. ధర్మమునాలుగు
పాదములు గల కాలము.

1, 296, 000 = త్రేతాయుగము. ధర్మము 3
పాదములు గల కాలము.

864, 000 = ద్వాపరయుగము. ధర్మము 2
పాదములు గల కాలము.

432, 000 = కలియుగము. ధర్మము 1 పాదము
గల కాలము.

4, 320, 000 = ఒక మహాయుగము.

1000 మహాయుగములు = కల్పము. బ్రహ్మాదినము సృష్టి
సమయము.

1000 మహాయుగములు = బ్రహ్మకు రాత్రి. ప్రళయ సమ
యము.

బ్రహ్మకల్పము = 14 మన్వంతరములు. పదు
నాల్గరు మునుషులు జగమును
పాలించుకాలము.

బ్రహ్మనూకు వత్సరములు = పరమాయువు.

పరమాయువు = రెండు పరార్థము. విష్ణుదేవుని
కొక రెప్పపాటు.

ప్రస్తుతము ద్వితీయపరార్థ శ్వేతవరాహకల్ప వైవస్వత
మన్వంతర కలియుగ ప్రథమపాదము నడచుచున్నది. కలియు
గాది 5082 వ సం॥ రము.

వై కుంఠము

క్రీడాసరస్సులు శృంగార వనులు
మేలిమిబంగాడు మేడ లింపారు
వైకుంఠవాసమ్ము వర్ణనాతీత
సౌందర్యధామమై సకలసంపదల
దీపించుచుండు నాదివ్యసౌధముల
శ్రీకాంతతోగూడి శ్రీవిష్ణుమూర్తి
నివసించుచు సతమ్ము నిఖిలలోకముల
వాత్సల్య మేపార పాలించుచుండు.
భాగవతోత్తముల్ పరమవైష్ణవులు
దేవఋషీంద్రులు దేవేంద్రుడాది
దివిజముఖ్యులు వచ్చి దీక్షతో నచట

హంకీర్తనమొనర్తు రన్ని వేళలను
శాశ్వతాత్మానంద సౌఖ్యనిధాన
నిగ్మలావ్యము శాంతినియ మా స్థలము
జపతపోవ్రతులైన సంయమివరులు
తత్త్వచింతనులును ధర్మవర్తనులు
పుణ్యకార్యాసక్త భూజనుల్ తుదకు
చేర గోరెడు మోక్షసీమయె యద్ది.

జయ విజయులు రాక్షసులై జన్మించుట

బాలాకృతులతోడ పరలెడు వారు
సంతత హరిచింత నాంతరంగులును
సనక సనందాది సంయమిల్ నలుపు
రచ్యుతు దగ్గించు నభిలాష గలిగి
వై కుంతపురి కేగ ద్వారపాలకులు
జయవిజయాఖ్యు లాసంయమిశ్వరుల
కడ్డమ్మ నిలబడి యాతతకపఱచి
పోబోకుఁ డనంగ నామును లాగ్రహించి
“హరిసేవకుల డ్రోవ కడ్డుగా వచ్చు
మీర లనర్హు లీ ద్వారపాలనకు

పుషమిని సాశులై పుట్టు” డటంచు
జయవిజ నుల క్కుగళాపమ్ము లిడిరి.

“భక్తుల నడలించి భయ పెట్టినార
మయ్యయో యెంతటి యపరాధ మయ్యె
మమ్ము క్షమింపు డో మానీంద్రులార”
యని ద్వారపాలకు లర్థించుచుండ
హరివచ్చి మునులకు నాదర మ్మొసంగ
దర్శన మ్మొసంగి యాద్వారపాలకుల
వీక్షించి పలికె నీవిధమున నపుడు
వారి పశ్చాత్తాపవైఖరి నరసి.

“భక్తులయెడ నాను పరమాదరమ్ము
హరిభక్తులకు మీర లడ్డుగావచ్చి
చేసిరి పాపమ్ము శిక్ష నొందితిరి.

వారలశాపమ్ము వారింపరాదు
మూడుజన్మములు పుషమిపై మీరు
రాక్షసులై పుట్టి ప్రబలవైరమున
నాపైని పగబూని నాచేతఁ జచ్చి
శీఘ్రమ్ముగా నన్ను చేరెదరనుచు
పలుకగా శ్రీహరి వార లిర్వరును
పతితులై క్రిందికి వసుధపైఁ బడిరి.
పుషమిపైఁ బడిపోయి పుట్టిరి వారె

యసురజన్మల హిరణ్యాక్ష హిరణ్య
కశిపులన్ వేరులఁ గ్రాలి యాపిదప
రావణ కుంభకర్ణాసురు లనఁగ
తరువాత శిశుపాల దంతవక్త్రులుగ.
మూడుజన్మములు పొంది వారిట్లు
దుర్ణయులై కడుదుర్మార్గు లగుచు
ప్రజలను మునులను బాధించి తుదకు
హరిచేత హతులయి యరిగిరి మరల
ద్వారపాలకులుగ వై కుంఠపురికి.



హిరణ్యాక్ష హిరణ్యకశిపులు

బ్రహ్మకుమారుడై వరులు దక్షునికి
పలువురు పుత్రికల్ ప్రభవించినారు
వారిలో దితియను వామాక్షి యయ్యె
భార్యగా కశ్యప పరమయోగికిని.
జయ విజయులు తమశాపమ్మువలన
మొదటిజన్మను వారి కుదయించినారు
కలుషాత్ముడు హిరణ్యకశిపుడై యొకఁడు
అతనితమ్ముడు హిరణ్యాక్షుడై యొకఁడు,
కూరరాక్షసు అతిఘోరవర్తనులు

లోభమోహములు వారు లోకకంటకులు.

దీక్షతో ఘోరమా దీర్ఘతపమ్ము

దిశ లదుర హిరణ్యకశిపుఁ డొనర్చి

జంతు మానవ దేవసంతతి వలన

చావులేకుండగ చతురతమీఱ

బ్రహ్మను మెప్పించి వరముల నంది

హింసింప మొదలిడె నెల్లలోకములు.

అతిశక్తిమంతుడై యవని తానుండ

హరియేల గిరియేల ననుచు ద్వేషమున

హరినామ మనునది యవనిలేకుండ

చేయంగ నాతఁడు చింతించుచుండె.

శ్రీ వ ర హా వ తా ర ము

అన్నకంటెను హిరణ్యాక్షుండు మిగుల

దుష్టుడై యతులితదోర్దర్ప మలర

తనతోడ తలపడి యని నొనరింప

జగమునం దెవరును సాటి రారనుచు

దిశల్లెల్ల తిరుగగా దేవతల్ గూడ

పారిపోఁ దొడఁగిరి వానినిఁ జూచి.

తుదకు సంధమ్ములో దూకి యాతండు

వసుధాతలమ్మును బంధించిపట్టి
 చాపచుట్టగ చుట్టి సంధాన ముంచి
 ప్రజలకు నివసించు వసతిలేకుండ
 బాధించుచుండెను పలువిధమ్ములుగ.
 స్వాయంభువమనువు జగమేలు ప్రభువు
 దుష్టహిరణ్యాక్షు దుర్ణయమ్ములను
 వారింపగాలేక బ్రహ్మనుఁ జేరి
 ప్రార్థించెఁగాని యాబ్రహ్మయుగూడ
 దర్శింపఁజేసె నదైత్యు నెదిర్చి
 చేయలేకేమియు చింతించుచుండ
 స్రజలెల్ల పడుచున్న పాట్లు గ్రహించి
 కారుణ్యమూర్తి యానారాయణుండు
 బ్రహ్మనాసికనుండి బయటకువచ్చె
 బొటనవ్రేలంతటి చిటివరాహముగ.
 ఒకనిముసమ్ములో నున్నటు లుండి
 పెద్దకొండంతగా పెరిగి యాఘోణి
 క్రూరదంష్ట్రలతోడ ఘోరరూపమున
 అంబుధియందున్న యాహిరణ్యాక్షు
 నదలింపఁబోవ నాయసురేంద్రుఁ డొక్క
 గడఁబూని వచ్చెను కదనమ్ముసేయ.
 యాతనిపై దూకె నావరాహమ్ము
 వా రిత్తురారీతి పోరొనర్పంగ

సంక్షుబ్ధమయ్యెను సప్తవార్షిధులు.
 రాక్షసేంద్రుని యుద్ధరథసమ్మూ జూచి
 ఆవరాహుం డంత నాగ్రహ మ్మోసఁగ
 తనపైకి లంఘించు దైత్యునిఁ బట్టి
 మున్నీటిలోతుల మునుగంగఁ ద్రొక్కి
 దాదుణమ్ముగఁ జంపి దంష్ట్రులఁ జీల్చి
 ముట్టెత్తోఁ బైకెత్తి భూమినిఁ దెచ్చి
 సుస్థిరమ్ముగనిల్పె సౌపుమీఱంగ.
 అటుల వరాహమై యవనికి మేలు
 చేసిన దైవమ్ము శ్రీ విష్ణుఁ జేరి
 బ్రహ్మాది దేవతల్ భక్తితో మ్రొక్కి
 వినుతు లొనర్చిరి వినయభావమున
 సుప్రసన్నత నిండు చూడ్కుల నింపి
 యండఱిం గనుఁగొని యాదరమ్మోసఁగ
 నిజరూపమునుదాల్చి నీరజాక్షుండు
 పయనమైయేగెను వైకుంఠ పురికి.



క పి టు ని త త్వ బోధ

బ్రహ్మదేవుని ప్రజాపతులలో నొకఁడు
 కర్దముండనుముని ఘనతపశ్శాలి
 ఆ మునితపమున కచ్చెరువంది

యాతనికొరిక నాత్మలో నెఱిగి
 దయమీఱ నతనికి దర్శన మొసఁగి
 “స్వామింభవమనువు పరపుత్రి యైన
 దేవహూతిని కొమ్ము వైవాహికమున
 పుట్టెద మీకు నే పుత్రుఁడ నగుచు
 నని పంపె కర్దము నత్యాదమున
 కర్దమమునిచంద్రు ఖ్యాతి నాలించి
 స్వామింభవమనువె స్వయముగా వచ్చి
 తనసుతన్ కర్దమమునికి నొసంగి
 విభవ మేపారగా పెండ్లి చేసె
 కర్దముఁ డతిపుణ్యకార్యతత్పరుఁడు
 పరమసత్విత పావనచరిత
 అమలగుణోపేత యాదేవహూతి.
 హరియంశయందున నాదంసతులకు
 కలిగె పుత్రుఁ డొకండు కపిలుఁ డనంగ.
 కపిలుని తరువాత కర్దమమునికి
 అల అనుంధతియును అనసూయ మొదలు
 పుత్రికల్ తొమ్మండ్రు పుణ్యవర్తనలు
 ముదము దలిర్పగా నుదయించినాడు.
 తనపుత్రికల మహామునుల కొసంగి
 కడుధన్యుఁ డయ్యె కర్దమమాని.

యాతనికొరిక నాత్మలో నెఱిగి
 దయమీఱ నతనికి దర్శన మొసఁగి
 “స్వామిభవమనువు వరపుత్రి యైన
 దేవహూతిని కొమ్ము వైవాహికమున
 పుట్టెద మీకు నే పుత్రుఁడ నగుచు
 నని పంపె కర్దము నత్యాదమున
 కర్దమమునిచంద్రు ఖ్యాతి నాలించి
 స్వామిభవమనువె స్వయముగా వచ్చి
 తనసుతన్ కర్దమమునికి నొసంగి
 విభవ మేపారగా పెండ్లి చేసె
 కర్దముఁ డతిపుణ్యకార్యతత్పరుఁడు
 పరమసత్విత పావనచరిత
 అమలగుణోపేత యాదేవహూతి.
 హరియంశయందున నాదంసతులకు
 కలిగె పుత్రుఁ డొకండు కపిలుఁ డనంగ.
 కపిలుని తరువాత కర్దమమునికి
 అల అనుంధతియును అనసూయ మొదలు
 పుత్రికల్ తొమ్మండ్రు పుణ్యవర్తనలు
 ముదము దలిర్పగా నుదయించినాడు.
 తనపుత్రికల మహామునుల కొసంగి
 కడుధన్యుఁ డయ్యె కర్దమమాని.

సత్యమ్మ నిత్యమ్మ శాశ్వతమ్మగుచు
పరమాత్మ యంశయై భాసించునట్టి
లోనియాత్మ నెఱుంగు జ్ఞానమే సిద్ధి
బంధమోక్ష మ్మిదే ప్రజల కెల్లరకు
పురుషోత్తమప్రాప్తి పుణ్యయోగమ్ము
జన్మరాహిత్యమౌ సాఫల్యసిద్ధి
మునులు వాంఛించెడి ముక్తిపదమ్ము.

ధ్యానయోగము :-

ఆత్మయోగ మెఱింగి యాచరించుటకు
మహిమోన కలదొక మంచిమార్గమ్ము.
పలుత్రోవలంబడి పరువులు బెట్టు
మనసును నిశ్చల మ్మొనరించి యుంచి
విషయవాంఛలవెంట వెడల నీకుండ
నిఖలేంద్రియమ్ముల నియత మ్మొనర్చి
మోహలోభాదులు మొదలంటఁ గోసి
నిత్య ప్రాణాయామ నియమాది విధుల
అష్టాంగయోగమ్ము లభ్యసించుచును
నయనదృష్టిని నిల్పి నాసికాగ్రమున
నారాయణుని ప్రసన్నాకృత్యుండు
తలఁపు లగ్నముఁజేసి ధ్యానింపవలయు
హరినాత్మలో నెంచి తరియిగురుకొఱకు
తగు మంచిమార్గ మీ ధ్యానయోగమ్ము.

భక్తియోగము :-

భగవదనుగ్రహ ఫలముల కంటె
 మాయను దాటంగ మార్గమ్ము లేదు
 వసుధ దాసికి దారి భక్తియోగమ్మె
 సర్వమయుండై న సర్వేశురూప
 మన్యచింతలు లేని యాత్మలో నిలిపి
 భక్తితోఁ బూజించి ప్రార్థనలో నలిపి
 భక్తితో కీర్తించి పరమాత్ముమహిమ
 భక్తిభావమ్మున పరవశు లగుచు
 పరమాత్ము నెఱుఁగుటే భక్తియోగమ్ము.
 పరమప్రశాంతమా బ్రహ్మపదమ్ము
 చేరుట కయ్యదే దారి ధారుణిని
 ఈశ్వరు నీరీతి నెందఱో జనులు.
 ధ్యానించి కీర్తించి ధన్యు లైనారు.

అజ్ఞానమున ప్రజ లవసీతలాన
 శాశ్వతమ్ముని నమ్మి సంసారసుఖమె
 మాయలోఁబడి హానిన్ మఱచి చిత్తమున
 విషయవాంఛల వెంట నెడలుచు మిగుల
 పాపకార్యములందు బ్రతుకులు గడపి
 పుట్టుచు గిట్టుచు పుడమి నెల్లపుడు
 నరక బాధలయందై నలుగుచుండెదరు,

వైరాగ్య మనునట్టె వాడిఖడ్గమున
ప్రబలపక్షా సంసారబంధమ్ము నరకి
భగవానునిపై దృష్టి భక్తితో నిలిపి
పరమేశ్వరుండైన భ్రష్టామ్ము నర్థసి
సత్యలోకమునందు శాశ్వత మ్మయిన
మోక్షమ్మునందుటే ముఖ్యధర్మమ్ము .

తల్లిరో నాపైని ధ్యానమున్ నిలపి
ఈ యోగమార్గాన నెల్ల వారలును
పడయఁ గల్గుదురు నాపరమపదమ్ము
చేయుమటే నీవు చేయుము జనని !
అనుచు ప్రబోధించె నాత్మధర్మమ్ము
కపిలుడు తల్లికిఁ గడుప్రీతితోడ.
కపిలుని యుపదేశ కర్ణామృతమ్ము
వీనుల విందుగా విని దేవహూతి
వైరాగ్యభావమున్ బడసి నెమ్మదిని
దివ్యసరస్వతీ తీరాశ్రమమున
కపిలదేవుని చిత్త కమలాన నిల్చి
ధ్యానమగ్నత్మయై తప మాచరించి
పొందెను శాశ్వత ముక్తిపదమ్ము.

శ్రీ మ హా భా గ వ త ము

చ తు ర్థ స్కం ధ ము

ద త్త య జ్ఞ ము

బ్రహ్మసృష్టించిన ప్రఖ్యాతిమంతు
లవని ప్రజాపతి లనువారిలోన
పెద్దయా దత్తుండు ప్రితితో నొక్క
యాగమొనర్పగా యత్న మొనర్చె
ఆయజ్ఞముం జూడ నాహూతు లగుచు
నరుదెంచి రచటికి సురలును మునులు,
దత్తప్రజాపతి తనయయా సతియె
సర్వేశ్వరుండగు శంభుని భార్య
వెను కొకసభలోన తనకు మర్యాద
శివుఁ డీయ లేదని చిత్తమం దెంచి
యజ్ఞముం జూడగా సభవుఁ బిల్వకయె
మొదలిడె దత్తుండు మునులతో క్రితువు.

దత్తయజ్ఞమ్మును దర్శింపఁ గోరి
అమరు లేగుటఁ జూచి యాకాశమందు
సతియును పోగోరె జనకు నింటికిని.
పిలువనివోటికి వెడలుటే లనుచు
శివుఁ డెంత చెప్పిన చెవిఁబెట్టుకుండ
పుట్టింటిపైఁగల మోహమ్ముచేత
తండ్రియజ్ఞముఁ జూడ తనమది నెంచి

అరుదెంచె సతియును యజ్ఞ పాటికకు
తనవెంట నొక వేయి యనుచురల్ నడువ.

శివునిపై కోపమ్ముచేత దత్తుండు
తనకూతు నచటఁ దాఁ గనుగొనిగూడ
మర్యాదకై నను మాటాడలేదు.
తనభర్త శివునకు తనకు నీపగిది
జరిగిన యవమానచర్య గ్రహించి
సర్వేశ్వరుండైన శంభున కిటుల
తగ దవజ్ఞ యటంచు తండ్రికిఁ జెప్పి
తనపుట్టినింటనే తన కీ యవజ్ఞ
యగుటచే పతికడ కరుగంగలేక
శివునినే దలఁచుచు చిత్తమ్మునందు
ఆయజ్ఞవాటి యందందటి ముందు
వేగమ్మెసతిజేరి యోగసమాధి
ఉజ్జ్వలమ్మై లేచు యోగాగ్నిశిఖల
ప్రాణముల్ బలిజేసి భస్మ మైపోయె.
యజ్ఞమ్ముఁ గనుగొను నాసక్తితోడ
వచ్చిన శంభునిభార్య యిట్లగ్ని
కాహుతి యగుటకు నాత్మలఁ గలఁగి
ఆగ్రహమ్మున నామె యనుచరు లెల్ల
ఆర్చుచు లేవంగ నట్టహాసమున
చంపిరి వారిని సభలోని వారు.

ఈ యజ్ఞవృత్తాంత మెల్లను వినిన
 శివుఁ డుగ్రుఁడై తనశిరమున నున్న
 జటనొక్కఁటిని త్రెంపి పుడమిపైఁ గొట్టి
 ప్రమథగుణమ్ముతో ప్రభవించె నచట
 వీరభద్రుఁడు రాద్రభీకరుం డగుచు.
 శివునాజ్ఞ శీఘ్రమ్మో శిరసావహించి
 భీషణార్భటుఁడయి వీరభద్రుండు
 తనసేనతోఁ జేరి దక్షయజ్ఞమును
 వారు వీరని నుంత పాటింపఁబోక
 కనుసడ్డవారిని కసిమసంగుచును
 ఎదురైన వారిని విడళించి గొట్టి
 తలఁద్రుంచి మొలద్రుంచి తనువులు ద్రుంచి
 గగ్గోలుగావించి క్రతువాటి నెల్ల
 క్రతువును ధ్వంసమ్ము గావించి మించి
 దక్షునిఁగూడను తల దుల్చి చంపె.
 దేవునిసయితమ్ము ధిక్కరించుచును
 మంచియన్నది లేక మద్యాదలేక
 గర్వించువా డెంతఘనుఁడైన గూడ
 తప్పవు శిక్షలు ధరణీతలాన.

బ్రహ్మ దీనినిఁ జూచి పరితాపమంది
 జరిగిన యపరాధ మెఱిఁగి చింతించి
 ౧౩

దివిజమఖ్యులతోడ శివునొద్ద కేగి
జరిగిన యపరాధచర్య కెల్లరిని
క్షయింప దీనుడై శంభుని వేడె.
క్షమియించె శివుడును కరుణాళుఁ డగుచు
మృత్యులైన వారెల్ల బ్రతికిరి మరల
క్షతగాత్రు లెల్లరు స్వస్థులైనారు.

దక్షుని కొక మేకతలను దగిల్చి
బ్రతికింప నతఁడును క్రతుపూర్తిఁజేసి
శ్రీహరి నర్చింప శ్రీహరివచ్చి
తనహవ్యమను గొని దక్షునిఁ జూచి
శివుని నిందింపగా చేటింతకలిగె
బ్రహ్మయు విష్ణువు పరమశివుండు
పరమాత్మరూపులు పరమపూజ్యులును
వీరిమువ్వరి మధ్య భేదమ్ము లేదు
శివుడు పూజ్యుఁ డటంచు చెప్ప దక్షుండు
అతిదీనుడై యేగి యభవునిఁజూచి
యజ్ఞసీమకుఁ బిల్చి యతిభక్తితోడ
హవ్యభాగము లిచ్చి అర్చనల్ సలిపి
తనతప్పు పోఁద్రోలి ధన్యతం గనియె.

శంభునే తలఁచుచు సతియు నచ్చోట
అగ్నియం దాహుతియైన తర్వాత

మహితహిమాద్రికి మణుజన్మమందు
 జగదేకసౌందర్య సంపన్న యగుచు
 పార్వతి యనుపేర ప్రభవమ్ము నంది
 చేపట్టె ప్రేమించి శివునినే మరల.
 కైలాసవాసులు కరుణార్ద్రమతులు
 వాత్సల్యమూర్తులు భక్తరక్షకులు
 పుణ్యాకృతులు జగత్పూజ్యపాదులును
 ప్రజలకు పార్వతీపరమేశు లెపుడు.

ధ్రు వ చ రి త్ర

స్వామంభువమనువు శతరూపవలన
 కనియెను ముదమార తనయు లిద్దఱిని.
 వారిలో నుత్తానపాదుఁ డగ్రజుడు.
 అయ్యె ప్రియవ్రతుం డనుజుఁ డాతనికి
 ఉత్తానపాదున కుల్లాస మొదవ
 సుందరాకృతులైన సురుచి, సునీతి
 యను భార్య లిరువు రాయతివలలోన
 నృపతికి సురుచిపై ప్రేమ మిక్కుటము.

తల్లికిచిత్తమం దుల్లాసమొదవ
 ఓప్పుగా నొక్కనాఁ డుత్తానపాదుఁ

డెలమిమై తనయంకతలమందుఁ జేర్చి
 సుగుచిపుత్రునిపై న కురిసె ముద్దులను
 అదిజూచి నెమ్మది ననురాగ మంది
 తన్ని సునీతికి తనయఁ డైనట్టి
 ధ్రువుఁడును తనతండ్రితొడ నెక్కబోయె
 సవతికుమారుని ధ్రువుని చూడగనె
 సుగుచి యసూయతో చురచుర లాడి
 ధరణిపు తొడ నెక్క తగవు నీవనుచు
 బరబర ధ్రువునీడ్చి బయటకు గెంటె.
 సుగుచికి భయపడి మఱుమాటలేక
 ఉర్వీపతియు చూచి చూడకయుండె.
 పసిబిడ్డ యైదేండ్ల ప్రాయమువాడు
 పాపమా ధ్రువుఁడును పరిభవ మంది
 వెక్కి-వెక్కిడ్చుచు వెనుకకుఁ బోయి
 జననికి చెప్పెను జరిగిన దెల్ల.

తనయుని మూర్ఖుని తల్లి సునీతి
 తా నెఱుంగును గాన భూనాథుమనసు
 లోని దుఃఖిమ్మును లోనె యణంచి
 ధ్రువుని కీరీతిగా వివరించి నుడివె:
 “మనభాగ్య మిటులుండె మదిని దీనికిని
 చింతింపఁబోకు మోచిన్నారెబ్బడ,

ఒకరిని బాధల నొందించు వారు
 వారలే పలుపాటల పాతాదు రవని
 మాధవుండే దిక్కు మనకింక నీదు
 తాతముత్తాతలు ప్రీతితో హరినె
 సేవించి పొందిరి సిరిసంపదలను.

తనయ! నీవును మది ధైర్యము నూని
 నారాయణుని నమ్మి నడువు మాపగిది
 శ్రీయును భాగ్యము చేకూరు నింక
 వగవకు నాతండి! వసుధపై నీకు
 భగవంతుడే సాయపడుగాక" యనియె.
 బాలుఁ డయును తల్లి వాక్యముల్ వినిన
 ధ్రువునికిఁ గర్తవ్య మవగత మయ్యె.
 తల్లిదీవన లంది తల్లికి మ్రొక్కి
 వెంటనే పయనమై వెడలె కానలకు
 శ్రీహరిన్ భాసమ్మ సేయగా ధ్రువుఁడు
 నారదుం డెదురయి దారిలో ధ్రువుని
 యత్యంతదీక్షకు నబ్బురం బంది
 "శుభమస్తు బాలకా శుభము నీ"కనుచు
 నారాయణుని దివ్యనామమంత్రము
 నుపదేశ మిడి ధ్రువు నుత్సాహపఱచి
 అత్యాదరమున నాశీస్సు లిచ్చె
 నయమునఁ బాటించి నారదుమాట

యమున కొడ్డున నున్న యడవులఁజేరి
మాధవు రూపమున్ మదిలోన నిలిపి
ధ్రువుఁడు ప్రారంభించె నవిరతతపము
ఆకులన్ జలములే యాహారములుగ.

చిదిమిన పాల్గారు చిన్నవాఁ డాత
డెచ్చట నేర్చెనో యేమియో గాని
కార్చిచ్చె వచ్చినన్ కదల డావంత
తొణకడు బెణకడు తనదీక్షనుండి.

ధ్రువునిదే సంతృప్తి ధ్రువునిదే భక్తి
ధ్రువునిదే ధైర్యము ధ్రువునిదే తపము
ధ్రువునిదే నియమము ధ్రువునిదే నీతి
వడగాలి యెనను వానలే యెన
పెనుతుపా నైనను పిడుగులు పడిన
పెక్కేడు లీరీతి విషినమధ్యమున
ఒకకాలిపై నిల్చి యెనరించె తపము.

దేవతల్ ఋషులను దిక్పతులెల్ల
రద్యుతమ్మని చూచి రాతపోనిష్ఠ
బాలునిభక్తికి పరమహర్షమున
వైకుంఠముననుండినచ్చి శ్రీహరియు
ప్రత్యక్షమయ్యె నాబాలునిముందు.
పద్మాక్షుఁ గనుగొని పరవశుఁ డగుచు

మనమున ముదమంది తనభాగ్యమునకు
 "నిన్నె నమ్మితి దేవ ! నీవె దిక్కనుచు
 ప్రార్థించె విష్ణు నాబాలధ్రువుండు.

శ్రీహరి ధ్రువు నంత చెంతకుఁ జేర్చి
 ప్రేమ తొల్కాడెడి ప్రియభాషణముల
 "వత్స! నీవిక పొమ్ము పట్టణమ్మునకు
 నీకోర్కెలన్నియు నేనెఱుంగుదును
 సంతసించితి నీదు జపతపమ్ములకు
 నీతండ్రి రాజ్యమున్ నీకిడు నింక
 నీకెగ్గుఁ దలచిన నీతిలేమికిని
 నురుచి యున్నాదినై మరణించు తుదకు.
 ఇరువదియారేళ్ల యేండ్ల కాలమ్ము
 పుడమిని పాలించి పుణ్యలోకమున
 ధ్రువతారవై నీవు రోచిస్సు లొలుక
 విశ్వముండెడి దస్క పెలుగుదు" వనుచు
 దీవించి వెడలెను శ్రీవిష్ణుమూర్తి
 విష్ణునికృప నంది విజయుడై ధ్రువుఁడు
 వచ్చుచుండిన వార్త వ్యాపించె దిశల.
 తనమంత్రి బాంధవుల్ తనవెంట రాగ
 రాణి సునీతితో రథముపై నెక్కి
 వైభవ మ్మొసంగంగ వని కెదురేగి

ఉత్తానపాదుఁ డత్యుత్సాహి యగుచు
 ధృవునిఁ దోడ్కొనివచ్చి యవనిపుఁజేసె
 పెద్దవాడై సర్వవిద్యల నేర్పి
 న్యాయతత్పరుఁ డను ఖ్యాతి నార్జించి
 హరి యనుగ్రహమున నకలంకరీతి
 ధరణినిఁ బాలించి ధన్యుడై ధృవుఁడు
 ఉజ్వలతారయై యుత్తరదిశను
 వినువీధి నేటికిన్ వెలుగుచున్నాడు.

స్థిరతరదీక్షకు చిహ్న మాధృవుఁడు
 దిక్కయి శ్రీహరి దీనుల కెల్ల
 సత్కార్యదీక్షకు జయమిచ్చు ననుచు
 భువిపైని చాటు నీధృవునిచరిత్ర.

పృ థు చ క్ర వ ర్తి

ధృవుని తర్వాత నాధ్రువునంతవాఁడు
 గుణశాలి యాతని మునియనుమండు
 పృథుచక్రవర్తి యీపుథ్విఁ బాలించె;
 వసుధపై నివసించు ప్రజలకెల్లరకు
 క్షేమమ్ము నెడనెంచి ప్రేమతో నేలి,
 కన్నబిడ్డలవోలె కాపాడె జనుల.

పృథుజననాథుని విఖ్యాతి కలరి
 పృథివియే వశమయి ప్రియభావ మెసఁగ
 గోరూపమున వచ్చి కూరిమి మీఱ
 గోక్షీరధారలుఁ గురిసి యక్షీణ
 షశు ధన ధాన్యాది భాగ్యమ్ము లిచ్చె
 నిత్యసంతృప్తులై నెగడ భూజనులు.
 నిశ్చలభక్తుఁడై నిత్యమ్ము హరిని
 ప్రీతితోఁ బూజించి పృథుచక్రవర్తి
 నూరశ్వమేధముల్ ధీరుఁడై చేసె.
 దేవతల్ ఋషులును దేవేంద్రుఁ డరిగి
 పొగడి దీవించిరా భూవిభున్ మిగుల
 పృథుచక్రవర్తియు వృద్ధుఁడైనంత
 తనరాజ్యమును పంచి తనయుల కిచ్చి
 అతిసాధ్వి తనభార్య అర్చితో గూడ
 వనికేగి ఘనతప మ్మునరించుకొనుచు
 పరమపదమ్మును బడసెను తుదకు.

ప్రజలెల్ల సుఖముగా బ్రతుకుట కొఱకు
 పాడిసంటలె సర్వభాగ్యమ్ము లనుచు
 ధారుణి కొకమంచిదారిని జూపి
 పృథ్వి నేలిన రాజు పృథుచక్రవర్తి.
 అతని విజ్ఞానమ్మె యతని యాశయమె

నిశ్చయత్యమ్ముగా నిలిచె నీయవని
గోసస్యసంపదల్ కుంభినిమీద
జీవనాధారమై పావనమ్ముగును
ప్రథమగణ్యమ్మయి ప్రజలకు మిగిలె
పృథురాజు చేసిన కృషినిశేషముగ.

ప్రాచేతసులు

షలుదెరుల్ వ్యాపించి ప్రఖ్యాతితోడ
అవనిని పృథువంశ మభివృద్ధిగాంచె
పృథువంశమందున పేరును గనిన
ప్రముఖధాత్రీపతి ప్రాచీనబర్హి
క్షితిమీద యజ్ఞముల్ చేసియు పెక్కు
చిత్తశాంతియె లేక చింతించి యతడు
నాతద వచనానుసారమ్ము హరిని
పూజించి చివరకు పుణ్యాత్ముడయ్యె.

ప్రాచీనబర్హికి పదిమంది సుతులు
ప్రాచేతసు లనంగ ప్రభవించినారు.
దైవభక్తులు వీరు ధ్యానతత్పరులు
సాగరతీరాన శంభునిఁగూర్చి
నిష్ఠతోఁ జేసిరి నిశ్చలతపము.

నారదుఁ డేతెంచి వారలకడకు
 వారల సదృశి భావమ్ము మెచ్చి
 శ్రీహరి మహిమను జెప్పి పూర్ణముగ
 “శ్రీహరి కొనరించు సేవయే సేవ
 మాధవుఁ గీర్తించు మాటయే మాట
 జలజాతు నెఱిగిన జన్మమే జన్మ
 పద్మాక్షు నర్చించు వారికే ముక్తి”
 యని ప్రబోధముచేసి తనదారి నేగె
 నారదు నుపదేశసారమ్ము నెఱిగి
 ప్రాచేతసులు హరిభక్తులై వరలి
 సన్యాసమును బూని జ్ఞానులై మిగుల
 హరిని ధ్యానించుచు ననవరతమ్ము
 పడయఁగల్గిరి పుణ్యపరమపదమ్ము.

శ్రీ మహాభాగవతము

పంచమస్కంధము

భరతవర్షము

మనువు కుమారుఁడు మహానీయగుణుఁడు
సోదరుఁ డుత్తానపాదున కవని

ప్రియవ్రతుం డనువాడు పృథ్విబాలించె
రాజధర్మము నిల్పి రమణీయరీతి.

శ్రీహరిన్ నిరతమ్ము హృదయాన నిల్పి
పరమభక్తుండై న వసుధేవుఁ డతఁడు

ప్రజలకు ననువుగా పాలనఁ జేయ

విపుల భూమండల విస్తీర్ణమెల్ల

నేడుసంద్రములుగా నేడుదీపులుగ

ఏర్పాటుఁ గావించి యేడ్లకు సుతుల

కారాజ్యముల నిచ్చి యాత్మలో హరినె

ప్రార్థించుచును పొందె పరమపదమ్ము.

జగతి ఒంటూ ప్లక్ష శాల్మలీ క్రౌంచ

శాక పుష్కర కుశ సంజ్జలతోడ

విలసిల్లి వెలసె చాద్యపసందయము.

అతని సుతుఁడైన యగ్నిధ్రవుఁడు

భూమీశుఁ డయ్యె జంబూద్వీపమునకు
 ఈద్వీపమును సర్వ మితఁడును మరల
 భాగించె తొమ్మిదివర్ష ముల్ గాగ
 వానిలో ముఖ్యమకా భరతవర్ష మ్ము
 మహనీయ దేశమ్ము మనజన్మభూమి
 అజనాభివర్ష మై యలరుచు మొదట
 అగ్నిధ్రు మునిమన్మ డైనట్టి ఘనుఁడు
 భరతుఁడు ప్రతిభతో పాలించుకతన
 భరతవర్ష మ్మయి వరలె నీభూమి
 గంగయు యమునయు గౌతమి కృష్ణ
 కావేరి మున్నగు జీవవాహినులు
 శీతగిరీంద్రము సింహాచలమ్ము
 వింధ్యమ్ము శ్రీగిరి వేంకటాచలము
 నీలమ్ము మున్నగు శైలరాజములు
 బహుదీర్ఘ మై యొప్పు వార్ధిరీరమ్ము
 వివిధవృక్షాంచిత విపినసీమలును
 ఫలతరు సుమలతా విలసితవనులు
 లలితసరోవర జలతటాకములు
 మణిగణాన్విత సర్వఖనిజసంపదలు
 బహుపక్షికుల జంతు పశుసంతతులును
 సస్య కేదారముల్ శాద్వలస్థలులు
 అనుకూల వర్ష వాతాతపస్థితులు

బహువిధ ధనధాన్య భాగ్యసంపదలు
 కలిగి వర్ధిల్లు నీకమనీయ భూమి
 జనులకు భువినొక స్వర్గఖండముగ
 జనులకు విజ్ఞాన సంపద నిచ్చు
 వేదముల్ శాస్త్రముల్ వివిధవిద్యలును
 ప్రభవించె మొదట నీభరతోర్వియందె.
 విద్యుక్త యజ్ఞాది వివిధకర్మలకు
 నిలయమై యీదేశ మలరును భువిని
 ప్రజల శ్రేయమునకు శ్రమ నొందినట్టి
 వీరులు ధీరులు విజ్ఞానధనులు
 ఋషిచంద్రులును కవుల్ నృపతివర్ణములు
 ప్రభవించి రెండటో భరతవర్ష మున.
 విశ్వహితార్థియై విష్ణువే పుట్టె
 నీభరతోర్వియం దెన్నియో మార్లు
 భరతవర్షమ్ము పావనకర్మభూమి
 తీర్థముల్ క్షేత్రముల్ తిరిగి చూచుచును
 నదులందు స్నానముల్ ముదమునఁ జేసి
 వాసుదేవునిపూజ భక్తితో సలిపి
 సత్కార్యము లొనర్చి సంపదల్ వడసి
 ప్రజలెల్ల ముక్తిని పడయుదు రిందు.

న ర నా రాయణులు

తనసుత మూర్తిని దత్తుఁ డొసంగె
 ధర్మనకా పుణ్యదంపతు లందు
 హరియంశ నుదయించి రిరువురు సుతులు
 నరుఁడు నారాయణుండను పేరు లలరి
 భరతవర్షమ్మన ప్రజలఁ బ్రోచుటకు.
 వారిద్దఱును భువి భక్తులయెడల
 పరమసౌజన్యము వాత్సల్యనిధులు.
 దుష్టుల వధియించి దుర్మార్గ మడవ
 అవతారమందిన అతిబలుల్ వారు
 జగదేకవీరులు చండకాక్ముకులు.
 అమృతము గొనిపోవ నమరులపై కి
 దండెత్తు దైత్యుల చెండాడినారు.
 కడుదుష్టుఁడు సహస్రకవచునిఁ జంపి
 ప్రజలఁ బ్రోచిన రణప్రతిభులు వారె.
 కల్పాంతమగు దాక కఠినతపమ్ము
 నొనగింతు రిలవారు మునిరూపములను
 వారితపమ్మును భగ్నమ్ము సేయ
 అమరేంద్రుఁ డంపిన యప్పరస్త్రిలు
 తగ్గిరి వెనుకకు సిగ్గును బొంది
 నారాయణుడు తన యూరువునుండి

యుదయింపఁ జేసిన యూర్వశిం జూచి
నరుని నారాయణున్ నారదుం డెపుడు
సేవించుచుండును స్థిరభక్తితోడ.

ఋషభుఁడు - భరతుఁడు

ఇలను జంబూద్వీప మేలినయట్టి
అగ్నిధ్రుని కుమారుఁ డైననాభికిని
మేరుదేవికిఁ బుట్టె కూరిమిమీఱ
శ్రీహరియంశను ఋషభుండు మిగుల
సద్గుణశాలియు సౌజన్యఁ డగుచు
పరమార్థముగ నెంచి ప్రజలశ్రేయమును
పాలించె వసుధ నీభవ్యసద్గుణుఁడు.
పుత్రుఁడౌ భరతుని భూపతిఁజేసి
దైవచింతన యతిదె తనకాల మెల్ల
గడపుచు వైరాగ్యగతి నూని మదిని
వేదాంతియై ఆత్మవిజ్ఞాని యగుచు
దేహసౌఖ్యము లెల్ల దిగఁద్రోసిపుచ్చి
అవనిపై దిరుగుచు నవధూత వోలె
పరమాత్మఁ గలిసిన చరితార్థుఁ డతఁడు
సామాన్యునికి నైన సమాట్టు కైన
అధ్యాత్మదర్శన మబ్బుట కొఱకు

నిత్యజీవనమున నిర్లిప్తమైన
 వైరాగ్య మొక్కచే దారి యటంచు
 మహి కెఱిగించిన మహానీయుఁ డతడు
 పావనచరితుఁడై జీవితమెల్ల
 గడపిన బహుపుణ్యకార్యతత్పరుఁడు.

జ డ భ ర తు ఁ డు

స్వపతియై భరతుండు ఋషభుని సుతుఁడు
 రాజ్యమేలెను మహాప్రఖ్యాతి తోడ.
 అతనిచామమున నీయవనీతలమ్ము
 భరతవర్షమ్ముయి యలరిన యట్టి
 భవ్యచరితుఁడై డాభరతుఁ డీజగతి.
 పరిపాలన మ్మిట్లు జరిపి యాతండు
 ధరణిపాలనమును తనయుల కొసఁగి
 అరిగెను తపసియై యడవుల నెఁట.

ఒకదిన మాశ్రమనికటమ్ము నందు
 జలములఁ బడి ముద్ది గిలగిల లాడు
 లేడిపిల్లను జూచి లేవనెత్తుకొని
 ప్రితితో దానిని పెంచుచు నుండె.
 సర్వమ్ము త్యజియించు సన్యాసులకును

దయ మంచిదేకాని తగ దిట్టి మమత
 ఆత్మలో భరతున కా లేడిపై నె
 మమత మిక్కుటమయి మఱుజన్మమందు
 భరతుండు లేడియై ప్రభవమ్ము నంది
 తిరిగి జన్మించె నీధరణీతలాన
 విధివశమ్మున నొకవిప్రుని యింట
 భరతుఁ డనెడు పేరె మరల ధరించి
 పుడమిపైఁ దిరుగుచు జడుని చండమున
 ఎవరేమి చెప్పిన నెపుడు చెప్పినను
 పనిచేయునే గాని పలుక డావంత.
 అతనివర్తన కాశ్చర్య మంది
 జడభరతుఁ డటంచు జనులెల్ల రనిరి.
 విశ్రాంతి గొనకుండ విసుగనశంస
 పనులు సేయును గాని ప్రజల కెల్లపుడు
 పట్టించుకొనఁ డెంతపలుకరించినను.

అతఁ డొక్కదినమునం దడవిలో నుండ
 నరపశు వొక్కఁడు దొరకె నటంచు
 భరతుని దొంగలు బంధించివట్టి
 బలిసీయఁ బోవగా పాతస్వల్పరాశి
 కాళికాదేవియే కరుణాత్మ యగుచు
 బందిపోటులఁ జంపి భరతుని గాచె.

అడవియందున్నను పుడమి నెందున్న
అకలంకచరితుల నన్నివేళలను
కాపాడు దైవమే కరుణతో వచ్చి.

ఏమెఱుంగని యట్లు లిలమీదనిట్లు
ప్రజలకు భరతుఁడు శ్రమదాన మిడుచు
జడునిగా కాలమ్ము గడపుచుండంగ
భరతునిఁ గని తనపల్లకి మోయు
బోయిగా నియమించె భూనాథుఁ డొకఁడు
భరతుఁ డోపికతోడ పల్లకి మోసి
సేవ లాన్యపతికి చేసినప్పటికి
సరిగ మోయుటలేను జాగ్రత్త యనుచు
భరతునా నరపతి బాధించ సాగె.

భరతుండు మెల్లన పల్లకి దింపి
చిఱునగ వాననసీమ వెలుంగ
ఆరాజు చిత్తమ్మునం దెక్కునటుల
వినుమని నుడివెను వినయఁడై యిట్లు
“భూమీశుఁ డైనను సామాన్యుఁ డైన
చేయంగవలె గాని చేతనా సాయ
మొకరిని బాధించు టుర్విపైఁ దగదు
అధికారమత్సర మ్మధికారపదవి
పరమార్థములు గావు నగుల కెన్నఁటికి

పరికించు కొలఁది నీవర్తన మ్మిచట
అవసీశ ! ఆశ్చర్య మగుచుండె నాకు.
నరులకు జీవితన్యాయమై వెలయు
విధియున్న దొక్క టీపృథ్వీతలాన
విరు"మని భరతుడు వివరించి చెప్పె.

దేహభిమానమ్ము దేహసౌఖ్యమ్ము
స్వార్థమ్మువలన నేపాపమున్నదియొ
శాశ్వతాత్మానంద సంధాయకమ్ము
జీవితలక్ష్యమై చెన్నారు నట్టి
స్వర్గమ్ము పుణ్యమ్ము సాధువర్తనము
జ్ఞానమ్ము ధ్యానమ్ము సత్తపఃఫలము
మంచియు చెడ్డయు సంచితకర్మ
మధ్యాత్మ చింతన మనువాని నెల్ల.
భరతుఁడు నుడివిన వలుకు లాలించి
మదిని పశ్చిత్తాప మొదలి యారాజు
తన యపరాధమ్ము మనమున నెఱిగి
భరతుని పాదముల్ పట్టి ప్రార్థించి
తనతప్పు తమియిగుపు మని వేడుకొనియె.

మాయలు లేని యమాయకుఁ డగుచు
జ్ఞానియయ్యును కడుసామాన్యవలెనె
సరివారి కెల్లప్పు సాయ మొసర్చి

మానవసేవయే మహనీయ కృతిగ
 తనబ్రతుకెల్లను త్యాగ మొనర్చి
 నీతివర్తనుఁ డయి నిస్వార్థుఁ డగుచు
 తిరుగుచుండిన జడభరతునిజన్మ
 పరమార్థభరితమ్ము చరితార్థ మరయ.



శ్రీ మహాభాగవతము

షష్ఠ స్కంధము

అజామీశుడు

కలుషవర్తనుఁ డైన కఠినాత్ముఁ డైన
దురితకర్మకుఁ డైన దుర్మార్గుఁ డైన
నారాయణుని దివ్యనామాక్షరములు
మనసార నొకమారు స్మరియించి నంత
కలుషభావము లెల్ల తొలఁగి నెమ్మదిని
పాపదూరుం డయి పావనుం డగును.

అవని నజామీశు డనువిప్రుఁ డొకఁడు
సద్వంశజనితుండు సద్గుణరాశి
కడుబుద్ధిశాలియు కలడు పూర్వమ్ము.
ఫలముల కాతఁడు పనికేగుచుండ
కనుఁగొనఁ దాఁలో కామాంధుఁ డైన
విటుఁ డొకవేశ్యతో విహరించుచుంటు.
ఆదృశ్యమును చూచినంతనే మిగుల
చంచలమ్మయి యాయఁజామీశు మనసు
విషయసౌఖ్యములకై వెడలంగ సాగె.
మద్యపానమ్ము దుర్మార్గుల చెలిమి

దుర్వాదజూదముల్ తొత్తులపొత్తు
మెలమెల్ల నాయబామీళున కబ్బె
ఇల్లాలి విడనాడి యింటిని వీడి
వేశ్యవద్దనె యుండి పిల్లలఁ గనుచు
కాలమ్ము నాతఁడు గడపుచునుండె.

ధనమెల్ల వ్యయమయ్యె తాలిమిపోయె
జ్ఞానమ్ము నశియించి మానము చెడెను
భోగముల్ కడముట్టి రోగముల్ హెచ్చి
వెతల పాలగుచు నావిప్రుండు తుదకు
మరణమాసన్నమై మంచము పట్టె.

వేశ్యకుఁ బుట్టిన పిన్నఁటికొడుకు
నారాయణుం డనునామము కలుగు
పిల్లవాఁ డనినచో ప్రేమ యాతనికి
అంత్యకాలము తన కాసన్న మగుట
గుర్రెఱింగి యతండు గొంతెత్తి వడిగ
నారాయణా యని సారెసారెకును
కొడుకును విడలేని కోరికతోడ
పిలుచుచు గట్టిగా ప్రలపించు చుండె.

కలుషచిత్తుఁడు నిత్యకామవర్తనుడు
దురితాత్ముడితడని నరకానఁ ద్రోయ

యమదూత లఙ్కీశీఘ్ర మరుదేంచినారు.
 మరణకాలమునందు మహనీయుఁడైన
 నారాయణుని దివ్యనామాక్షరముల
 స్మరియించి చేసిన సత్కార్య మెంచి
 బ్రాహ్మణుం గొనిపోవ వైకుంఠమునకు
 వేగమె వచ్చిరి విష్ణుదూతలును.
 వాదముల్ పెరిగెను వారలమధ్య
 యమదూతలకు దారి కడ్డుగావచ్చి
 వినిపించి రీరీతి విష్ణుకింకరులు.

“ఆదరమ్ముననైన హాస్యాన కైన
 తెలియక చేసిన తెలిసి చేసినను

హరియించు పాపమ్ము హరికీర్తనమ్ము
 కరఁగించు కలుషమ్ము హరికీర్తనమ్ము
 విఠిఁగించు దుఃఖమ్ము హరికీర్తనమ్ము
 అలరించు సద్గతుల్ హరికీర్తనమ్ము
 నారాయణుని దివ్య నామసంస్మరణ
 గావించి యీతఁడు పాపనుం డయ్యె
 నని చెప్పి యమదూతలను పారఁద్రోలి
 విప్రుని బ్రదికించి ప్రీతితో మరల
 వెడలితి వెనుకకు విష్ణుకింకరులు

బ్రతుకుచావులమధ్య పడియున్న విప్రు
 డంతయు గమనించి యాత్మలో తనకు

తెరదీసి నట్లయి తెలివి లభించె.
 ఆనాటినుండియు నాయజామిళుడు
 నారాయణుని గామసార మ్మొటింగి
 హరిరూపమునె తనయాత్మలో నిలిపి
 నిరతమ్ము సలుపుచు హరినామజపము
 పరమపదమ్మును బడసె నంతమున.

ఇ ం ద్రు ని గ ర్వ భ ం గ ము

అధికార మున్నను ఐశ్వర్య మున్న
 గర్వమ్ము తగ దెంతఘనునికి నైన
 అధికారమత్తుడై యమరవిభుండై
 గురువర్చ్య నవమానపఱచి యాపిదప
 బ్రహ్మహత్య నొనర్చి పాపమ్ముబొంది
 కష్టాలపాలైన కథయొండు కలదు.

అమరులు గంధర్వు లప్పరల్ మునులు
 సిద్ధసాధ్యాదులు చేరి కొల్వంగ
 దేవేంద్రుఁ డొకనాఁడు దేవలోకమున
 సకలవై భవముతో సభతీరి యుండె.
 పావనచరితుండు దై వతుల్యుండు
 గురువుబృహస్పతి కొలువు చేరఁగనె

సభ్యులందఱు నమస్కారముల్ సలిపి
భక్తివిసమూలై స్వాగత మ్మిడిరి.
కాని, దేవేంద్రుఁడు కదలనే లేదు
అమరలోకేశుఁడ ననిన గర్వమున
జరిగిన యవమానచర్యకుఁ గిదిసి
అరిగె బృహస్పతి యాశుభన్ వీడిః

ఇంద్రుని వర్తన యేహ్యమటంచు
వచ్చిన సభ్యులు పలుకు టాకించి
తనయపరాధమున్ మనమున నెఱిగి
గురువును బ్రార్థించి కొనిరాగ నింద్రుఁ
డరిగిచూచెను గాని యగపడ డతఁడు
గురువె హేతువుగాన కులము వర్ధిల్ల
దమ పురోహితుఁడును తమ మేలుగోరు
అచార్యుఁడును లేక అమరు లెల్లరును
బలము గోల్పోయిరి బలహీను లయిరి.
అమరుల దైన్యమ్ము నరసి దానవులు
ద్విగుణీకృతోత్సాహ ధీరులై వచ్చి
దివిజుల నోడించి దివి నాక్రమించి
బాధించుచుండిరి పలువిధమ్ములుగ.
ఉర్వి గురుద్రోహ మూరక పోదు
తన గర్వవృత్తియే తనకిట్టి చేటు

చేసిన దనుచును వాసవుఁ డెఱిగి
 దివిజులఁ దోడ్కొని దీనుఁడై యేగి
 కమలాసనుని వేడె కాపాడు మనుచు
 అమరుల విజృంభణ లాలించి బ్రహ్మ
 "మేలగు నిఁకమీద మీరలు పోయి
 త్వష్టపుత్రుఁడు గొప్పతపసియు నైన
 విశ్వరూపుని గని విచ్చేయు మనుడు
 గురువుగా మీకని సురలను బంపె
 విశ్వరూపున కతివినయులై మ్రొక్కి
 అమరులట్లే యేగి ప్రార్థించినారు.
 అనుకంపతో విని అమరుల వినతి
 గురువుగా నరుదెంచి సురలోకమునకు
 విశ్వరూపుం డిచ్చె విబుధాధిపతికి
 సకలభాగ్యశ్రీలు సమకూర్చు నట్టి
 మహిత నారాయణ మంత్రోక్త కవచ
 విద్య లన్నింటి నావిద్యలచేత
 తిరిగి సంపాదించె దేవవిభుండు
 వైభవోపేతమా స్వర్గరాజ్యమ్ము.
 విద్యనృసింహి యావిశ్వరూపుండు
 సత్కర్మనిరతుఁడై సతతమ్ము ప్రీతి
 నాచరించుచునుండు యజ్ఞయాగములు.

భూమితలమ్మున పుట్టిన యపుడె
మూడుశిరములున్న మూర్తియతండు
త్రావుచుండును సోమరసముతో బాటు
దనుజులవలె సురాద్రవమును గూడ.

విశ్వరూపుఁడు యజ్ఞవిధివిధానముల
ఆసక్తిమీఱగ నర్చనల్ సలిపి
యజ్ఞహవిస్సుల నర్పించుచుండె.
తనపితృవరులగు దైతేయులకును
అహూతులనుజేసి యజ్ఞవాటికకు.

అమరుల శత్రువు లసురుల కేల
యజ్ఞహవిస్సుల నర్పించుటనుచు
దేవేంద్రుఁ డతికోప దీపితుం డగుచు
సకలశాస్త్రజ్ఞుఁడు సద్గురూత్తమూఁడు
పండితుం డనికూడ భావించఁ బోక
విశ్వరూపునిపైకి వెడలి వేగముగ
ఖడ్గమ్ము చేబూని ఖండించె నతని
శిరములు మూడును ధరణిపైఁ బడఁగ.
ధర్మవర్తనుఁడును తమమేలు గోరు
గురునిశిరమ్ములు కూల్చినందులకు
ఇంద్రుని గర్హించి రెల్ల వారలును
విశ్వరూపునితలల్ విహగమ్ము లగుచు

విబుధేంద్రుపైఁ బడి విడిపింపలేని
 బ్రహ్మహత్యాదోష పంకాన ద్రోసె.
 ఆపాపఫలముచే నమరేంద్రుఁ డొక్క
 వత్సరకాలమ్ము స్వర్గమ్ము వీడి
 పరవాసముం జేసి పలుపాట్ల నొంది
 భూ జల స్త్రీలను భూదహమ్ములను
 ప్రార్థించి వారి కాపాపమ్ము పంచి
 తద్దోషమందుండి తప్పించు కొనియె.



వృత్రాసుర వృత్తాంతము

ఇంద్రునిమీదకు నింతలోపలనె
 విఱుచుకు పడసాగె మఱియొక్కబెడద.
 అన్యాయముగ తనయాత్మజునిట్లు
 లింద్రుఁడు వధియించు తెలికిగిన త్వష్ట
 వాసవుమించిన బలశాలి యైన
 తనయుని బడయంగ దలచి వేగమ్మె
 యొనరించె దీక్షతో నొక మహాక్రతువు.
 ఆయజ్ఞకుండమ్ము నందుండి పుట్టె
 తేజ మొక్కటి సర్వదిశ లావరించి
 భీకరాకృతితోడ వృత్రుఁ డనంగ.

పుట్టుటె తడవుగా భూనభోంతరము
 దద్దరిల్ల నతండు దర్పణై యటచె
 ఆ భీకరధ్వని కళిలజగమ్ము
 వడవడ వణకెను వార్ధి కలంగె.
 నాకలోకము గెల్చు నాయకుఁ డొకఁడు
 వచ్చె నేటి కటంచు పరమహర్ష మున
 అనురు లందఱు చేరి రతనిపక్షమున.
 చచ్చిరి దేవతల్ చచ్చి రటంచు
 ఆర్చుచు నురుకుచు నట్టహాసముల.
 విశ్వరూపుని తలల్ వీల్చి నందులకు
 వాసపుపై దన పగతీర్చుకొనఁగ
 తండ్రిదీవన లంది దైత్యులఁ గలసి
 ఆయుధమ్ములఁ బూని యంతకాకృతిని
 వృత్రుండు దివిపైకి వెడలె దండెత్తి
 అరిభయంకరుఁ డయి యత్యుగ్రగతుల
 నిష్ఠలు గ్రక్కుచు నింగిపైనుండి
 ప్రళయకాలుని వోలె వచ్చుచున్నట్టి
 వృత్రాసురుని రాక విన్నమాత్రమున
 పలుపంచలను బట్టి పాటిరి సురలు.
 దిక్కులునిండిన తేజ మ్మొసంగ
 వృత్రాసురుండు విజృంభించి రేగి

దేవతావరు కేయు దివ్యాస్త్రములను
కడుభీకరాకృతి కబళింప సాగె.

బీరమ్మతో వచ్చి వృతు నెదిర్చి
వ్యర్థమ్ములయి తన బలశక్తు లెల్ల
దీనుడై యరిగెను దేవేంద్రుఁ డోడి.

దైత్యులవశమయి ధ్వంసమైపోయె
నాకలోక మ్మెల్ల నానావిధాల.
అమరుల గెలిచిన యతిశయ మ్మొనఁగి
వృత్రుఁడు తనకెవ్వ రెదురులే రనుచు
చరియింప సాగెను సర్వలోకముల.

దివిలేనిచో లేదు భువి సమస్తమ్ము
భువిలేనిచో లేవు పుణ్యకర్మములు
చెడునింక సర్వ మీచెనటిచే ననుచు
ఘనమైన తపమును గావించి మించి
బ్రహ్మచే వరములు బడసి యీరీతి
ప్రళయకాలుని వోలె పైఁబడి నట్టి
వృత్రుని లోఁగొను విధమేమి లేక
సురపతి సురలతో హరివద్ద కేగి
మ్రొక్కి ప్రార్థించుచు మొఱవెట్టె నిట్లు.
“దేవదేవా! హరీ ! దీనశరణ్య!
అఖిలలోకాధార, అసురసంహార!

వృత్తానురుం డను పెనుభూత మొకటి
 ప్రబలి మ్రింగుచునుండె బ్రహ్మాండ మెల్ల
 ఆగలేకుంటి. మా యసురుని ముందు
 కమలాక్ష ! వరద ! యోకారుణ్యభావ
 పాహి పాహి" యటంచు ప్రార్థించి నంత
 "ఈ దీనదుస్థితి కింద్రుడే హేతు"
 వనుచును యోచించి హరియిట్లు లనియె,
 "ఇంద్రునిజే నింత యెగ్గు వాటిల్లె
 తన తపశ్శక్తి చే తనరుచున్నట్టి
 వృత్తుడు మరణింప డెవ్వరిచేత
 కాన నీ దైత్యుని కడతేర్చుకొంటకు
 కావలె నొకత్యాగకర్మ మీజగతి.
 ముని దధీచి కలండు ఘనతపశ్శాలి
 ఇమ్మని వేడు డాబుషిశరీరమ్ము
 ఋషివెన్నెముకచేత వృత్తుండు చచ్చు"
 ననుచు దైర్యమ్ము చేప్పి హరియంపె నురల.

అమరేంద్రుడేగి యాయతివరు కడకు
 మునుకొను భక్తితో మ్రొక్కి పూజించి
 "ఓమహామహనీయ ! ఓమునివర్య !
 ఓదయాడుణసాంద్ర ! ఓతాపసేంద్ర !
 హరియాజ్ఞ గొనుచు మే మరుదెంచినార

మడుగఁగూడనిది నిన్నడుగుటకొఱకు
 స్వర్గరాజ్యముగెల్చి జగతి నదల్చి
 పీడించుచుండెను వృత్రాసురుండు
 నిర్మూలనముగాడు నీశరీరాస్థి
 తాయుధమ్మునఁ గాని యా నిశాచరుడు
 కృపఁజూడు మమ్ము నోబుషిచంద్ర" యనఁగ
 జగత్ప్రేయము నెంచి సౌఖ్యమ్ము నెంచి
 ప్రాణాల కయికూడ భయ పడకుండ
 తనవెన్నెముక నిచ్చె తనసి దధీచి
 ధరయెఱుంగని మహాత్యాగమ్ము జేసి.

వినుత దైవబలమ్ము మునితపఃఫలము
 గలుగు నాయస్థికన్ కడునేర్పుమీఱ
 విశ్వకర్మయె వచ్చి ప్రీతిదలిర్ప
 సునిశిత శతధార లొనరి దీపించి
 అప్రతిహతమయి యలరారు నట్టి
 వజ్రాయుధ మొనర్చి వాసపు కిచ్చె.
 ఉత్సాహవంతులై యుప్పొంగి యరికి
 విబుధసైన్యమ్ములు వెనువెంట రాగ
 వజ్రాయుధముబూని వారణ మెక్కి
 వెడలె నాకేశుఁడు వృత్రునిపైకి
 మరల వచ్చిన యింద్రు నరసి రోషమున

జగమునెల్లను మ్రింగజాలిన యట్టి
భీకరాకృతితోడ వృత్తండు వచ్చె
దానవవీరులు తనవెంట నడువ.

దివిజాలు చూపిరి దివ్యాస్త్రవిద్య
పెకలించి రసురులు వృక్షముల్ గిరులు.

అమరు లేసిన దారుణాస్త్రమ్ము లెల్ల
పిండిపిండయ్యె నాకొండలక్రింద.

అసురులు మడిసి రాయమరులున్ పడిరి
వణకె బ్రహ్మాండ మారణసముద్ధతికి
వృత్రాసురుం డొక పెనుకొండ వోలె
వచ్చి యుగ్రుండయి వాసపుపైకి.

శూలమ్ము విసరె నాశూలసంహతికి
ఐరావతము తూలె నమరేంగుచేతి
వజ్రాయుధమ్ము జారి వసుధపై బడియె
దీనుడై యిందుగ్రిండు దిగులొంది యుండె.

వృత్రాసురుం డొక వింత రాక్షసుడు
ఆత్మతత్త్వ మెఱుంగు అధ్యాత్మవిదుడు
శ్రీహరిన్ నమ్మిన స్థిరభక్తుఁ డతఁడు
హరిని ధ్యానించుచు ననిసేయ వచ్చి
అమరేంద్రుని నీరీతి నవమాన పఱచె.

దీనుడై యుండిన దేవేంద్రుఁ జూచి
హేళనచేయు చావృత్రాసురుండు

“నిలువు మోనాకేశ నిలువు మోయింద్రీ!

పారిపోబోకు మీసంభవ మెంచి

విశ్వరూపుని లోకవిఖ్యాత గురుని

నాయగ్రజున్ బట్టి న్యాయ మెంచకయె

చంపఁజాలితి వీవు తెంపరి వగుచు

నీవాయుధము లేక నిలుచున్న తరిని

నినుజంపు తెంపరిన్ నేను గానింద్రీ!

పస చెడ లేదు నీవజ్రాయుధమ్ము

కదనమ్ము నకు రమ్ము కై కొమ్ముదాని

ఆత్మలో నిలుచు శ్రీహరియె నాకిపుడు

జయ మపజయమును సమములే నాకు”

అనిన వృత్తునిమాట కద్భుతమ్మంది

నూతనోత్సకతతో దై తేయు పైకి

ఐరావతమ్మెక్కి ఆయుధ మ్మాని

అమరేంద్రుఁ డేతెంచె ననిసేయకొఱకు.

వచ్చెనో లేదో ఆవాసపుం డనికి

జగము సర్వము మ్రింగఁ జాలిన తనదు

దాతుణోగ్రకఠోర దంష్ట్రా కరాళ

ఫాటవ జ్వలదగ్ని వక్త్రమ్ము తెఱచి

ఐరావతముతోడ నమరేంద్రుఁ బట్టి

వృత్తుండు కబళించె భీషణాకృతిని.

హాహాకృతులురేగె నమరలోకమున
అట్టహాస మెసంగె నసురసైన్యమున
దేవతల్ పాటిరె దిశల వెంబడిని.

అమరేందు డంతట నాత్మధైర్యమున
శ్రీహరిరూపమ్ము చిత్తాన నిలిపి
కలిత నారాయణకవచ ప్రభావ
పటుతరోద్రేకుడై వజ్రాయుధమున
వృత్తుని యుదరమ్ము భేదించి వేగ
విరావతముతోడ నరుడెంచె పైకి
వజ్రాయుధస్ఫుట పాటనాహతికి
కొండంతమేనితో కూలిని వృత్తు
దేహమందున దివ్యతేజ మ్ముకండు
వెలువడి వచ్చి శ్రీవిష్ణుని జేరె
అఖిలజగమ్మున కాశ్చర్య మొదవ.

దేవేందు డాత్మలో కావర మ్ముడిగి
భక్తిమీఱగ బృహస్పతివద్ద కేగి
తనతప్పు క్షమియింపు మని మ్రొక్కి వేడి
కొనివచ్చె సురలోకగురువుగా మరల
హరికృపచేతనే అమరధామమ్ము
సంపదారామమై పెంపొందె మరల
ననుచు కీర్తించి రా యమరు లెల్లరును
విష్ణునిమహిమను వేనోళ్ళపొగడి.

హాహాకృతులురేగె నమరలోకమున
అట్టహాస మెసంగె నసురసైన్యమున
దేవతల్ పాటిరె దిశల వెంబడిని.

అమరేందు డంతట నాత్మధైర్యమున
శ్రీహరిరూపమ్ము చిత్తాన నిలిపి
కలిత నారాయణకవచ ప్రభావ
పటుతరోద్రేకుడై వజ్రాయుధమున
వృత్తుని యుదరమ్ము భేదించి వేగ
విరావతముతోడ నరుడెంచె పైకి
వజ్రాయుధస్ఫుట పాటనాహతికి
కొండంతమేనితో కూలిని వృత్తు
దేహమందున దివ్యతేజ మ్ముకండు
వెలువడి వచ్చి శ్రీవిష్ణుని జేరె
అఖిలజగమ్మున కాశ్చర్య మొదవ.

దేవేందు డాత్మలో కావర మ్ముడిగి
భక్తిమీఱగ బృహస్పతివద్ద కేగి
తనతప్పు క్షమియింపు మని మ్రొక్కి వేడి
కొనివచ్చె సురలోకగురువుగా మరల
హరికృపచేతనే అమరధామమ్ము
సంపదారామమై పెంపొందె మరల
ననుచు కీర్తించి రా యమరు లెల్లరును
విష్ణునిమహిమను వేనోళ్ళపొగడి.

అనుచరవరుల కిట్లాజ్జల నొసంగె
 "అనురుల శత్రువై హరియను వాడు
 తిరుగుచుండెను తానె దేవుడ ననుచు.
 హరి దేవుఁ డెట్లుగు హితకుం డతఁడు
 హతమార్చె నతఁడు నా యనుజునిబట్టి
 హరిని లోఁగొనక నే నణఁగియుండెదనె.
 పట్టుడు కొట్టుడు పరిమార్పు డింక
 ఎచటనుండిన నతఁ డెచటఁ గన్పడిన.
 హరిమాట లేకుండ నవనిపై నింక
 యజ్ఞముల్ క్రతువులు యాగమ్ములెల్ల
 ధ్వంసమొనర్పుడు దర్పమ్ముమీఱ.
 మనుజులు దేవతల్ మునివరు లైన
 ఇకమీద హరిమాట నెవ్వ రెత్తినను
 కాల్చుడు చంపుడు కడిమిమై ననఁగ
 రాక్షసరాజాజ్ఞ రయమునఁ గొనుచు
 హరినిఁ బట్టుదమంచు నన్నిదిక్కులకు
 బయలుదేరెను దైత్యబలము సర్వమ్ము
 దేశదేశములందు దిశలవెంబడిని
 ధీరులై వీరులై తిరుగుచు వారు
 హరియను శబ్దమ్ము నాలించి నంత

పలుబాధలను బెట్టి ప్రజల హింసించి
 స్త్రీలను చేఱఁబట్టి శిశువులఁ జంపి
 యజ్ఞయాగాదుల నంత మొందించి
 సకలబీభత్సమ్ము సలిపి ధారుణిని
 హరినిఁ గానఁగలేక మరలి రింటికిని.

కలుషాత్ముఁడు హిరణ్యకశిపుండు మదిని
 తమ్ముని మృతినెంచి తల్లి నోదార్చి
 ఏలోకమందున్న నెచట డాగినను
 హరిని రణమ్ములో పరిమార్పగలుగు
 బలపాటవమ్ములఁ బడయఁ దలంచి
 తనకోర్కె లీడేరు ఘనయత్న మమర
 బ్రహ్మదేవునిఁగూర్చి పటుదీక్షతోడ
 ప్రారంభ మొనరించె ఘోరతపమ్ము.

దనుజేశుఁ డారీతి తనమున కేగ
 అమరులు దండెత్తి రసుకుల పైకి
 గర్భవతి హిరణ్యకశిపుని సతిని
 బంసించె నిండ్రుఁ డా పడతిగర్భమున
 పెరుగు బాలునిబట్టి పరిమార్పఁ దలచి.
 అంతలో నారదుం డచటికేతెంచి
 "ఇంద్రుఁడా! నీకేల నీపాదుతలపు

ఘనుడవౌడువె నీవు వనితను బట్టి
ఈమెను విడు మింక నీమెయందున్న
దనుజవీర్యమ్మున జనియించుశిశువు
పరమభాగవతుండు హరిభక్తుఁ డగును
ఆతనిని జంప నీచేతేమి కాదు

వదలు మటంచు నావనితఁ గొంపోయి
యాశ్రయమ్మిడె తనయాశ్రమమందు.
దై త్యేంద్రురాణియు తపసి నారదుని
సేవించె సద్భక్తిభావమ్ము లలర.

ఆమెకు నారదుం డత్యాదరమున
బోధించె తత్త్వార్థ పుణ్యధర్మములు
శ్రీహరిమహిమయు శ్రీహరి శక్తి
జ్ఞానియయ్యెను విని లోనున్నశిశువు
సులువుగా నొకనాటి సుముహూర్తమందు
ప్రహ్లాదుఁ డుదయించె రాణిగర్భమున.

ఆ హిరణ్యకశిపు నత్యుగ్రతపము
విలయాగ్నివలె లోకభీకరమయ్యె
బ్రహ్మవిచ్ఛేసి యారాక్షసున్ లేపి
కూర్మితో వరములు కోరుకొ మ్మనియె.
జగమున తనకిక చావులేకుండ
యోచించి యోచించి యుల్లమ్ము నందు

నేలను నింగిని గాలినిగాని-

అగ్నిని జలముల నాయుధములను
సకలజంతు విహంగ చయముల చేత
అఖిలభూతములచే నమరులచేత
మరణమ్ము రాకుండ వరములఁ గొనియె
బ్రహ్మకు మ్రొక్కి యారాక్షసరాజు

బ్రహ్మయిచ్చిన ఘనవరములవలన
దైత్యుండు బలగర్వదర్పితుం డగుచు
హరిమీద కోపాన నంతకంతకును
సకలలోకముల సంక్షోభపఱచి
ముప్పత్రిప్పలు బెట్టి మునులను జనుల
దివి కేగి దర్పాన దేవేంద్రు గెలిచి
తనయంతవాడింక ధరణిలే డనుచు
జగదేశ వీరుడై చరియించు చుండె.
ఆగలేకింక నాయసు కేంద్రు ముందు
సురలును మునులును మొఱవెట్టుకొనిరి
విష్ణునికడ కేగి వినయభావమున.
విష్ణు దేవుడు వారివినతు లాలించి
ప్రియముగా మాట్లాడి వెనుకకుఁ బంపె
“ప్రబలుఁ డాదైత్యుని పాపమ్ముపండె
చచ్చును నాచేత సత్వరమ్ముగనె
భయము వీడుడు మీకు భద్ర మాననుచు

ఆ హిరణ్యకశిపు నాత్మజులందు
 పెద్ద ప్రహ్లాదుండు వినయవంతుండు
 సకల సద్గుణరాశి సౌజన్యమూర్తి
 రాచబిడ్డ నటంచు రవ్వంతగూడ
 కావరమ్మును లేదు గర్వమ్ము లేదు
 వివిధసంపద్యాగ్య విభవ ముండియును
 వైరాగ్యమే గాని వాంఛలు లేవు
 పిన్నల మన్నించు పెద్దలన్ గొలుచు
 మహిళల జూచును మాతృభావమున
 సకల జీవులయందు సమహితత్వమున
 చరియించు సముచిత సద్భావుఁ డతడు
 బాల్యమ్మునుండి యాబాలుని కెపుడు
 హరిచింతనమె గాని యన్యమ్ము లేదు
 హరికీర్తనమె గాని మఱుమాట లేదు
 హరిసేవ యాతని కఖిలమ్ము భువిని
 హరినె ధ్యానించుచు పరవశుం డగుచు
 ప్రార్థించు నొకచోట పడియుండు నొకట
 ఒకచోట విలపించు నొకచోట నవ్వు
 తనయంత హరిభావ తాదాత్మ్య మందు
 ధరణిస్థ మటచి తనమేను మఱచి
 ఏదియో పరమార్థ మెఱిగిన యటుల.

హరిచింతనమె తక్క యన్యమ్ము మఱచి
 తిరిగెడు బాలుని తలకించి తండ్రి
 బాలుని నడతకు వగచి చిత్తమున
 అలవడవలెఁ గాని కులధర్మ మవని
 తమ కులవై రియకా కమలాక్షు పైన
 బాలుని కీభక్తి పనికిరా దనుచు
 బుద్ధిశాలిగఁ జేయ పుత్రుని వేగ
 పనిపె చండామార్కు లనువారికడకు
 ప్రహ్లాదుఁ గొంపోయి బడికి వారిర్వు
 రనుదిన మ్మృతనికి ననురక్తి మీఱ
 "మఱచిపోమ్మొబ్బిడ్డ హరిమాట నింక.
 నిలుపుము నీవంశ నీతియే మదిని
 రాక్షసుకులయోగ్య రాజనీతులను
 నేర్చి పాలింపు మీ నిఖిలధారుణిని
 నీతండ్రి పేరును నిలుపు మటంచు
 కూర్చి బోధించి రా గురువులు గాని
 చెవికెక్కలే దవి చిఱుతబాలునికి.
 మందార మకరంద మధురధారలను
 మమతతోఁ గ్రోలెడి మధుపసంతతుల
 కిష్టమ్ము లేనట్లు లితర మేదియును
 హరిసేవలందున మరగినవాఁడు
 హరినామమధురిమ నెఱిగినవాడు

హరిచింతనామృత మ్మానెడువాఁడు
ప్రహారునకు మది పట్టదావంత
హరిభావమేగాని యన్యమేదియును.

పాఠశాలకు వచ్చి బాలురఁ బిలిచి
బోధించుచుండును మాధవసేవ
“పరికింతురే మీరు బాలకులార !
బాలురు కొందఱు బాల్యమ్మునందె
అగఢాట్ల నందుచు నపమృత్యు వంది
పడుచుందు రెన్నియో బాధలు భువిని
ధరణిని వీనినిఁ దప్పించుకొనుచు
జీవితలక్ష్యమ్ము చేడటకొఱకు
మార్గమ్ము చెప్పరు మనగురూత్తములు.
ఇహపరసుఖముల కిరవైనదారి
హరిపూజనము కంటె నన్యమ్ములేదు.
జన్మసాఫల్యమ్ము సాధించుకొఱకు
మాధవస్మరణమే మార్గమ్ము భువిని
శ్రీహరి కొనరించు సేవయే సేవ
పుష్కతోత్తముని గొల్చు పూజయే పూజ
ఆతఁడె రక్షకుం డాతఁడె తండ్రి
ఆతఁడె పోషకుం డవని నెల్లరకు
హరిపద స్మరణమే పరమార్థ మవని

హరిని జేరుటయె యీయాత్మకుసిద్ధి
 వనజాక్షుఁ గొలువని తనువు వ్యర్థమ్ము
 పద్మాక్షుఁ దలవని బ్రతుకెల్ల చేటు
 కావున మీరలు కమలాక్షు పూజ
 నలుపుచు నిత్యమ్ము శాశ్వతసుఖము
 బడయుఁ" డంచునుచెప్ప ప్రహ్లాదుమాట
 లాలించి శక్కిన బాలురుగూడ
 హరిపదభక్తులై తిరుగుటఁ జూచి
 పరితాపమందిరి గురువు లిద్దఱును.

ప్రహ్లాదుఁ డారీతి ప్రతిని మేషమ్ము
 నిదురించుచున్నను నీరు ద్రావినను
 ఆటలాడుచున్న మాటాడుచున్న
 హఠమ్ము గొనుచున్న దూర మేగినను.

శ్రీహరి చరణాబ్జ చింతనమ్మందె
 మఱిగి సర్వజగమ్ము మఱచుచునుండె
 కాలమంతటఁ గొంత గడచిన వెనుక
 దనుజేశుఁ డొకనాఁడు తనయుని బిలిచి
 చదువెంతవఱకును సాగిన దనుచు

ప్రశ్నింపగా చెప్పె ప్రహ్లాదుఁ డిట్లు
 "గురువు లిద్దఱు నన్నుఁ గొనిపోయి బడికి
 చదివించినారు నేచదివితఁ దండ్రు

సకలశాస్త్రములు సకలవిద్యలను
 చదువులయందలి సారమ్ము నెల్ల.
 వినుమయ్య ఈసర్వవిద్యలయందు
 చదువులందునఁ గల సత్యమొక్కటేయె.
 హరి యఖిలేశుఁడు హరియే సర్వమ్ము
 ఆతఁడె రక్షించు నఖిలజీవులను
 హరికంటె భాదుణి నన్యమ్ము లేదు.
 కావున మనకింక కర్తవ్య మొకటె
 కరములున్నందుకు హరిని పూజించి
 చూడ్కు లున్నందుకు చూచి శ్రీహరిని
 జిహ్వాతో వర్ణించి శ్రీహరిమహిమ
 శిరమువాలించి మ్రొక్కి శేషశల్పునికి
 జన్మ ధన్యముగాగ చరియింప వలయు
 ఇంతకంటెను ధర్మ మిలయందు లేదు
 ఇంతకంటెను సత్య మిలఁ గానరాదు
 తనయుని మాటలు విని దైత్యవిభుఁడు
 నెమ్మదిలో కడు నివ్వెఱవోయి
 “ఇదియేమి బాలకా ! యెవడు నీకిట్లు
 చెడుత్రోవ లన్నియు చెప్పినవాడు.
 మన కులమర్యాద వెనుకకు నెట్టి
 హరిని దేవుఁ డటంచు నర్చింతు వీవు

హరి హంతకుండు నాయనుజునిఁ జంపె
 ప్రబలశత్రు వతండు రాక్షసతతికి
 మన ప్రాభవమ్మేమి మన కులమ్మేమి
 హరినిఁ గొల్వంగ నీకవసరమ్మేమి ?
 త్రిభువనమ్ముల గెల్చు ధీరుఁడ నేను
 జగము వణంకు నా శౌర్యసంపదకు
 హరి వీసమైనను సరిరాడు నాకు
 యువరాజువై నీవు జవశక్తు లలర
 దేవేంద్రు నోడించి దివి నేలుకొనుము
 జగమెల్ల గెలుపుము జగజాణ వగుచు
 రాక్షసవంశపు రాణ దీపింప
 కనక కాంతా రత్న ఘనభోగభాగ్య
 మనుభవింపుము ధాత్రి సంతియే గాని
 హరి యంచు మతిలేక తిరిగెదవేల
 మాధవున్ మఱచి యీమహినేలుకొనుము”
 అను తండ్రికిని కడువినయఁడై మ్రొక్కి
 ప్రణతు లర్పించి యాప్రహ్లాదుఁ డపుడు
 “మన్నింపుమయ్య నామాటకు తండ్రి !
 విను మొకక్షణము నీ విభ్రాంతిమాని.
 హరి హంతకుఁడుగాడు కరుణామయుండు
 రక్షించు మంచిని శిక్షించు చెడును
 సర్వలోకాధార సద్గుణుం డతఁడు

సర్వేశ్వరుఁ డతండు సర్వమయుండు
 హరిపదసాయుజ్య పరమార్థ పదమె
 జన్మసాఫల్యమ్ము జగతి నెల్లరకు
 ఈరాజ్య మీభోగ మివియెల్ల మిధ్య
 హరియె సత్యము నిత్య మవ్యయపదము
 తారక మ్మానందధామమ్ము తండ్రి !
 కావున నీవును కమలాక్షు సేవ
 కావించి నినునీవు కాపాడు కొనుము
 అజ్ఞానమును వీడి అరయు మీనిజము
 వా జ్ఞానకర్మల పద్మాక్షుఁ గొలిచి
 నిర్మూలనము జేసి నీపాపములను
 జ్ఞానమ్ము నందుమో దానవరాజ !
 మన మేను మన బుద్ధి మన జీవితమ్ము
 వ్యర్థముల్ పద్మాక్షు నర్పింపకున్న
 అచ్యుతున్ భక్తితో నర్పించి నపుడె
 సార్థకమ్ములు మనసర్వాంగములును
 చక్రిదాస్యమె బాపు సంసారభయము
 హరిపూజనమె మాపు దురితసంఘమును
 ఘనవిపత్తులఁ ద్రోలు కమలాక్షు నుతియె
 హరిచింతనమె విను మవ్యయమైన
 ముక్తిధామమునకు ముఖ్యమార్గమ్ము

కావున నోతండ్రి కమలాక్షునేవ
నేవీడఁ బాలను నిశ్చయ” మృనఁగ

నుడివిన దెల్లను పెడచెవి బెట్టి
దనుజుతోకమునకు ఘనశత్రువైన
హరిని కీర్తించుచు ననవరతమ్ము
తనముందు నిలబడి ధైర్యమ్ముతోడ
తనకె బుద్ధులు చెప్పు తనయు వాక్యములు
ములుకులై నాటంగ మూర్ఖులి లేచి
తనయుని లోగొన శగును పాయముల
తలపోయుచుండెను దైత్యభిభుండు.
సుతుని కేగితిన్నెన మతిమారు ననుచు
ఎంతవేచిన గాని యెంతచూచినను
పద్మాక్షుపై భక్తి ప్రహ్లాదు మదిని
పెరుగుచుండెను గాని తరుగుట లేదు
పితరుని వాక్యముల్ పెడచెవి బెట్టి
వెటవక దేనికిన్ సరకు గైకొనక
హరినె కీర్తించుచు ననవరతమ్ము
కనుపడ్డవారికి దినమెల్ల తిరిగి
హరిపదభక్తి నే యలవడఁ జేయు
సుతునివర్తన మెల్ల చూచిన కొలఱి
తలగొట్టి ట్లయ్యె దనుజనాథునకు.

"తాఁజెడినది గాక తనవారి నెల్ల
 చెడగొట్టుచుండె నీచెనటిబాలకుడు
 కోలము నశించు నీకుటలునివలన
 పుత్రుఁ డీతడుగాడు శత్రువు గాని
 ఆలోచనము మాని ఆలసింపకయె
 ప్రహ్లాదు నతివేగ సరిమాడ్చి తొకటె
 కార్యమ"ని హిరణ్యకశిపుండు తలచి
 జాలిసుంతయు లేక బాలుని బట్టి
 గజముచేఁ ద్రొక్కించె గదల మొత్తించె
 పాములఁ గరపించె వార్ధిలో ముంచె
 వేడిమంటల నుంచె విసము ద్రావించె
 పర్వత మెక్కించి పెనుండి త్రోసె
 శస్త్రాలఁ బొడిపించె శాపమ్ము లిచ్చె.
 ప్రహ్లాదుఁ డీక్రూరబాధలఁ బడుచు
 హరిహరీ ! రక్షింపు మనుమాల కుని
 పారిపోవగ లేదు భయమందలేదు
 మనసులో మాధవున్ మఱవంగ లేను
 బాధలన్నిటి నోర్చి పసిపాపఁ డాత
 డిసుమంతయును గూడ కనుగందలేడు.

అయిదేండ్ల బాలుని అతిశయ మ్మృదుల
 చూచి దైత్యేశుఁడు చోద్యమ్ము నంది

వ్యర్థమయ్యెను తన యత్నమ్ము లనుచు
 భగ్నశుడై తనబలమును చూప
 నిప్పులు గురియుచు నేత్రమ్ములందు
 పటపట కొఱుకుచు పండ్లు దీలించి
 పలికెను గద్దించి బాలుతో నిట్లు
 “ఓరోరి డింభకా ! ఓరోరి తలువ
 ఓరి పితృద్రోహి ! ఓరి నీచుండ !
 నావంశమెల్లను నాశ మొనర్ప
 పుట్టితివీ విట పుత్రరూపమున
 విసపుతీగగ నీవు వృద్ధినందితివి
 హరియంచు హరియంచు నఱచెద వేల
 ఉర్వికి ప్రభువు నేనొకడనే గాని
 హరిలేడు గిరిలేడు యెఱుగు మీమాట
 హరియున్నచో చూపు మవని నెందైన
 వాడెందు డాగిన వాడెందు చనిన
 వానిని నిన్నును పరిమార్తు ననుచు
 ఆగ్రహాన్మత్తుడై యట్టహాసమున
 గదనెత్తి తనపైకి కదలి రా జూచు
 జనకుని గనుగొని వినయభావమున
 పలికెను ధీరుడై ప్రహ్లాదుడిట్లు
 “ఎందుడాగెను హరి యెందుండె ననుచు
 గుండియ మేలను జనక నీకింక

సర్వాత్మకుఁ డతండు సర్వమయుండు
 ఎందెందు వెదకిన అందందె కలడు
 నమ్ము మీశత్యమున్ నెమ్మది" ననుచు
 ప్రహ్లాదుఁ డనినట్టి పలుకుల కులికి
 ఉగ్రుడై ముందున కురికి దైత్యుండు
 "నిలిచి నాముం దిట్లు పలుకుదు వీవు
 నీకు కావరమెంత నెగడిన దోరి
 హరి సర్వమయుఁడని అఱచుచున్నావు
 చూపు మాదొంగను చూపుమిం దనుచు
 భీషణాకృతితోడ పెనుగద బూని
 ఎగసి రోషమ్ముతో నెదురుగా నున్న
 స్తంభమున్ గొట్టి నాస్తంభమ్మునుండి
 ఒకకోటి మార్తాండు లుదయించి నట్టి
 తేజమొక్కటి లేచి దిశలెల్ల నిండి
 బ్రహ్మాండమే వ్రీలి బ్రద్దలై నట్లు
 దుర్నిరీక్ష్యప్రభాస్తోమ దంష్ట్రోగ్ర
 నరసింహరూపమై హరియు వెల్వడుచు
 దర్పసమగుఁడై దైత్యుపై కురికి
 "కలుషాత్మ! హరిణ్యాకళిపరాక్షసుఁడ
 వసుధ నిప్పటికి నీపాపమ్ము పండె
 చూడు మిచ్చట నీవు చూడఁ దలంచు
 హరి నేగుదెంచితి పరువెత్త" కనుచు

వెఱగంది దైత్యుఁడు వీక్షించులోన
 తనయంకతలమున దైత్యుని బట్టి
 పెనుగోళ్ళ నాతని ప్రేగులు చీల్చి
 అరనిముసమ్ములో నంతమొందించె,
 హరిభక్తులకు పెద్దఅవరోధ మైన
 క్రూరదైత్యుం డిట్లు కూలినందులకు
 దివియందు మోగెను దేవదుందుభులు
 భువియందు గురిసెను పుష్పవర్షములు
 చూపకు లందఱు చోద్యమందంగ
 అసువులఁ బాసిన యసురేంద్రునుండి
 దేవీప్యమానమా తేజ మొకండు
 దివికేగె నతులిత దీప్తులతోడ.

ఎవ్వనిఁ గాంచగా నీహఁటి దనుక
 ప్రార్థించుచుండెనో ఆకృపాకలిత
 హరిరూపమైన శ్రీనరసింహు నరసి
 కై మోడ్చి వినయుండై కాళ్ళకు మ్రొక్కి
 భక్తిభాసురుడయి ప్రహ్లాదుఁ డలరి
 తాదాత్మ్యమందె నాదై వభావమున.
 ప్రజలు హర్షించిరి భయము లడంగె
 బ్రహ్మయు రుద్రుఁడున్ వాసుపుఁడాది
 మునులును దేవతల్ ముదమున వచ్చి

భాగవతాగ్రణి ప్రహ్లాదు మెచ్చి
 శ్రీవీర నరసింహ దేవుని కెఱిగి
 జేయివిధాల నాఁ ఘోషమహిమ
 వినయవిధేయులై వినుతించినారు
 పాపి పాపి యటంచు బార్ధిరించినారు.
 అఖిలలోకాధాపఁ డాశ్రితావనుఁడు
 దుష్టమర్దనఁడును శిష్టపోషకుఁడు
 భక్తమనోహారి వాత్సల్యరాశి
 ప్రవిమలగుణకీర్తి అవతారమూర్తి
 హరియె శరణ్య మీయభిలజీవులకు
 ఆతంకములు రావు హరిభక్తి కెందు
 అపజయములు లేవు హరిభక్తి కెపుడు
 భవబంధహారణమ్ము పాపనాశనము
 పుణ్యప్రదమ్మును మోక్షదాయకము
 అఖిలసంపద లిచ్చు హరిభక్తి యనుచు
 జయ జయధ్వానముల్ సలిపిరి హరికి.

ఉగ్రరూపము నత నుపసంహరించి
 నరసింహరూపుఁడౌ హరి ప్రీతితోడ
 పరమభక్తుండైన ప్రహ్లాదుఁ బిలిచి
 అత్యాదరమ్మున నాశీస్సు లిచ్చె.

విసయలై తనవై పు వీక్షించుచున్న
ప్రజలను మునులను బ్రహ్మ రుద్రాది
దేవతలను ప్రీతి భావించి పలికి

విజయనృసింహుడు నిజరూపుడాల్చి
వైకుంఠమున కేగె వైభవ మ్మోసంగ.
హరినాత్మఁ దలచుచు నరిగిరి తిరిగి
జనులును మునులును సర్వదేవతలు.

కరుణాంతరంగుఁ డాహరి యాదరమున
పరమభక్తుండయి ప్రజల మేలెఱిగి
సకలసంపదలును సౌఖ్యము లంది
ప్రహ్లాదుఁ డేలెను వసుధఁ బెక్కిండ్లు.

కొండంత రాక్షసోద్దండుని మీద
ఎలుకంత ప్రహ్లాదుఁ డెదిరించి గెలిచె.
అదియె శ్రీహరిభక్తియందున్న మహిమ
అదియె శ్రీహరిభక్తులందున్న బలము.

హరికిఁ బ్రియం డయ్య హరిభక్తుఁ డయ్య
వసుధేశుఁ డయి మహాబలశాలి యయ్య
గర్వమింతయు లేక కడుశ్రద్ధతోడ
సకలధర్మముల సార మ్మోముంగ-

ధరణిని తిరుగుచు తపసి వేషమున
అతులతేజస్వియా యతివసు నొకని
కావేరితీరానఁ గాంచి శిష్యుఁ డయి
యాతని కడనుండి ఆత్మచింతనయు
తత్త్వసారము లోకధర్మపద్ధతియు
భాగ్యభోగ్యములందు వలయు సంతృప్తి
జీవితాశ్చ్యమ్ము చిత్తోపశాంతి
సకలయోగాభ్యాస సత్ప్రవర్తనము
సామూర్ణ్య వైరాగ్య సాధువర్తనము
గ్రహించి ధన్యుడై ప్రహ్లాదుఁ డరిగె.

భాగవతాగ్రణి పరమవైష్ణవుడు
జ్ఞానియు సద్గుణసంపన్నుఁ డగుచు
ఆచంద్రతారార్కమగు కీర్తి నంది
పిన్నలు పెద్దలు పృథ్వి నెల్లరకు
మార్గదర్శకుఁ డయి మహితాత్ముఁ డగుచు
ప్రథితచరిత్రుడై ప్రహ్లాదుఁ డలరె.

త్రిపురాసురవధ

దుష్టదైత్యుల బాధ దొలగఁ జేయంగ
సిద్ధమై యుండును శ్రీహరి యెవుడు.

హరియన్ గ్రహముచే నమర సైన్యములు
 దితిజుల నోడింప దీనులై వారు
 మయు నాశ్రయించిరి; మయ దానవుండు
 పటుశక్తిగల మూడు పట్టణములను
 నిపుణత వారికి నిర్మించి యిచ్చె.
 త్రిపురమహత్వ సందీప్తులై వరలి
 అసమాన వీరులై యసురులు మరల
 బాధింపసాగిరి స్వర్గవాసులను.
 అమరులు భయమంది యభవునిఁ జేరి
 ప్రార్థింప శంభుండు రయమున వచ్చి
 త్రిపురాసురులఁ జతిపె తీవ్రయుద్ధమున.
 బ్రతికించె మరల నా దితిజుల నెల్ల
 అమృతసారముగల అంబువు లున్న
 బావుల యందున పడవేసి మయుఁడు.
 వ్యర్థమయ్యెను తన యత్నమటంచు
 శివుడు చింతింపగా శ్రీహరివేగ.
 ఆవుగా వచ్చి బ్రహ్మను దూడజేసి
 బావు లందలి నీరు ద్రావె సర్వము
 అమృతసారములైన అంబువుల్ పోయి
 అసహాయులైరి యా యసురు లెల్లరును.
 శ్రీహరియంతట శివున కొసంగె
 దివ్యరథమ్మును దివ్యాయుధములు.

వానితో నేగి యాభర్తుడు వేగ
త్రిపురసంయుతముగా దితిజు లందఱిని
రణరంగమునఁ గూల్చి ప్రఖ్యాతివడసె
త్రిపురాంతకుండని త్రిభువనమ్మలను.



చ తు ర్వి ధా శ్ర మ ము లు

పుడమిని మానవుల్ పుట్టినదాది
జీవనక్రమమును చెలువుగా గడపి
జీవితలక్ష్యమ్ము చేరుట కొఱకు
నిగమానుసారమ్ము నియతమ్ములయ్యె
ఆశ్రమమ్ములు నాలు గాచరించుటకు.
నరుని పూర్ణాయువు నాల్గుపాశ్చగుచు
చెల్లు నీయాశ్రమ జీవితమ్ములను.



బ్ర హ్మ చ ర్య ము

వానిలో మొదటిది బ్రహ్మచర్యమ్ము
సంపాదనము సేయ సర్వవిద్యలును
సద్గుణమ్ముల నెల్ల సమకూర్చు కొనగ
బ్రతుకునకు పునాది బ్రహ్మచర్యమ్మె.

పృథివిని ముఖ్యపా విద్యార్జనమ్ము
 బ్రహ్మచర్యమునందె పడయంగవలయు.
 జనులసందడి లేక శాంతమై యుండు
 గురుకులమ్మున మంచిగురువులఁ జేరి
 గురునకు శుశ్రూష లిరవుగా నులిపి
 వలసిన విద్యల బడసి పూర్ణముగ
 గురువుల దక్షిణ నెఱిగి యొసంగి
 వినయవిధేయులై విలసిల్ల వలయు.
 బ్రహ్మచర్యమ్మున పరగువా రెల్ల
 భైక్షుకవృత్తిని బ్రతుకంగ వలయు.
 తనువం దలంకృతుల్ తరుణితో చెలిమి
 బ్రహ్మచర్యమ్మున పనికిరా వెందు
 ప్రతివ్యక్తికిని గూడ పాటించదగిన
 పరమధర్మము లివి బ్రహ్మచర్యమున.

గృహస్థాశ్రమము

తరువాతిదగు గృహస్థాశ్రమ మందు
 గృహిణియు దానును ప్రేమతో మెలగి
 సత్పుత్ర పుత్రికా సంతతి వడసి
 సహజవృత్తుల తగు సంపద నంది
 సంతృప్తిగ బ్రతుకు సాగింపవలయు.
 జన్మసిద్ధిసంగు సాధనలందు

కడు సులభమ్మగు కర్మయోగమున
కాశ్రయ మీగృహస్థాశ్రమ మ్మరయ
పడసినవిద్యల ఫలము నందంగ
ననువైన దీగృహస్థాశ్రమ స్థలమె.
సత్య దయా శాంతి శౌచమ్ము లెసగు
అనుదిన పరనాభ్యాసమ్ము వలన
శమ దమ నియమముల్ సాధింపవలయు.

సజ్జనులనుగూడి సఖ్యమ్ము నెరపి
సత్కావ్యపఠనాది సద్గోష్ఠి విధుల
నిత్యమ్ము శ్రద్ధతో నెఱపుచునుండి
అతిధుల సద్గుల నాదరించుచును
సత్కృతల్ నిరసమ్ము సలుపంగ వలెను.
తీర్థయాత్రలుఁ జేసి దేవు నర్చించి
దైవపూజా భక్తితత్పరు లగుచు
దానధర్మము లిచ్చి ధన్యతం గాంచ
ననుకూల మీగృహస్థాశ్రమ విధులె.
తగురీతిపాటించి తనధర్మమెల్ల
సంతోషన్ సద్గుణవంతల జేసి
ధర్మమార్గమునందు తప్పకనిల్చి
వసుధమీద గృహస్థు వర్తించి నపుడె
తక్కిన ఆశ్రమధర్మము లెల్ల
సాగుటకును గల్గు సదవకాశమ్ము.

వా న ప్ర స్థ ము

కామమోహమ్ముల ఖండించివైచి
 సంసారవృత్తులు సమయింపఁ జేసి
 చాలించి తమగృహస్థాశ్రమసుఖము
 నరు లేగవలయు వానప్రస్థమునకు
 నియమవర్తనులయి నిర్లిప్తు లగుచు
 జడలను ధరియించి అడవులకేగి
 అనువుగా నిర్మించి ఆశ్రమ మొకటి
 లభియించు కందమూలమ్ములే తినుచు
 ఉపవాసదీక్షల నొప్పుగా సలిపి
 అధ్యాత్మచింత నాభ్యాసమ్మునందె
 కాలమ్మునంతయు గడసంగ వలెను
 నరుల కీపుణ్యవానప్రస్థమందు
 జనతపస్సాధనే సర్వముఖ్యమ్ము.
 చిత్తోపశాంతిని చేకూర్చుకొనుచు
 దైవభక్తినిగల్గి ధ్యానయోగమున
 బ్రతుకుబాటను సిద్ధి బడయుటకొఱకు
 వలయుప్రదేశమ్ము వానప్రస్థమ్మే.

స న్యా స ము

సర్వమ్ము త్యజియించి సకలమ్ము మఱచి
 వాంఛలన్నియు వీడి వైరాగ్యమూని

పరమాత్మ దర్శన పరమార్థ మొకటె
 ఆశ్చర్యం దిడుకొని యన్యమ్ము మాని
 నెలవన్నదియె లేక నియతాత్ముఁ డగుచు
 సంచరించుట భువి సన్యాసదీక్ష.
 సర్వేశ్వరుఁడు దక్క సన్యాసి కేను
 భవబంధములు లేవు బంధువుల్ లేరు
 కావింపఁ దగినట్టి కర్మముల్ లేవు
 సర్వ మీశ్వరమయ మ్మర్వి నాతనికి.
 సర్వజీవులయందు సమదృష్టిగలిగి
 సమదగ్ధియగుటయే సన్యాస మరయ.
 దండ కాపీనముల్ దక్క వేటొండు
 ధరియింపఁగారాదు ధరణి సన్యాసి
 ఒంటరిగా నుండి ఒకరి సాంగత్య
 మభిలషింపంగ రా దవనిపై నతడు.
 దేహాభిమానమ్ము దిగద్రోసివుచ్చి
 త్రిగుణవర్తనల కతీక్షుఁడై మెలగి
 ఏకైకదీక్షతో హృదయమం దెపుడు
 బ్రహ్మభావమ్మును పడయంగ వలయు.

జీవనావధియగు సిద్ధి నొసంగి
 జగతిపై మఱి పునర్జన్మమ్ము లేని
 శాశ్వత పరమాత్మ సాయుజ్య మందు
 అవ్యయమైన యాత్మానంద మిడెడు
 ఆధ్యాత్మికము తురీయాశ్రమ మిద్ది.



శ్రీ మ హా భా గ వ త ము

అష్ట మ స్కంధ ము

గ జేం ద్ర మోక్ష ము

దిశలు సర్వమ్మును తేజరిల్లంగ
రజత కాంచన లోహ రమ్యధీధితుల
చెలు వెసంగెను మూడుశిఖరాలతోడ
నలరు చుండె త్రికూటమను పేరు గలిగి
పాలసంద్రమ్మున పవ్వత మొకటి,
నదులు సరస్సులు మృదుసమీరములు
చల్లని యడవులు సానువు లొప్పి
సుఖనివాసమ్మయి యఖిలజీవులకు
శోభిల్లుచుండె నా క్షోణీధరమ్ము.

ద్రవిడభాతీశుఁ డింద్రద్యుమ్నరాజు
మునిశాపమున నేన్దుజననమ్ము నంది
గజరాజమై పెక్కు గజయాధములకు
కరిణీచయమ్ములఁ గలసి వేడుకగ
విహరించు నాశైల విపినమ్ములందు
ఒక్కనాడు గజేంద్రు డుల్లాస మెసఁగ
పరివారములతోడ భార్యలతోడ

కాననసీమల కడువిలాసముగ
 తిరుగుచు మధ్యాహ్న మరుదెంచు సరికి
 తపనుని వేడికి తాళంగ లేక
 చల్లని నీటిలో స్నానమ్ము లాడు
 సరగున నొకసరోవరమును జేరి
 కేళీవినోదుడై కీడింపసాగె
 తన దోన్లుగుంపుతో మునిగి తేలుచును.

కడుబలవంతుడౌ గంధర్వుడొకడు
 మునిశాపమున పెనుమొసలియై పుట్టి
 వసియించు నొకసరోవరమందు తానె
 కొలనకి ప్రభువుగా తలచుచు మదిని.
 తననివాసము జొచ్చి తనయాజ్ఞ లేక
 సరసిలో నున్నట్టి జలముల నెల్ల
 కల్లోల మొనరించు గజరాజు నరసి
 ఆదోన్లు కాలిని నందున్న మొసలి
 ఆగ్రహమ్మునఁ బట్టి యటునిటు గుంజి
 నీటిలోతుల కీడ్చి పాటవ మొసంగ
 తనను పట్టుక యీడ్చు మొనగాడెవండు
 గలిగెనో యని యెంచి గజరాజు వేగ
 బయటకు లంఘించి పడబోయె గొని
 పట్టినపట్టును వదల చొ మొసలి.

బయటకు రాజూచు బలముతో నేన్గు
 లోనికినీడ్చు నా యేనుగున్ మొసలి.
 ఒకదాని నొక్కటి యుగ్రసత్వమున
 తాడించి లాగుచు తలకిందు లగుచు
 కొలను సంతోభింప కొండ కంపింప
 నీటితంపురు లెల్ల నింగిపై కెగయ
 అన్యోన్యజయకాంక్ష నటుల రెండిటికి
 సమరమ్ము భయదమై జరిగె వేదేండ్లు.
 చూచువారికి కడుచోద్యమై తోచె
 వానిరెండిటి బలప్రాభ వోన్నతుల.

ఒకదాని మించి వేటొక్కటి తనదు
 ధీరత్వమును జూపి తీసిపోకుండ
 సమముగా పోరుచు సమర మొసర్చె.
 క్రమముగా నొకకొంత కాలమి ప్లేగ
 వారిచోత్తమున్ వారింపలేక
 లావెల్ల చెడిపోయి కావర మ్ముడిగి
 ధైర్యమ్ము నశియించి తనువు కృశించి
 కడబట్టి ప్రాణముల్ గజరాజవరుడు
 నిస్సహాయుం డయి నిర్వీర్యుడగుచు
 పోరుసల్పగ లేక పొందెను మూర్ఛ
 పటుశక్తి మంత్రుడున్ బలశాలి మైన

గజరాజె యీరీతి కడుదీనుఁ డగుచు
 మొసలిబాధకుఁ జిక్కి మూర్ఛను మునుగ
 కరిరాజు ననుచురుల్ కరిరాజు సతులు
 కనులారఁ జూచుచు కరిరాజు బాధ
 సాయ మావంతయు సలుపంగ లేక
 కసలి దుఃఖించిరి కన్నీళ్ళు గార్చి
 తనదుస్థితిం గాంచి తనవెతం దలఁచి
 దుఃఖించె కరియును తుదకిట్లు నుదిని.

నాపరివారముల్ నాపత్ను లెల్ల
 నన్నె సేవించుచు నాతోడనుండ
 సుందర వనలతా మందిరస్థలు
 ననువైన నీడల యందుండ లేక
 నేనేల వచ్చితి నిటకు నీరాశ
 వల నీమొసలికి నిట్లు చిక్కితిని.

ఈ వారిచరముతో నేపోర లేక
 ప్రాణముల్ కడముట్టి పడియుంటి నిట్లు
 మనమున తోచ దేమార్గ మీకూర
 వారిచరోత్తమున్ వారించి యింక
 నన్ను గాపాడెడి నాథుఁ డెవండు.
 నన్ను రక్షించెడి నాయకు లెవరు
 ఎవరడ్డుపడు వార లెవరు దిక్కింక

దేవుడే తక్క యీదీనుని కనుచు
 శ్రీహరిన్ భక్తితో చిత్తాన నిలిసి
 ప్రార్థించె గజరాజు పలుమాలు లిట్లు
 “కమలాక్ష ! వరద ! ఓకరునాకటాక్ష
 దీనజనావన ! దీనశరణ్య !
 క్రిందుమీ వెఱుంగక నిందుజొచ్చితిని
 ఉసురు దీయచునుండె మొసలి నన్నట్టి
 నాశక్తి నశియించె నాబల మ్ముడిగె
 మరణ మేతెంచె నోవరమేశ ! యింక
 నీవె నాశరణమ్ము నీవె నాదిక్కు
 దీనుడ నయ్య ! యోదేవాది దేవ !
 ఈశ్వరా ! నినుదక్క ఇతరమే వెఱుంగ
 వశమైతి నయ్య నీపాదాబ్జములకు
 నా మొఱాలింపవే నన్నావ రావె
 వినుదట దీనుల విన్నప మ్మెల్ల
 శరణార్థులను బ్రోవ చనుదట వేగ
 పలుకుదు వట నిన్ను పిలిచినంతటనె
 సాధురక్షణశీల ! సత్కృపాలోల !
 నీకీర్తినిండె నీనిఖిలవిశ్వమున
 ఏదయ్య నీదయ ఏదయ్య స్వామి !
 నీవెఱుంగని దేమి నిఖిలవిశ్వమున
 వారిచరమ్ముతో పోరాడ లేక

ధైర్యము సడలెను త్రాణ నశించె
 ప్రాణమల్ కడముట్టె పలుక లే నింక
 దముజుడవే నన్ను దలఁపవే దేవ!
 తావవే వరద యోకారుణ్యభావ!
 రావే జగన్నాథ రావే మహేశ!
 రావయ్య శ్రీహరీ రమ్మ మురారి!
 నారాయణా! నిన్నె నమ్మితి నయ్య
 రక్షింపవే యంచు బ్రార్థించె నేను
 గజరాజువేదనన్ కంపించె వనము
 గజరాజురోదనల్ గగనమ్ము నిండి
 ప్రతినిస్వనము లీనె పదిదిక్కులందు
 ఆమూల నెక్కడో అల వికుంఠమున
 సురభిశ మందార సుందర వనుల
 సదమల మణిమయ సౌధసీమలను
 శ్రీలక్ష్మితో నున్న శ్రీహరి చెవుల
 మ్రోగెను గజరాజు మొఱుగు సర్వమ్ము
 భక్తజనావన భవ్యదీక్షితుఁడు
 కరుణాసముద్రుఁ డాకమలాక్షుఁ డంత
 గజరాజుఁ బ్రోవగా కదలె తక్షణమె
 భక్తులఁ బ్రోచెడి బాధ్యత యన్న
 ఎంత ఆసక్తియో ఎంత తొందరయ్యె
 ఆయుధమ్ముకట్టెన హస్తాన గొనక

పరివారమును బిల్వబూప కొక్కింత
 సిరికై న జెప్పక అరుగు తెచ్చటికొ
 గరుడవాహనమైన గదలిరమ్మనక
 మరణవేదన నున్న కఠిని గావంగ
 పద్మాక్షుఁ డొంటిగా పయనమై యేగె.
 “ఏమియొనర్చిరో దోదుష్టు లెడట
 ఏమహాభక్తుని కెగు కల్గినదొ
 ఎచ్చటికేగునో యేమి కారణమి”
 యెఱుగక సిరియును హరి వెన్న నరిగె.
 పరివారమెల్లను బయలుదేరినది
 కదలె నాయుధములు గరుడుండు కదలె,
 అఖిలవైకుంఠమే హరిని వెన్నంటి
 అరిగినయల్లయ్యె నామఱుక్షణమె
 విష్ణునాయుధములు విష్ణుని జేరె,
 విష్ణువల్లదె వచ్చె వినువీధి ననుచు
 అబ్బరంపడి జూచి రమరు లెల్లరును.
 గజరాజు విలపించుకడకు నేతెంచి
 హరి యిసుమంతయు నాలసింపకయె
 చయ్యన తనచేతి చక్రమ్ము నంపి
 మొసలిని తెగటార్చి మదముచేకూర్చె
 నిజభక్తుఁ డైనట్టి గజరాజునకును

మొఱవిని రక్షింప నరుదెంచి నట్టి
 హరిపాదముల వ్రాలె కరినాథుఁ డంత
 తొండమున్ పైకెత్తి దండముల్ నెట్టి.
 కరుణాంతరంగుడౌ కమలాక్షు కడకు
 బ్రహ్మదిదేవతల్ భక్తితో వచ్చి
 “భక్తరక్షక! శ్రీశ! వైకుంఠవాస!
 సాధుసజ్జనపాల సత్కృపాలోల
 దిక్కు నీవేనయ్య దీనుల కిలను
 వర్ణింపఁ దరమె నీవాత్సల్య” మనుచు
 పొగడి ప్రార్థించిరి ముక్తకంఠముల
 శ్రీహరిచేతిలో మృతినంది నట్టి
 మొసలియు తనశాపముక్తిని బొంది
 మరల గంధర్వుడై హరిని బూజించి
 వెడలెను తనదారి వినువీధి బట్టి.
 కై వల్యదాతయు కరుణాత్ముడైన
 హరికరస్వర్ణచే నజ్ఞాన మెడలి
 పరమపదమ్మును బడసె నా కరియు.
 దేవుడే శరణమ్ము దేవుడే దిక్కు
 దేవుడే సాయమ్ము దేవుడే రక్ష
 యనుచు నిశ్చలభక్తి నాత్మ నర్పించి
 ప్రార్థించఁ గలిగిన భక్తసంతతిని
 కరుణాళు డాహరి మఱవఁ జెన్నటికి.

మొఱవిని రక్షింప నరుదెంచి నట్టి
 హరిపాదముల వ్రాలె కరినాథుఁ డంత
 తొండమున్ పైకెత్తి దండముల్ నెట్టి.
 కరుణాంతరంగుడౌ కమలాక్షు కడకు
 బ్రహ్మదిదేవతల్ భక్తితో వచ్చి
 “భక్తరక్షక! శ్రీశ! వైకుంఠవాస!
 సాధుసజ్జనపాల సత్కృపాలోల
 దిక్కు నీవేనయ్య దీనుల కిలను
 వర్ణింపఁ దరమె నీవాత్సల్య” మనుచు
 పొగడి ప్రార్థించిరి ముక్తకంఠముల
 శ్రీహరిచేతిలో మృతినంది నట్టి
 మొసలియు తనశాపముక్తిని బొంది
 మరల గంధర్వుడై హరిని బూజించి
 వెడలెను తనదారి వినువీధి బట్టి.
 కై వల్యదాతయు కరుణాత్ముడైన
 హరికరస్పర్శచే నజ్ఞాన మెడలి
 పరమపదమ్మును బడసె నా కరియు.
 దేవుడే శరణమ్ము దేవుడే దిక్కు
 దేవుడే సాయమ్ము దేవుడే రక్ష
 యనుచు నిశ్చలభక్తి నాత్మ నర్పించి
 ప్రార్థించఁ గలిగిన భక్తసంతతిని
 కరుణాళు డాహరి మఱవఁ డెన్నటికి.

వసుధనెల్లెడఁ గ్రమ్మె వాసుకినుండి
ధూమవహ్నులు లేచి దుర్వారరీతి.

వననిధిఁ బడసమ్మ భయదమై యిట్లు
సర్వసంక్షోభమై సాగుచుండఁగ
హాలహాలవిహాన్ను లావిభ్రమించి
వనధిన్లును గాల్చి వసుధపై బ్రాకె.
వెఱగంది యనురులు పరువెత్తి నారు
ఏదిక్కు తోచక నీశ్వరువద్ద

సురలెల్ల తమగోడు మొఱవెట్టుకొనగ
కరుణతో నరుదెంచి పరమశివుండు
హాలాహాలాన్నుల నన్నిటిం బట్టి
తాల్చియుంచెను వీక తనగళమ్మండె
లోనున్న జగతికి హాని రాకుండ.

జగముల రక్షించి శంభుఁ డారీతి
నీలకంఠుండయి నెగడె కీర్తులను
సర్వజగద్రక్ష! సర్వేశ! యనుచు
వినుతించి రభవుని మునిజనుల్ సురలు.

శాంతపరిస్థితుల్ సమకూడి నంత
మరలసాగెను వార్ధిమథవకార్యమ్ము
తీవ్రమ్ముగా నట్లు దేవదానవులు

క్షీ రాబ్ధి మథనము సేయుచుండంగ
 పరమా ద్భుతమ్ముగ వారి కెల్లరకు
 ఉద్భవమయ్యె నాయుదధిలోనుండి
 నరణీయములు గొప్పనస్తువుల్ కొన్ని
 కల్పవృక్షమ్మును కాంత లప్పురలు
 ఐరావతము పుట్టి యమరేంద్రుఁజేరె
 సురమునీంద్రులఁ జేరె సురభి జనించి
 చంద్రుఁడు జనియించి చదల వెలింగె
 బలివద్ద కుచ్చెశ్రవము పుట్టి యేగె.
 సకల సంపత్కర సౌభాగ్యమూర్తి
 లావణ్య కాశీయా లక్ష్మీ జనించి
 వసియించె శ్రీహరి పక్షమ్ముఁ జేరి.

ఉత్సాహవంతులై యల్లాసమలర
 మటికొంతదీక్షతో మథనమ్ము మరల
 కావించుచుండిరి దేవదానవులు.
 ఫలియించె నీసారి వారియత్నములు.
 వచ్చెధన్వంతరి వార్ధియందుండి
 హస్తమ్ములను బట్టి యమృతభాండమును
 ధన్వంతరిం జూచి దానవవరులు
 తరుణమిదే యని తలచి నెమ్మదుల
 గ్రక్కున నా సుధాకలశమున్ లాగి

నురలను గిరురించి పరువెత్తి నారు.
 నిశ్చేష్టులై నురల్ నిలబడి రచట
 దితిజల మోసము తెలిసికో లేక.
 దీనులై యేగి యాదేవతల్ మరల
 హరితోడ నుడివి యాయసుతుల చేష్ట
 రక్షింపుమని వేగ ప్రార్థనలిడిరి.

ఒకరిని మించి ముందొక్కరు వడిగ
 అమృతము ద్రావంగ నసురు లెల్లఱును
 వారిలో వారలు పోరాడుకొనుట
 హరిజూచి యయ్యదే అదనని యెంచి
 మోహినీరూపాన మోహనాకృతిని
 తఱుకు బెఱ్ఱుల చూపువలపుల గురిసి
 జగతిని మఱపించు జవ్వని యగుచు
 సవ్యలోల్కుచు వారినడుమకు వచ్చి
 మీరలు సోదరుల్ మీకేల తగవు
 నురలకు మీకును సరిసమానముగ
 పంచెద నని సుధాభండమ్ముఁ గొనియె.
 మందహాసమ్ముల మాధురుల్ గురిసి
 పలుకుచు ప్రియమార పయ్యెడఁ జార్చి
 యొయ్యారమొలుకు నాయవిడను గాంచి
 దితిజలు మెల్లన తీర్చికూర్చొనిరి.

సురలును వేటొక వరుసఁ గూర్చొనిరి
 తనచూపు తనరూపు తనయంద మెల్ల
 దైత్యులు జూచుచు తమి మున్నుచుండ
 సురలున్నదరి కామె గిరుకున దిరిగి
 అమృతమెల్లను వారి కందఁ జేసినది.
 సురలపంక్తిని రాహు విరవుగఁ జేరి
 అమృతము గ్రహియించు టర్కుడున్ విధుడు
 చూచి వచింప నాసుందరి వాని
 శిరమును ఖండించె చేతిచక్రమునఁ
 గళసీమ నమృతము నిలిచిన కతన
 గ్రహముగా బ్రతుకుచు రాహువప్తవుడు
 తనకోప మాత్మలో దాచియుంచుకొని
 అర్కచంద్రుల బట్టి యాతనఁ బెట్టు

తరచితెచ్చిన సుధ సురలపాలగుట
 అరసి యాగ్రహమేచి యసురపై న్యములు
 బలిని నాయకుఁ జేసి తలపడిరంత
 యుగ్రులై సురలతో యుద్ధమ్ము సలుప
 ఇరువాగులకు మధ్య నేపుగా రేగె
 కుంభిని యల్లాడు ఘోరయుద్ధమ్ము
 అమృతముచే బల మతిశయింపంగ
 వజ్రాయుధము భూని వాసవుఁ డేగి

అసురసైన్యము నెల్ల హతమాడ్చు చుండ
 నారదుం డకుదెంచి వారలమధ్య
 శాంతివాక్యములతో సమరమ్ము నాపె
 ప్రార్థించినంతనే బాధితల్ వచ్చి
 తగునుపాయముననో తగుబలమ్ముననో
 దాష్ట్యుల దుర్వృత్తిఁ దొలగింపఁజేసి
 శిష్టులఁ గాచుటే శ్రీహరిమతము.

శ్రీ వా మ నా వ తా ర ము

ప్రహ్లాదుమనుమఁ డాబలిచక్రవర్తి
 ధర్మవర్తనుఁడును దానతత్పరుఁడు.
 అసురసంతతి కెల్ల అధిపతి యగుచు
 వసుధ నేలుచునుండె ప్రాభవమ్మలర.

అమరులతో యుద్ధ మాగిన వెనుక
 మిగిలిన సేనల మేలుగా గూర్చి
 శుక్రుని గురువుగా జూచి పూజించి
 ఆచరించుచు పుణ్యయజ్ఞ యాగములు
 గురువులు పెద్దలు కూర్మిదీవింప
 ప్రాభవోపేతుడై బలిచక్రవర్తి
 మహితసామ్రాజ్యమ్ము మరల చేకూర్చి

పాలించె నధిపుడై ప్రభుత మీఱంగ
 అమరేంద్రు వలన మున్నవమానపడిన
 చరితమ్ము నాత్మలో మఱవంగలేక
 దైత్యులబలమును ధర్మబలమ్ము
 తనప్రక్కనుండగా ధైర్యమ్ముతోడ
 దండెత్తి యమరుల చెండాడె బలియు
 బలిధాటి నాపెడి బలశక్తి లేక
 అమరావతిని వీడి అమరేంద్రుడేగె
 దేవతల్ వెడలిరి దిక్కులఁ బట్టి
 ఆ విజయమ్ముతో నతిశయ మంది
 తనసరివారింక ధరణి లేరనుచు
 త్రిభువనమ్ముల గెల్చి ధీరత మీఱ
 తరుగసాగెను బలి గరువమ్ముతోడ.

దేవత లొందిన దీనత కడలి
 తల్లియశా అదితియు తనవిభుండైన
 కశ్యపునకు మ్రొక్కి గద్గద యగుచు
 ప్రార్థించె సురలను రక్షింపు మనుచు.
 భర్త చెప్పినరీతి భక్తితో నామె
 పాలవ్రతమ్మున పద్మాక్షుఁ గొలిచె.
 వాసుదేవుం డామె వ్రతమును మెచ్చి

ప్రత్యక్షమై వచ్చి పరమాదరమున
 “తల్లి ! నీకడుపున తనయుడ నగుచు
 అమరుల బాధల నంతమొందింతు
 వీడుము భయ”మని వినయుండై నుడివె.
 కాలమొక్కింతగా గడవంగ భువిని
 ఆనందమలరంగ నదితిగర్భాన
 వామనుండై పుట్టె వాసుదేవుండు.
 ప్రీతినాబాలుని జాతకర్మములు
 మునివద్యు లేతెంచి యొనరించినారుః
 అవతరించు టెఱింగి హరి తమ్ముఁ బ్రోవ
 హర్షమ్మునందిరి యమరు లెల్లరును.
 అష్టవర్షప్రాయ ములరు బాలునికి
 ఉపనయనాచార మొనరించి నారు.
 తల్లికిఁ దండ్రుకిఁ దనర ముదమ్ము
 బ్రహ్మ తేజస్వియై వరలె వామనుఁడు.

అతివై భవమ్ముగ నశ్వమేధమ్ము
 నాచరించుచు బలి యశము దీపింప
 విరివిగ దానముల్ విప్రుల కిచ్చి
 బలమునందున దానఫలమునందునను
 తనసాటి లేరని తలఁచుచు నుండె.
 బలిగర్భ మడవఁగా వామనుం డిదియె

యదనని యరిగె నాయుజ్జవాటికకు
 బలిచక్రవర్తియు వామనుం జూచి
 ఆతని తేజమ్మున కచ్చేరువంది
 బ్రహ్మయొ శంభుడో వటువురూపమున
 వచ్చెనటంచు నావటునికి మ్రొక్కి
 ప్రార్థించె నిట్టుల భక్తిభావమున.
 “బ్రహ్మ తేజమ్ముతో భాసించు వటుడ !
 ఎవరి బాలుండ వీవేది నీయూరు
 ధన్యుండ నైతి నీడర్శనమంది
 సత్ఫలమ్ముయ్యె నాజన్మమ్ముకూడ
 దానధర్మములకు తగుకాల మిద్ది
 అడుగుము నీకెద్ది అడుగ కోరికయ్యె
 కరులొ హయమ్ములో కాంతలో ధనమొ
 ధరణి సర్వమ్మైన తప్పకిచ్చెదను
 నీకోర్కె తీర్చుటే నాకు హర్షమ్ము
 సాఫల్య మందు నాజన్మయు” ననిన
 బలినివీక్షించి యావామనుం డంత
 “స్వస్తి సద్గుణసాంద్ర ! బలిరాజచంద్ర !
 దానవకులనాథ ! దానవినోద
 దివిజమర్దనభేల ! త్రిభువనపాల !
 సత్కృతుసంచార ! సాధువిచార !
 హర మందితిని నీవనిన మాటకును

ఎవరిబాలుడ నని యేమిచెప్పుదును
 వటుడను నాకొక్కవాసమ్ము లేదు
 ఒంటివాడను నాదె యుర్విసర్వమ్ము
 అడిగిన దిచ్చెద నంటివో రాజ !
 వటుల కీవసుధపై వాంఛ లేముండు
 సకలసంపదలున్న సామ్రాజ్య మున్న
 ఆశకంతమ్ము లే దసురేంద్ర వినుము
 కాపీనమో చేతికట్టయో గాని
 తరుణులు నాకేల ధనము నాకేల
 మూడడుగుల నేల ముదమార నిమ్ము
 ఆడితప్పని వాడ వంతియేచాలు
 అదియె నాపాలిటి కఖిలవిశ్వమ్ము
 అదియె బ్రహ్మాండమై యలరు నాకనగ

ఇదియేటి కొరిక ఇదియేటి యీవి
 బలిచోద్య మంది యావటుని మాటలకు
 చూచుచున్నంతలో శుక్రఁడు వచ్చి
 “బలిరాజ ! నీబలప్రాభవ మ్ముడుప
 అమరకార్యార్థమై యరుదెంచి నట్టి
 వాసుదేవుడు గాని వటుఁడు గావితఁడు
 వటునిమాటలు విని వసుధ నర్పించి
 వమ్ముసేయకు మీవి నమ్ము నామాట

ప్రాణమ్ము మానమ్ము భంగమై సప్పు
 డాడితప్పియుఁ గూడ నపశృతి లేదు.
 నీయధికారమున్ నీరాజ్యపదము
 నిలుపనెంచితి వేని నిశ్చింతతోడ
 బయటకుఁ బంపు మీవటుని వేగమ్మై
 పంచన సేయగా వచ్చె నీతండు
 వలదు దానమ్మాయ వలదని నుడువ
 కొంతసేపాత్మలో చింతించి బలియు
 వినయుఁడై శుక్రతో ననియె నీరీతి
 “గురువరా ! నామీద కోపింపఁ బోకు
 వటుని కిచ్చెద నంచు వసుధ సర్వమ్ము
 సకలమ్ము నీమాట సత్యమే యనుము
 రాజులు రాజ్యముల్ ప్రజలు శాశ్వతమే
 పృథ్వీనేలిన రాజు లెందఱులేరు
 సిరివెంట నిడుకొని అరిగిరే వారు
 ధరణి రాజ్యముగాదు తనువును గాదు
 ధరణిపై నిలుచు నీదానధర్మములె
 వాసుదేవుఁడు నన్ను వంచించు నన్న
 భయము సుంతయు లేదు స్వాంతమ్మునందు
 నారాయణుఁడు జగన్నాథుండె వచ్చి
 హస్తమ్ము సాచుచు అర్థియై వేడ

అంతకంటెను భాగ్య మవని నేముండు
 శ్రీసతీన్ లాలించు చేతియం దేను
 దాన మీగలుగుట ధరణి మేల్గాదె ?
 ఇచ్చెద తప్పక ఈదాన మనుచు
 ఇదియె మూడడుగుల ఇల నిచ్చి తనుచు
 ధారవోసెను నీరు ధీరచిత్తమున
 వటునిహస్తములో బలిచక్రవర్తి.

భూమి మూడడుగు లాపొట్టిబాలునికి
 ధారవోసెనొ లేదా దానవేంద్రుండు
 ఆశ్చర్య చకితులై అందఱుఁ జూడ
 వామనుం డంతలో పరమాద్భుతముగ
 ఇంతింత యగుచు తానంతయై పెరిగి
 మేదిని నిండి యామింటినిఁ దాకి
 బ్రహ్మాండమంతయు వ్యాపించి తుదకు
 సత్యలోకముదాక సాగి వర్తించి
 ఉర్విసంతయు గప్పి యొక్కపాదమున
 వేటొక్కపాదాన వినువీధిఁ గప్పి
 ఇంకొక యడుగున కేది నేలనుచు
 నిలిచిన వటునకు నిశ్చలుం డగుచు
 ధైర్యముతోఁ దన తలను జూపించి
 హరికి మ్రొక్కెను బలిధరణీంద్రుఁ డంత

బలిశిరమ్మున తనపాదమ్ము నుంచి
 వామనుం డాదృతిన్ బలిని వీక్షించి
 “బలిరాజ! వితరణ ప్రాభవ తేజ !
 నిరుపమానము భువి నీదానగరిమ
 నిరుపమానము భువి నీత్యాగమహిమ
 పరివారయుతముగ వైభవ మ్మొసంగ
 శుభ్రుడవై యుండుము సుతలలోకమున
 సౌవర్ణమను వేలు సమయమ్మునందు
 ఇంద్రుండవై స్వర్గ మేలుదు వీవు
 నీకీర్తి నిత్యమై నిలుచును ధాత్రి”
 సనుచు నావామనుం డాశీస్సు లిచ్చె.

వామనునకు మ్రొక్కి బలిచక్రవర్తి
 విష్ణు డేవా! నీవె విచ్చేసి యిటకు
 కరుణతో నన్గని కాపాడినావు
 నీపదస్పర్శచే నాపాప ముడిగి
 ధన్యుడనైతి నోమాన్యచరిత్ర!
 మఱవలేనయ్య నీమహిమ మేననుచు
 పరివారములతోడ భార్యలతోడ
 అతులతేజస్వియై సుతలమ్ముఁ జేరె.
 విశ్వజగద్వ్యాప్త విపులరూపమును
 త్యజియించి వామనుం డతిభక్తి నేగి

వినయుడై మ్రొక్కుచు వినతు లర్పించె
 తల్లికిఁ దండ్రు కిత్తుల్లాస మమర.
 తన నోముపంటగా తనగర్భమందు
 హరియె వానునుడయి అవిర్భవించి
 తనకోర్కె తీర్చిన ఘనకార్యమునకు
 ఆనందపులకిత యగుచు నాయదితి
 ముదమార తనయుని ముద్దాడి పంపె.

దేవేంద్రుడైగా దేవతల్ మునులు
 బ్రహ్మాదులును వచ్చి వామనుం జూచి
 మ్రొక్కి పూజించిరి ముదము మీఱంగ
 వామనుం డంతట స్వర్గరాజ్యమును
 దేవేంద్రున కొసంగి దీవించి పంపి
 వైకుంఠమును జేరె వైభవ మ్మొసంగ.

అమరేంద్రు నోడించి అమరుల నెల్ల
 గర్వాన బాధించు కారణమ్ముననె
 బలిశిక్షితుండయ్యె వామను చేత.
 బలికున్న హరిభక్తి బలివదాన్యతయు
 నిలిపె నాతనికీర్తి నిలపైన తుదకు.

మ త్స్య వ తా ర ము

వెనుకటి కల్పాంతదినముల బ్రహ్మ
 నిదురింప నాతని వదనమ్ములందు
 పెలువడి వచ్చెను వేదముల్ నాల్గు.
 లోకకంటకులయి లోకుల కెగ్గు
 చేయుటే దైత్యుల చేష్టలు భువిని.
 ఆవేదములను హయగ్రీవుఁ డనెడు
 దైత్యుఁడు దొంగిలి దాగె సంద్రమున
 ధర్మమార్గము పుణ్యకర్మమార్గమును
 ధరణీనివాసుల కెఱిగింపఁ జేసి
 జ్ఞానవంతులఁ జేయు సత్ప్రియత్నమున
 వచ్చిన వేదముల్ ముచ్చిలి సట్టి
 యనురుని చర్యకు నబ్జసంభవుఁడు
 చింతించుచుండగా చిత్తమ్ము నందు
 హరి మత్స్యమై వచ్చి యంబుధిఁ జొచ్చి
 అనురుని పెంటాడి అంతమొందించి
 వేదముల్ తిరిగి యావేధ కొనంగె.
 ఆదరమ్మున నిట్లు లరుదెంచి హరియె
 జగతికి చేసిన సత్కార్యమునకు
 ప్రణతు లర్పించుచు ప్రార్థించె బ్రహ్మ.

(ఈ హయగ్రీవుఁడే సోమకాసురుఁడు)

సత్యవ్రతుం డను జననాథు డొకఁడు
హరిభక్తి తత్పరుం డవనిఁ బాలించె
ఒకనాఁడతడు తనయుల్లమ్ము నందు
పద్మాక్షురూపమ్ము భక్తితో నిలిపి
జలతర్పణముసేయు సమయమం దతని
కరములందున నొకచిటుచేప వచ్చి
పెద్దచేపలు తన్ను వెంటాడిపట్టి
భక్షింపకుండగ రక్షింప వేడె.

చోద్యమందుచు రాజు చూచుచుండగనె
హస్తమ్ము నందున్న ఆచిటుచేప
సరసులు సంద్రముల్ చాలని రీతి
పెద్దదై పెరిగిన విధముఁ గన్పెట్టి
సంభ్రమమందుచు సత్యవ్రతుండు
“మత్స్యమై వచ్చిన మహనీయ! నిన్ను
పోల్చుగాఁజాలని బుద్ధిహీనుఁడను
దయతోడ నాకు నీదర్శన మిచ్చి
రక్షింపు” మని భక్తిఁ బ్రార్థించి నంత
మత్స్య మిట్లు వచ్చిచే మనుజేశుఁ జూచి.

“పృథ్వీశ నీభక్తి కెదమెచ్చి యిటకు
నిను గావ వచ్చిన నీరజాక్షుడను
నేటి కేడవనాఁడు నిఖిలవిశ్వమ్ము

భయదపకా నొకజలప్రళయూన మునుగు
 నాఁడు నీకొఱకొక నావ సంపెదను
 సమకూర్చి బీజముల్ సకలోపధులును
 సప్తఋషులఁ గూడి జననాథ నీవు
 మున్నీటి పొంగుల మునిగిపోకుండ
 పడవను బంధించి వాసుకితోడ
 నాకొమ్మునఁ దగిల్చి నావపై నెక్కి
 ఏకార్ణవమ్మునం దెలమిఁ జరింపు”
 మనుచు సంతర్ధానుఁ డయ్యెను హరియు.

ఏగినయంత నా యేడురోజులును
 జగము లీన మ్మయ్యె జలగర్భమందు
 ఏకార్ణవ మ్మయ్యె లోకమ్ము లెల్ల
 వలయు వస్తువులెల్ల వసుధేశు డట్లై
 సమకూర్చి ఋషులతోఁ జని నావనెక్కి
 మత్స్యవతారుఁడౌ మాధవుం గాంచి
 భక్తితో మ్రొక్కి యాపరమాత్మనుండి
 ఆత్మతత్త్వ మెఱింగి ఆసక్తితోడ
 చరితార్థుడై జన్మసాఫల్య ముండె.
 ప్రళయమ్ము ముగిసెను బ్రహ్మ మేల్కనియె

సరసిజాతుని దయ సత్యవతుండు
అవని వైవస్వతుఁ డరునామమొంది
మనువుగా ప్రభవించి మహినేలుచుండె.

భక్తివిశ్వాసముల్ పరగ శ్రీహరిని
స్థిరభక్తితో నమ్మి జీవించునట్టి
భక్తవరేణ్యుల బాగోగు లెల్ల
హరియె చూచును తగుతరుణమ్ము నెంచి.



శ్రీ మహాభాగవతము

నవమ స్కంధము

అంబరీషుఁడు

కోపమ్ము తగ దెంతగొప్పవానికిని
ఆవేశమున నైన హస్తానైకైన
హరిభక్తులకు కీడు జరిగించు నెడల
ధరణి నెవ్వరి కేని తప్పదు శిక్ష.

అంబరీషుం డనుహరిభక్తుఁడైన
భూపతి పాలించె పూర్వ మీభువిని
నియమవ్రతుండయి నిష్కతో నతఁడు
వాసుదేవునిగొల్చి ద్వాదశివ్రతము
సలుపును తప్పక శాస్త్రోక్త విధుల
అతిధుల ముందుగా నర్చించి కాని
భుజియింపఁ డాతఁ డాపుణ్యదినాన
ఒకనాఁటివ్రతమునం దొప్పుగా తానె
ద్వాదశిభోక్తగా వచ్చెద ననుచు
నుర్వీశుతోఁ జెప్పి దుర్వాస మహాని
స్సానమ్ము సేయగా నదికడ కేగి
రా దెంతకాలము రాజు వేచినను.

ద్వాదశిగడియలు దాటునటన్న
 భయముతోఁ దక్కినవారికిఁ జెప్పి
 వినయఁజై వారల యనుమతి వడసి
 వ్రతభంగదోషమ్ము బాపుకో దలఁచి
 రాజు గ్రుక్కెడు నీడు త్రావులోపలనె
 దుర్వాసుఁ డేతెంచి దుర్వారకోప
 భరితాత్ముఁ డగుచును సరపతిం జూచి
 బౌరార! నాకింత యవమాన మేల
 చేసినాడవు నిన్ను శిక్షింతు ననుచు
 అంబరీషుని బట్టి హతమార్ప నొక్క
 శక్తిని సృజియించి సత్వర మ్మంపె.
 పటురయమ్మున మహాభయదోగ్రచటుల
 ధూమవహ్నులతోడ దుర్నిరీక్ష్యముగ
 అవనీశుపైఁబడ నరుదెంచె శక్తి.

అపరాధమెఱుంగని యంబరీషుండు
 భయమింతయును లేక పారిపోబోక
 శక్తి నావలయు సరకు గైకొనక
 హతిని ధ్యానించుచు నచటనే నిలిచె.
 ఎటనుండి వచ్చెనో యెఱుక లేకుండ
 హరిచక్రమంతలో నరుదెంచి యటకు
 జననాథుపై కేగు శక్తి నణంచి

తీక్షణమై భయదమై తీవ్రవేగమున
 దుర్వారముగ వచ్చే దుర్వాసు పైకిః
 దాడుణోగ్రమ్మయి తనపైకి వచ్చు
 హరిచక్రముం గాంచి యాజడదారి
 పారిపోవుచు నుండు వానివెంటడినె
 కొండల నెక్కిన కొండల నెక్కి
 గుహలందు దూరిన గుహలందు దూరి
 వినువీధి కెగసిన వినువీధి కెగసి
 అంబుధిఁ జొచ్చిన నంబుధిఁ జొచ్చి
 అతఁడెట కేగిన నచటి కేగుచును
 తపసిని వెంటాడి తఱుమంగ సాగె.
 తనకోపమే యిట్లు తనమృత్యు వగుచు
 వచ్చినదని చాల వగచి చిత్తమున
 ప్రాణావళిష్టుడై పరువెత్తి వచ్చి
 దీనాతిదీనుడై భూనాథు నరసి
 తప్పుజేసితిని ఓధరణీశ చంద్ర !
 నన్ను వెంటాడుచు నాప్రాణములను
 బలిగోరుచుండె నీభయవచక్రమ్ము
 రక్షింపుమని ముని బ్రతిమాలుకొనియె.
 ఆదరమ్మునఁ జూచి ఆ యతీశ్వరుని
 భయపడవలదని వారించి చెప్పి
 చక్రమ్ము నాపి యానందముమీన్ బ్రోవ

హరిని ధ్యానించె నా యంబరీషుండు
హరియనుగ్రహమున యతివరున్ వదలి
వెనుకకు మరలె నావిష్ణుచక్రమ్ము.

నిష్కారణమ్ముగ నిందలొనర్చి
హరిభక్తులకు కీడు జగుపఁ దలంచు
మూర్ఖుల కేగతిమూడునో దాని
నంబరీషునికథ యవనికీఁ జాటు.

గం గా వ త రణ ము

అశయమ్మును మఱి యత్నమ్ముగూడ
పావనమ్ముగుచును భాసించి నపుడు
సదమల సంకల్ప సాధుచిత్తునకు
కలుగును తప్పక కార్యసంసిద్ధి.

ఇట్లొకవంశమం దిల కీర్తి గనిన
చక్రవర్తులలోన సగరుఁ డొకండు
అశ్వమేధము నతఁ డాచరింపంగ
ఈర్ష్యతో నచ్చటి కింద్రుఁడు వచ్చి
యజ్ఞాశ్వమును బట్టి యవల గొంపోయె
యజ్ఞ పూర్తికి నయి యశ్వమున్ వెదుక

అరిగిరి రానుతు లకువది వేలు
 అశ్వమ్ము కొఱకయి యన్నిచోటులకు
 వెదకుచు వెదకుచు విసువెత్తి తుదకు
 పాతాళమును జేరు బాటలో వారు
 తనయాశ్రమమ్మున తపము నొనర్చు
 కపిలుఁడుండిన చోటఁ గాంచి యశ్వమును
 కపిలుఁడే దొంగని కారింఁచఁ బోయి
 కాలి బూడిద యైరి కపిలుకోపమున.
 అశ్వమ్ముకొఱకయి అరిగిన వారు
 మరలి రాకుండుట నరసి చింతించి
 సగరుఁడు మనుమని సత్వరమ్ముంపె
 సగరునిమనుమఁడు సద్గుణవంతు
 డంశుమంతుం డేగి యాదారి వెంట
 కపిలమునీంద్రునిఁ గాంచి పూజించె.
 కూర్మిమై కపిలుఁ డాగుఱ్ఱమున్నట్టి
 తావుఁ దెల్పంగ నాదారిని బట్టి
 అశ్వమంతుం డేగి అశ్వముం దెచ్చి
 సగరునకిచ్చి యాసగరునిసుతులు
 మునిశాపమంది యా వసవీధులందె
 భస్మమై పడియున్న వార్తను జెప్పె.

సగరుఁడు జన్మమున్ సంపూర్తి జేసి
 మనమున యోచించె తనకుమారులకు
 సద్గతుల్ కలిగించు సన్మార్గవిధము
 దివినుండి గంగను భువికి దోడ్తెచ్చి
 ప్రవహింపఁ జేయుచో భస్మములందు
 పుత్రులు సద్గతుల్ పొందు టెఱింగి
 చేసెను యత్నముల్ వాసిగా నెన్నొ
 పుణ్యులఁ బిలిపించి పూజ లొనర్చె
 అంశుమంతుండును యత్నించె చాల
 కాలేదు సఫల మాకార్యము తుదకు
 వారలేగిన వెన్క వసుధేశుఁ డైన
 ఘనుఁడు దిలీపుఁడున్ కడుప్రయత్నించి
 చాలించె నాపని సాధ్యము కాక.

దై వభక్తుండును ధార్మికోత్తమఁడు
 సగరుని మునిమన్మదగు భగీరథుఁడు
 కడుదీక్ష గలవాడు కార్యదక్షుండు
 భస్మంపు రాసులై పడియున్న తనదు
 పితృవర్యుల కెటులొ గతులు కల్పింప
 సంకల్పమును జేసి స్వాంతమ్ము నందు
 గంగానదిని గూర్చి కఠినతపమ్ము
 దీక్షతో నొనరించె దీర్ఘ కాలమ్ము.

ఫలియించె నాతఁడు పడినపాల్లెల
 శ్రీహరిపాదాల చెలువారు గంగ
 ఆకాశవీధులం దలరారు గంగ
 ప్రత్యక్షమై తాను వసుధపైఁ బడిన
 వేగమ్మునకు పృథ్వి ఆగదు గాన
 తనవేగధాటికి తాళఁగ జాలు
 శివుని వేడు మటంచు చెప్పె రాజునకు.
 తనపట్టు విడువక ధరణీశుఁ డవుడు
 శివునిగూర్చి తనమ్ము చేసెను మరల
 నృపతిభగీరథు నిశ్చలతపము
 చూచి మెచ్చిరి సర్వసురలును మునులు
 నృపతితపమ్మున కెదలొన మెచ్చి
 కైలాసముననుండి కరుణాళుఁ డగుచు
 ప్రత్యక్షమయ్యెను పరమశివుండు.
 తరళజృంభోద్వేగ ధారాప్రవాహ
 సదమలాంభకపూర సారమ్ము లెగసి
 దివినుండి పడుచున్న దివ్యవాహినిని
 ఆపదలేకుండ నవని కేపగిది
 తనజటాజూటాన తాల్చి శివుండు
 గంగాధరుండని కాంచె సత్కిర్తి.
 గౌరీశునకుఁ మ్రొక్కి గంగకు మ్రొక్కి
 మునుముందు భక్తితో జనపతి నడువ

గంగానదీ పుణ్య కమనీయ యుదులు
 ప్రవహించె నాభగీరథుని వెన్వెంట.
 కొండలఁ జీల్చుచు కోసలఁ గడచి
 పరవళ్ళు ద్రొక్కుచు కెరటాల తోడ
 పొంగెత్తి పొర్లాడి పుడమిపై గంగ
 జహ్నుని యాశ్రమస్థలము ముంపంగ
 కడుకిన్కతో సర్వగంగాజలమ్ము
 జహ్నుఁ డాపోశించె సడిచేయకుండ
 గంగాజలమ్మును కాన కారాజు
 జహ్నుని కడకేగి సత్కృతుల్ సలిపి
 జహ్నుని వేడగా జహ్నుఁడౌజలము
 చెవినుండి వదలంగ భువిపైకి గంగ
 చనుదెంచి ప్రవహించె జాహ్నువి యనఁగ.
 సగరపుత్రులు కాలి చనిపోయి నట్టి
 భస్మరాసులమీద భక్తిమీఱంగ
 ప్రవహింపఁజేసి యాపావనాపగను
 పితృదేవతలకు సద్గతులు కల్పించె
 నసమాన సద్యశుం డాభగీరథుఁడు
 ఆభగీరథరాజు యత్నమ్మువలన
 పుణ్యగంగానది భువి కేగుదెంచి
 భాగీరథి యనంగ ప్రఖ్యాతిఁ గాంచె.

హరిపాదములనుండి ఆశ్రమందుండి
శరభునిజటనుండి జగతి కేతెంచి
సకలభాగ్యము లిచ్చి సంపద లిచ్చి
పావనమ్మునరించె భరతోద్ధి న్నెల్ల
సాధుసజ్జనసంగ సదయాంతరంగ
మహితోన్నతతరంగ మహనీయగంగ

—

ప ర శు రా మా వ తా ర ము

జగత్పై విలసిల్లు చంద్రవంశమున
జననమ్ము నందెను జమదగ్నిహాని
రేణుక యాతని ప్రియతమ పత్ని
కలిగిరి వారికి పలువురు సుతులు
వారిలోఁ గడపటి వాడుగా వుట్టె
హరియవతారమై పరశురాముండు.
భర్తనితోఁ గూడి బాణవిద్యలను
నేర్చిన యోధుఁడు నిరుపమబలుఁడు
బ్రహ్మ తేజస్వి యాపరశురాముండు
పరశు వాతని దివ్య పరమాయుధమ్ము.

హైహయనృపతుల యన్వయమందు
కడుగొప్పతేడగు శార్తవీర్యుండు

వేయిచేతులు గల వీరవర్యుండు
 మాహిష్మతీ పుర మనుజేశుఁ డతఁడు.
 కానల కొకనాఁడు కార్తవీర్యుండు
 వేటకై యరిగి యావిసినమ్మనందు
 జమదగ్ని యాశ్రమస్థలమున నున్న
 కామితార్థము లిచ్చు కామధేనువును
 కాంచి యసూయతో కన్నులు గుట్టి
 కొనిపోయె మ్రుచ్చిలి తనపురమ్మనకు
 అరుదెంచి యింటికి పరశురాముండు
 కార్తవీర్యుని దుష్టకార్యమ్ము నెఱిగి
 మునుల కెగ్గొనరించు మ్రుచ్చులుగాని
 నరనాథుల యిట్టి దురితాత్ము లనుచు
 గండ్రగొడ్డలి బూని కార్చిచ్చు వోలె
 నిప్పులు గురియుచు నిముసమ్ములోన
 మాహిష్మతికి నేగి ఆహవమ్మునకు
 కార్తవీర్యునిఁ బిల్చి కదనరంగమున
 ఖండించి యాతని కరములున్ శిరము
 తమధేనువును దెచ్చి తండ్రి కర్పించె.

సత్త్వగుణాధ్యుఁడా జమదగ్ని మాని
 ధరణిపులే దాన ధర్మపాలకులు.
 తనయుఁ డొసర్పిన పని సైపలేక

ప్రభువును జరిపిన పాపమ్ము తొలగ
 తీర్థయాత్రలు జేసి తిరిగిరమ్మనుచు
 పరశురాముని జూచి పలికె తీవ్రముగ.
 పటుదీక్ష వెలయంగ పరశురాముండు
 తలదాల్చి భక్తితో తొడి యానతిని
 తీర్థముల్ త్రేతముల్ తిరిగి సేవించి
 విగతకల్మషుడయి మగిడి యేతెంచె
 ఒకనాడు రేణుక యుదకమ్ము తేర
 వాహినికేగి యావాహినియందు
 గంధర్వుడొక్కఁడు కాంతలఁగూడి
 కీడించుచుండుట కీగంటఁ జూచి
 మది చంచలింప నానదియొడ్డునందె
 గడపె కాలము తనకార్యమ్ము మఱచి.
 తన నిత్యపూజలు దాటిన వెనుక
 ఇంటికి తడవుగ నేతెంచి నట్టి
 సతిమనోచేష్టలు జమదగ్ని యెఱిగి
 ఆగ్రహించి సుతుల కాజ్ఞ యొసంగె
 పాపాత్మరేణుకన్ వధియింపుఁ డనుచు.
 తల్లిని వధియింప తనయు లెవ్వరును
 సాహసింపగ లేదు చయ్యన నపుడు
 పరశురాముఁడు లేచి పరశువు బూని
 తండ్రికి ముదయొప్ప తల్లిని జంపె

తనయాజ్ఞ మీఱిన తనయు లందఱిని
 శాపమ్ము లిడి చంపి జమదగ్నిమాని
 పరశురాముని పితృభక్తికి మెచ్చి
 పరమాదరమ్మున వరము లీయంగ
 బ్రతికించె మరల నాపరశురాముండు
 తనతల్లితో పాటు తనసహోదరుల
 జనకుఁ డిచ్చిన వరశక్తుల వలన.

కారవీర్యాదునున్ కడతేర్చి నట్టి
 పరశురామునిమీద పగఁబూని మిగుల
 కారవీర్యుని సుతుల్ కలసి యేతెంచి
 పరశురాముండు లేని తరుణమ్మునందు
 చంపిరి కూర్మలై జమదగ్నిమునిని.
 రేణుక యీఘోరదృశ్యమ్ము నరసి
 గుండెలు బాదుక గొంతెత్తి యేడ్చె
 తల్లిరోదన విని త్వరగ నేతెంచి
 తలతెగి పడియున్న తండ్రినిఁ జూచి
 నృపతుల మనుచు నీవిపరీతములను
 చేయు టుద్రులఁ బట్టి శిక్షింపకుండ
 ఊరకుందునె యని యుగ్రుడై లేచి
 ప్రళయరుద్రుని వోలె పరశురాముండు
 పరశువు చేఁబూని పరువెత్తి యేగి

కార వీర్యుని పుత్రకాండమ్మ నెల్ల
శిరములు ఖండించి చీల్చి చెండాడె.

ఆయాగహావేశ మాపగ లేక
క్షత్రియుఁ డనుమాట జగతి లేకుండ
నొనరింతునని లేచి యుగ్రుడై వచ్చు
పరశురామునిధాటి కరిమురి యగుచు
క్షత్రియకుల మెల్ల గడగడ వణకె.
పరశువు గొని కోపపరవశుం డగుచు
కాలరుద్రునివోలె కాలాగ్నివోలె
అరిభయంకరుఁ డయి పరశురాముండు
ఇరువదియొకమారు లిలనెల్లఁ జుట్టి
కన్నుల కెదురె న క్షత్రియు నెల్ల
పొలియింపఁ జేసి యాభూభార ముడిపె
వసులై పారిన వారిరక్తముల
మడుగు లేర్పఱచి యామడుగులవద్ద
తండ్రి కా దుధిరంపుతర్పణల్ జరిపి
తండ్రిఋణముదీర్చి ధన్యుడై యలరె
పరమశైవ్యోగ్రుఁ డా పరశురాముండు.
అల కురుక్షేత్రమం దానెత్తుపేరె
పరగుచుండె శమంతపంచక మనఁగ

దురితులై ధరణిని చరియించు నట్టి
 క్షత్రియవర్గమున్ సమయింప జేసి
 తానుగెల్చిన సర్వధరణి నర్పించె
 పరమధార్మికుడయి పరశురాముండు
 యజ్ఞమ్ము లొనరించి యధ్వర్యశతికి.
 పరమపావనమైన బ్రాహ్మ్యతేజమ్ము
 శౌర్యధుర్యమ్మైన తాత్రతేజమ్ము
 విపులమై రెండును విలసిల్లి నట్టి
 లోకపూజ్యుండు నుశ్లోకవర్తనుడు
 హరియవతార మాపరశురాముండు
 మహితకీర్తుల గొన్న మహనీయమూర్తి.

తనవలె విష్ణుంశ జనితుడై యలరి
 జగదేకవీరుడై శంభు విల్వితీచి
 జనికుని పుత్రిక జానకిన్ గొనిన
 దశరథరాముని ధైర్యమ్ము మెచ్చి
 ఆతని నెదిరించి అడ్డుగా నిలచి
 ఆనెపమ్మున తనహరితేజమెల్ల
 రాజితచరితుఁ డారామచంద్రునికి
 దీవించి యిడినట్టి ధీరచిత్తుండు
 భవ్యచరిత్రుఁ డాపరశురాముండు

నిత్యుడై ఘనతపోనిష్ఠ నేటికిని
వసియించును మహేంద్రపర్వతమందు.

పరశురామ నితండ్రి పరమతపస్వి
సప్తరి మండల సప్తమఋషిగ
చెదల వెల్లుచునుండె జమదగ్నిమాని.

రంతిదేవుడు

ముని భరద్వాజుని వినుతవంశమున
రంతిదేవుడు పుట్టె రమణీయగుణుడు
దానధర్మములందు త్యాగమ్మునందు
నతనిసమాను లీయవనిలో లేరు.
తనకు లేకున్నను తడయ కర్థులకు
నిచ్చుటే యాతని కెక్కుడు ప్రీతి.

తనకు గల్గిన దిట్లు దాన మ్మొసంగి
నలుబదియెనిమిదినా శ్లోకమారు
బంధుసమేతుడై పస్తుండె నతడు.
ఎట్టకేల కతని కెట్టులో దొరకె
పాయసమ్ము జలమ్ము నేయియు కొంత.
దానిని భుజియింపఁ దనవారిఁ బిలిచి

రంతిదేవుడు వచ్చునంత లోపలనె
 ఆకలితో నటకరుదెంచి నట్టి
 యవనీసురునిఁ జూచి యాతిధ్య మిచ్చి
 తృప్తిఁ గావించెను ప్రీతితో మొదట.
 రగిలెడు క్షుత్తుతో మిగిలిన దాని
 రంతిదేవుడు కొంతగ్రహియింపఁ బోవ
 క్షుద్బాధతో నొక్క శూద్రుఁ డేతేర
 తాను భుజించుట మాని యాక్షణమే
 అతనికి వలసిన యాహార మిచ్చె
 ఇంతలో నొక్కరుఁ డేతెంచి యటకు
 తనశునకమునకు తనకును గూడ
 హారము లేదని యడుగుటే తడవు
 తనయొద్ద మిగిలిన దాని నొసంగె
 స్వల్పముగా నున్న జలము మాత్రమె
 త్రావుటకై రంతిదేవుండు లేవ
 అతిదీనుడై యొక్కఁ డచటి కేతెంచి
 గ్రుక్కెడు నీళ్ళైన గొంతులోఁ బోసి
 ప్రాణము నిలుపగా బ్రతిమాలు కొనియె
 ఉన్ననీరమ్ముల నొసఁగి యాతనికి
 సంతసించెను మది రంతిదేవుండు

జనులైన మఱి క్షుద్రజంతువు లైన
 జీవులన్నిటిలోన దేవుఁ డొక్కఁడై,

అభిలాష యొక్కటే ఆత్మపోషణకు
కులనామభేదముల్ గొప్పకా దవని
తనకుమాలిన యట్టి ధర్మమేయైన
అద్భుత దీనులై యడుదెంచి నట్టి
వారి కొసంగుటే పరమధర్మముగ
రంతిదేవుం డెంచి బ్రతుకెల్ల గడపె.
మానవసేవయే మాధవసేవ
ఇంతకంటెను పుణ్య మిలయందులేదు.

వేల్పులె యటు మాటువేషాల బూని
రంతిదేవుని దానరక్తినిఁ జూడ
కఠినపరీక్షలు కావించి తుడకు
రంతిదేవునిముందు ప్రత్యక్ష మైరి
సంతోషచితుఁడై రంతిదేవుండు
వారిపాదములకు భక్తితో మ్రొక్కి
నిలుచుండెనే గాని నిష్కామి యగుచు
వరములకొఱకయి ప్రార్థింప లేదు
అఖిలసంపదలకై యర్థింప లేదు

సకలసౌఖ్యమ్ము లిచ్చి సద్గతులిచ్చి
జేవత లతనిని దీవించి చనిరి
రంతిదేవుని త్యాగరమ్యవర్తనమే
రంతిదేవుని కృపారాజితగుణమే
ప్రజల కాదర్శమై పఱగు నేటికిని.

శి బి చ క్ర వ ర్తి

ఘనుఁ డుశీనకునకు తనయుఁడై మున్ను
క్షీణినిఁ బాలించెను శిబిచక్రవర్తి.

శరణార్థులను బ్రోచు నద్గుణాన్వితుఁడు
త్యాగశీలియు నను ఖ్యాతినార్జించి
కావించె భక్తితోఁ గ్రతువులు పెక్కు
వీడుదీవులయందు నెవ్వఁ గూడ
శత్రువుల్ లేకుండ నలిపె పాలనము
అతనికీర్తిని మెచ్చి యభవుఁడే వచ్చి
అతులసంపదలిచ్చి ఆశీర్వాదించె

అతిదీక్షతో నొక యశ్వ మేధమును

చేయుచున్నప్పు డాశిబిచక్రవర్తి

పాపుర మ్మొక్కిటి భయముతో వచ్చి

వణకుచు శిబిరాజు పాదాల న్రాలి

“రక్షింపుమయ్య యోరాజేంద్ర వేగ

నన్ను వెంటాడుచు నన్నుఁ జంపంగ

వచ్చెనయ్యదె డేగ పారిపోలేక

శరణుఁ జొచ్చితి నిన్ను ధరణీశ” యనఁగ

ఆపుల్లునకు శిబి యభయ మొసంగె

ఇంతలో నాడేగ యే తెంచి యటకు

“ఇదియేమి రాజ నీ వెఱుఁగని దేమి

నీతిమంతుడ వీవు ఖ్యాతిమంతఁడవు
 ఆహార మీపక్షి యవనిని నాకు
 నాతిగడి ఁడగొట్ట న్యాయమా? యనగ
 “శరణు! జొచ్చినది యీచిలుపుల్లు నన్ను
 అభయమిచ్చితి నని” యవనీంద్రుఁ డనియె
 భూనాథ అటులైన దానికి బదులు
 నీశరీరముకోసి నీమాంస మిపుడు
 వేగ మే యిమ్ముని డేగకోరంగ
 ఆలసింపక శిబి యాదీనపక్షి
 నొకప్రక్క త్రాసులోనుంచి వేటొకట
 తన దేహమాంసమున్ తఱిగి ముక్కలుగ
 ఎంతతూచినగాని సుంతైన గూడ
 సరిపోక యూపిట్ట బరువుకు తుదకు
 తనగుండెనే కోసి తఱిగి యీబోవ
 “ఆగుమో శిబిరాజ! ఆగు” మటంచు
 శిబిరాజు నట పరీక్షింపఁ దలంచి
 ఆపావురమ్ముగా నాడేగరీతి
 వచ్చిన యింద్రాగ్ను లచ్చెరు వెసగ
 ప్రత్యక్షమగుచు నారాజును జూచి
 అనుపమానము రాజ! అవనిని నీదు
 త్యాగమ్ము నీతియు ధర్మగుణమ్ము
 మెచ్చితిమోయి! నీసచ్చరిత్రమ్ము

శాశ్వతమ్ముగ నీకు సద్గతుల్ కలుగు
ననుచు నాతనిదేహ మాతని కొసంగి
ఆశీస్సుల నొసంగి యరిగిరి వారు.

క్రి.తిమిద నేటికిన్ శిబిచరిత్రమ్ము
ఆదర్శవంతమై యలరి నిల్చినది
ధారుణిలో జీవకారుణ్యమునకు
త్యాగమ్మునకు నీతిధర్మపద్ధతికి.

శ్రీ రా మా వ తా ర ము

ఇ ట్టా కు పంశ ము

శ్రీమహావిష్ణువే శ్రీరాముఁ డనఁగ
దైత్యోద్ధతి నణంచి ధర్మమ్మునిలిపి
భూమికి సమకూర్ప క్షేమరాజ్యమ్ము
ఇట్టాకుపంశమం దిల నుద్భవించె
రామునిచరిత్రమ్ము రమ్యామృతమ్ము
సర్వజనామోద సంపత్కరమ్ము.

ఇనునివంశమ్మున మనువుజనించె
మనువున కిట్టాకు తనయుడై పుట్టె
ఇట్టాకు కులజులై ఇలను పాలించి
రాజులెందఱో మహాప్రఖ్యాతిఁ గనిరి

సగరదీపులు సత్యవాక్పాలు
డల హరిశ్చంద్రుండు నాభగీరధుండు
మాంధాత రఘువును మహానీయుఁ డజుండు
మున్నగు నృపతు లత్యున్నతగుణులు
ప్రముఖు లాయిత్యోగు రాజవంశమున
కోసలదేశాన కొమరారు నగరి

ఆయయోధ్యయె వారి కందఱి కవని
మానితమ్మగు రాజధానీపురమ్ము.

రా వ ణ కుంభ కర్ణులు

సనక సనందన సంయమివరుల

శాపానుసారమ్ము జయవిజయులను

వైకుంఠమందిర ద్వారపాలకులు

పృథ్వి జనించిరి రెండవమారు

రావణకుంభకర్ణాసురు లనఁగ

విదితయశస్కుండు విశ్రవోమునికి

జనులకు మానులకు స్వర్గవాసులకు

ప్రబలశత్రువు లయి బాధించు నట్టి

రక్కసిమూకకు రాజు రావణుండు

బ్రహ్మచే కడుగొప్పవతముల బడసి

త్రిభువనమ్ముల గెల్చి ధీరుడై మిగుల

లోకకంటకుడైన భీకరుం డతఁడు.

వెఱగంది రావణాసురుని చేష్టలకు
 దేవతల్ ఋషులును దీనులై యేగి
 "రావణాసురు నుండి రక్షింప కున్న
 అఖిలవిశ్వమె యింక ఆగబో దనుచు
 విష్ణుని దర్శించి విజృంభి లిడిరి.
 హరి వారిమాటల నాలించి పంపె
 "భయము వీడుడు మీరు వసుధపై బుట్టి
 అంతమొందింతు నే నసురుల ననుచు.

శ్రీ రా ము ని జ న న ము

ఇత్వాఁడు వంశపు నృపతులయందు
 అజనికుమారుడై యవని జన్మించె
 విశదవిఖ్యాతుడౌ దశరథరాజు
 అమరుల సాయమై యసురుల గెల్చి
 ప్రఖ్యాతినందిన బలశాలి యతఁడు.
 భార్యలు మువ్వు రావసుభాధిపతికి
 కౌసల్యయు సుమిత్ర కైకేయి యనగ
 పుత్రులకొఱకయి పుత్రకామేష్టి
 నొనరించి నలువురు తనయులం బడసె
 దై వసమానులన్ దశరథరాజు.

అమరుల కిడినట్టి యభయమ్ము నెంచి
 నారాయణుడై పుట్టె భార్యణి నపుడు

రాముడై కౌసల్య రమణి గర్భాన
పడతి కైకేయికి భరతుండు పుట్టె
కాంత నుమిత్రకు కలిగిరి కవలు
సద్గుణుల్ లక్ష్మణ శత్రుఘ్ను లనంగ
గురువువసిష్ఠుని కొమరొప్పఁ జేరి
చదివి రానలువురు సర్వవిద్యలును
విలువిద్య నేర్చిరి వీరికి సాటి
పుధ్వి నెవ్వరు లేని వీరు లనంగ.

రాముని బాల్యము

నలువురు సోదరుల్ లలితసద్గుణులు
వీరాధివీరులు వినయవర్తనులు.
రాముఁ డన్నను ప్రీతి ప్రజలకెల్లరకు.
శ్యామమందరమూర్తి రామచంద్రుండు
ప్రాణమ్ము దశరథ రాజవర్యునకు.
బాల్యమ్మునుండియే ప్రాభవమ్మలర
నొనరించె రాముఁడు ఘనకార్యములను.

అనుజుఁడు లక్ష్మణుం డనుసరింపంగ
గాఢేయుతోఁ జని కాననమ్ములకు
వీరబలోద్రేక విక్రమం బడర
ధైర్యమ్ముతో దుష్టతాటకం దునిమి
ప్రమందించుచు సుబాహు మారీచుఁ ద్రోలి

రాముఁడు రక్షించె నామునిక్రతువు
 ప్రథితబలాఘ్య లారామలక్ష్మణుల
 బలశక్తి మెచ్చి విశ్వామిత్రమాని
 దివ్యాస్త్రముల నిచ్చి దీవనలిచ్చి
 వీరాగ్రణుల జేసె వారినిద్దటిని
 జనకభూపతి చేయు జన్నమ్ముచూడ
 మునితోడ మిథిలకుఁ జనిరి బాలకులు.
 భర్త శాపమ్మున పాపాణ మగుచు
 పడియుండె వనిలోన పడతి యహల్య
 రామునిచరణ మారాతిని సోక
 సత్యహల్యయు పొంది శాపవిముక్తి
 కీర్తించె రాముని కృప భక్తితోడ.

పూర్వరాజులకథల్ పుణ్యగాథలును
 వచియించి చాల విశ్వామిత్రమాని
 జ్ఞానవంతులఁ జేసె భూనాథసుతుల.

సీతాకల్యాణము

మిథిలకు సరపతి పృథులయశస్వి
 జనకమహారాజు మునుపొకనాఁడు
 జన్నమ్మునకు భూమి దున్నుచునుండ
 భూగర్భమందుండి పుణ్యదేవతగ
 అసమానసౌందర్య మలరెడు నొక్క

బాలిక నాగంటిచాలున దొరకె.
 ప్రీతితో పేరిడి సీత యటంచు
 పెంచె నాబాలికన్ పృథ్వీశవరుఁడు
 చంద్రునికళహోలె జనకుని యింట
 పెరిగి జవ్వని యయ్యె విమలాంగి సీత
 లావణ్యరాశియు లక్ష్మీస్వరూప
 సీతకు పెండిలి చేయఁ దలంచి
 జనకుఁడు చాటించె తనవద్దనున్న
 హరువిల్లు మోపెట్టు ఉరుబలాధ్యునికి
 సీతమ్మ నిడి పెండ్లి సేయుదు నంచు
 అవసీశు లెండతో యరిగి యత్నించి
 విఫలులై వెడలిరి విల్లెత్త లేక.
 మిథిలకు వచ్చిన మేటిబాలకుడు
 భీమబలాధ్యుఁ డారామచంద్రుండు
 శివునిచాపమ్మును చేతితోనెత్తి
 మోపెట్టి నంతనే ముక్కలై విటిగె
 చూపదులెల్లరు చోద్యమందంగ
 ప్రీతిను దిక్కులా భీషణధ్వనికి.
 సీత సంతోషించె శ్రీరాము నరసి
 శ్రీరాముఁ డలరెను సీతనుజూచి
 జనకమహారాజు తన యమాత్యులను

వంపి రప్పించెను పలుకాన్క లిచ్చి
 తరుణుల తోడను తనయుల తోడ
 దశరథరాజును తనపురమునకు
 వైకుంఠమే దిగి వచ్చినయట్లు
 జానకీరాముల కానాడు జరిగె
 పరిణయ మ్మసమానవైభవ మ్మలర
 జనకుని యింటనే జరిగె పెండ్లిండ్లు
 తక్కిన దశరథాత్మజులకుఁ గూడ.

కొడుకులతో క్రొత్త కోడండ్ర తోడ
 దశరథుం డేగెడి దారికడ్డముగ
 బాణహస్తుండైన పరశురాముండు
 వేగమ్ముగావచ్చి భీషణాకృతిని
 శివుని విల్వితీచిన శ్రీరాము బలము
 కనుగొందు ననుచును గద్దించి పలుక
 పరశురాముని గర్వభంగ మొనర్చి
 రాముఁడు విజయాభిరాముఁడై యులరి
 చేరె నయోధ్యకు పౌరులెల్లరును
 స్వాగతవచనముల్ పలికి నుతింప.

శ్రీరాముని వనవాసము

సర్వసమర్థుఁడు సద్గుణుఁ డైన
 రాము నయోధ్యకు రాజుగాఁ జేయ

దశరథనరపతి తలపెట్టుచుండె
 పరమసమ్మదమయ్యె ప్రజల కీమాట
 కాని యాతనిపత్ని కై కేయి వచ్చి
 దశరథేశుఁడు మున్ను తనకిచ్చినట్టి
 పరములు రెంటిని నెఱవేర్చుగోరె
 తనసుతున్ భరతుని మనుజేశుఁ జేసి
 వనికి రాముని బంప పదునాలుగేండ్లు
 రాముఁ డయోధ్యకు రాజగు వేళ
 కై కకోర్కెకు రాజు శోకించి కుందె.
 తండ్రి వాగ్దానమున్ తలదాల్చి వేగ
 పెద్దల కెల్లను వినయఁడై మ్రొక్కి
 సీతయు లక్ష్మణుం డేతేర వెనుక
 వనికేగె రాముడు మునివేషమూని
 రాముని కనుగొని ప్రణామ లర్పించి
 నదిని దాటింపగా నావపై గుహుడు
 తమ్ముని తోడను తనసతి తోడ
 నడవిదారుల బట్టి యరిగె రాముండు.
 రాజ్యసంపద వీడి రాముఁ డారీతి
 పడతితో నడవ్వులఁ బట్టి యేగంగ
 శోకాన మునిగెను సాకేత మెల్ల
 పుత్రశోకమ్మున పొగులుచు మిగుల
 తనప్రాణములు వీడె దశరథేశుండు.

భరతుండు తనశల్లి పనికి చింతించి
 చిత్రకూటమ్మును చేరి వసించు
 రాముని కడ కేగి ప్రార్థించె మిగుల
 రాజ్యమేలగ నీవె రావలె ననుచు.
 జవదాటననిచెప్పి జనకుని మాట
 తనకుమాటుగ నిచ్చి తనపాదుకలను
 భరతుని వెనుకకు పంపె రాముండు
 పాదుకలకె రాజ్యపట్టమ్ము గట్టి
 భరతుఁ డేలుచు నుండె వసుధాతలమ్ము
 శ్రీరామునేనిల్పి చిత్తమ్ము నందు.
 మనమున దుఃఖించి జనకుని మృతికి
 పితృతర్పణమ్ముల నతిభక్తి సలిపి
 వనినుండి వనికేగె వరుస రాముండు
 మునివర్యులకు పూజ లొనరించుకొనుచు.

శ్రీహరిరూపమ్ము శ్రీరామ మూర్తి
 ఎచటి కేగిన మునులచటి కేతెంచి
 చెప్పిరి దైత్యులు చేయు దౌష్ట్యములు
 దౌష్ట్యమ్ము లొనరించు దైత్యుల నెల్ల
 పరిమార్తు ననిచేసె ప్రతిన రాముండు
 మునికుల మ్రొల్ల ను ముదమంది పొగడ
 అత్రియాశ్రమమున కరిగిరి ఖారు

అంగరాగములిచ్చె ననురాగ మెసఁగ
జనకజన్ దీవించి అనసూయ యచట.
అనఘనగస్త్వని అతని సోదరుని
శరభంగునినిగూడ అరసి పూజించి
వారలవాక్యానుసారమ్ము తుదకు
దండకాటవిఁ జేరి తాపసాశ్రమము
నిర్మించి గౌతమీనీర తీరమున
శ్రీరాముడు వసించె నీతను గూడి
అన్నకు వదినకు నతిభక్తి తోడ
సౌమిత్రి సేవలు సలుపుచు నుండె.
నీతకా యడవుల చెలువు చూపుచును
పొలుపార నుడువుచు పుణ్యగాఢలను
కాలమ్ము రాముఁడు గడపుచు నుండె.
కూర్చదైత్యుల నెట్లు కూల్పంగవలెనొ
నిత్యమ్ము దలచుచు నెమ్మదిలోన.

కాకాసురుఁడు

అవనిజ యొక్కనాఁ డాశ్రమమందు
నిదురించు చుండిన యదను గన్పెట్టి
కాకాసురుఁ డొకండు గాలియై వచ్చి
పయ్యట తొలగించి పక్షమ్ము నుండి

చీల్చెను గోళ్ళతో చిటుకండ నొకటి
 సీత వేదననొంద శ్రీరాముఁ డరసి
 కాకమ్ముపై నేయ గడ్డిపోచొకటి
 అది మహాబాణమై యనురునిబట్టి
 త్రిప్పుచు ప్రాణముల్ తీయబోవంగ
 తనను రక్షించు నేఘునుఁడును లేక
 కడుదీనుఁడై వచ్చి కాకాసురుండు
 క్షితి నమోఘముగాన శ్రీరాముశరము
 గడ్డిపోచకు తనకన్నొకఁ డిచ్చి
 శరణార్థియగుచును కరుణాళు డైన
 రాముపాదములంటి ప్రార్థించి చనియె.

శూ ర్ష ణ ఖ

రాముడా యాశ్రమసీమలం దుండ
 రావణుసోదరి రాక్షసవనిత
 శూర్పణఖ యొకర్తు సుందరాకృతిని
 “ఈ కొకిబికి సీత నీకేల రామ
 అనుభవింపు సుఖమ్ము ననుగూడి” యనుచు
 విడువక వేధింప విసివి రాముండు
 లక్ష్మణుచేత నారాక్షసాంగనకు
 ముకుచెవుల్ గోయించి పోద్రోల వెలికి
 తనకై నశిక్షకు కినిసి శూర్పణఖ

వెంటనే ముప్పదివేల రక్కసుల
ఖరదూషణులతోడ కలిపి పంపించె
రాముని వధియించి రండని వేగ
సురలనే యెదిరించి స్రుక్కింపఁజేయు
నిరుపమ వీరు లాఖరుఁడు దూషణుడు
అగ్నులే వర్షించి రారాముపైన
వీరకోదండోగ్ర నారాయణుండు
భీమబటుండయి రాముఁ డొక్కండె
వధియించె రణమున వారినందఱిని.

సీ తా ప హ రణ ము

ఇది పనిగాదని యేగి శూర్పణఖ
అన్నరావణుతోడ నెన్నియో నుడివె
తనవికృతాస్యమ్ము కనుగొను మనుచు
శ్రీరాముక్రౌర్యమ్ము సీతయందమ్ము
ఖరదూషణాదుల మరణవార్తయును
ఆలించి రావణుం డావార్తలెల్ల
మనుజమాత్రు డొకండు తనవారి కింత
యపకృతిఁ జేయునే యని యాగ్రహించి
రాముని వంచించి భూమిజన్ గొనగ
మదినెంచి మాయావి మారీచుతోడ
రాముని యాశ్రమ ప్రాంతమ్ము జేరె.
బంగారువన్నెల పస మీఱుచున్న

యాయ లేడిగ మాటి మారీచుఁ డచట
 తిరుగాడుచుండుట తిలకించి నీత
 మనుజాశనుల మాయ మది నెంచ లేక
 వేడెను రాముని లేడిఁ దెమ్మనుచు
 నెడలె రాముఁడు లేడివెన్వొంట వడిగ
 అటునిటుఁ బోవుచు నందకా లేడి
 శ్రీరాము గొనిపోయె దూరభూములకు
 ఇది దైత్యమాయయే మృగముగా దనుచు
 బాణ మొక్కటి రాముఁడేణిపై నేయ
 హాజానకీ! లక్ష్మణా! యని యార్చి
 మృగము మారీచుఁడై పృథివిపై గూలె.
 ఏమైనదో యట రాముని కనుచు
 భయపడి లక్ష్మణున్ పంపెను నీత.
 ఒంటిగా నున్నట్టి యుర్విజం జూచి
 యతివలె రావణుం డరుదెంచి యటకు
 మిథిలజన్ గొనిపోయె రథముపైఁ బెట్టి.
 నీతను బలిమిని చెఱబట్టి యేగు
 దనుజుఁ గాంచి జటాయువను పక్షిరాజు
 దైత్యేశు నెదిరింప దైత్యుండు ప్రబలి
 పక్షేంద్రుఁ బడనేసె పక్షముల్ నరకి.
 ధరణిజ మూర్ఖులి దనుజరథాన
 తెలివొంది లేచి యా దితిజుఁజూచి

“చోరునివలె వచ్చి యోరోరి నీచ !
 శ్రీరామవిభుఁ డట్లు దూర మేగంగ
 పిరికిపండవు నన్ను చెఱబట్టినావు.
 రాముడే తెంచి నీ ప్రాణముల్ దీయు
 ననుచును పలుమార్లు దనుజు నందించి
 తనదృస్థితికిఁ గ్రుంగి తనవిభుం దలఁచి
 ధరణి నొక్కడ కపుల్ తిరుగుటఁ జూచి
 తననగల్ మూటగా నొనరించి విడిచె.
 సీతను లంకకుఁ జేర్చి రావణుఁడు
 నరుఁడు నీ కేల నోనలినాక్షి సీత !
 నా కేలు గ్రహియించి నారాణి వగుచు
 త్రిభువనమ్ముల నేలి దీపింపఁ గలవు
 అటులఁ గాదేని నీయసువులఁగొందు
 యోచించు కొనుము నీయుల్లమ్ము నందు
 గడు వొకయేడని నువిడి తాఁ జనియె
 సీతకు బుద్ధిని చెప్పుడటంచు
 కాపుంచి రాక్షసకాంతల నచట .

మారీచుఁ డారీతి మహినిఁ గూలంగ
 దనుజుల మాయగాఁ దలఁచి సర్వమ్ము
 ఊర్విజ యేమయ్యెనో యని వచ్చు
 రాముని కెదురయ్యె సౌమిత్రి యచట.

పృథ్వీజ నొంటిగా విడచి నీవిటకు
 రానేల లక్ష్మణా ! దానవు లేమి
 చేసిరో యనిమదిన్ శ్రీరాముఁ డడలి
 ఆశ్రమమ్మున కేగ యవనిజ లేదు.
 సందియ మ్మికలేదు జానకీదేవి
 దనుజులపాలయ్యె తమ్ముఁడా యనుచు
 భూమిపై మూర్ఛిల్లె రామచంద్రుండు.
 శ్రీరాము డొకకొంత సేదదేరంగ
 ధరణిజన్ వీడి తా సరిగినవిధము
 సౌమిత్రి వచియించె రామునితోడ.

భార్యజాత కై వార లిర్వురును
 వెదకంగసాగిరి విపిన మెల్లెడల
 పక్షిజటాయువు వారిని జూచి
 దనుజుఁడు సీతనుకొనిపోవు తెల్ల
 వచియించి తన కొసప్రాణముల్ వీడె.
 విహగేంద్రునకు సల్పి దహనసంస్కృతులు
 భూమిజన్ దలఁచుచు రాముఁడు మరల
 “కొనివచ్చితినిగాని వనికి నాతోడ
 కాపాడలేనైతి భూపుత్రి! నిన్ను
 నినువీడి నేనిక మనజాల” ననుచు
 విలపించె బేలయై పలుమారు లచట

సౌమిత్రి యంతట రామునిజూచి
 క్షీతిని దేవుడ వీవు శ్రీరామచంద్ర
 ప్రాకృతువలె నిట్లు పలవింప నేల
 దితిజాలఁజంపు నీప్రతి నయేమయ్యె
 అవనిజం గొనివత్త మసురులఁ జంపి
 లెమ్మని రాముని లేపి తోడ్కొనుచు
 వివినవీధులవెంట వెడలుచుండంగ,
 వెనుకనుండి కబంధుడనువాడు వచ్చి
 వారిని బంధించి వారిచేఁ జచ్చి
 శాపముక్తినిఁ బొంది సౌమ్యుడై నుడివె
 కీశేశు రాజ్యము కిష్కింధ కడకు
 చేరుడచ్చట మేలు చేకూరు ననుచు.

కిష్కింధ

శ్రీరామలక్ష్మణు లారీతి వనుల
 నరుగుచు కిష్కింధ కరుదెంచి నంత
 ధృతిమంతుఁడను మహాతేజస్వి యైన
 హనుమంతుఁ డనుకపి యరసి వారలను
 కపినేత సుగ్రీవుకడకుఁ గొంపోయి
 చేసెను వారికి స్నేహమ్ము నదట
 జనకునాజ్ఞను తాను వనికి వచ్చుటయు
 దనుజుండు సీతను కొనిపోవు పెల్ల

వచియించె రాముఁడు వానరాగ్రణికి.
 దనుజుఁడు జనకజన్ గొనిపోవు నపుడు
 యువనిజ వదలిన యాభరణముల
 తనకుఁ జిక్కినవాని కొనివచ్చి చూపి
 నీత నన్వేషించి ప్రీతితోఁ దెత్తు
 ననుచు నాకపివీరు డినకులేశునకు
 వాగ్దాన మొనరించి భయమును బాపె,
 సున్నహమూర్తి యాసుగ్రీవుఁ డంత
 తనయన్నయగు వాలి దర్పముతోడ
 తన్నీవలకు నెట్టి తనసతిన్ బట్టి
 యొనరించుచున్నట్టి యనుచిత మెల్ల
 చెప్పెను దీనఁడై శ్రీరాము తోడ
 వాలిబలమును వర్ణించి యతఁడు
 శంకించె రాముని శక్తియుఁ గూడ
 శ్రీరాముఁ డంతట ధృతిమీఱ లేచి
 వాలిచే మృతినంది పర్వతమట్టు
 లగుపించు దుందుభి యస్థిసంచయము
 వినువీధి కెగయించె కొనగోట మీటి,
 ఏకబాణమ్మున నేడుతాళముల
 కొండతో పాటుగా కొట్టి ఛేదించి
 పంపెనొక్కుమ్మడి పదియోజనములు.
 సుగ్రీవుఁ డదిచూచి చోద్యమ్ము నంది

భక్తితో రాముని పదమ.ల వ్రాలె.
పంపి సుగ్రీవుని వాలితో పెనంగ
వెనుక రాముండుండి సునిశితాస్త్రమున
వాలిని వధియించి వానరరాజ్య
మొసంగె సుగ్రీవున కొప్పుమీఱంగ
వాత్సల్యమునఁబిల్చి వాలికుమాడు
నంగదున్ నియమించె యావరాజ్యమున.

లంకా ద హ న ము

వానరసేనను పంపె సుగ్రీవు
డన్నిదిక్కులవంక కవనిజన్ వెదుక
అబ్ధిని లంఘించి హనుమంతుఁ డేగి
లంకాపురి నశోక లలితోపవనిని
రాముని ధ్యానించు భూమిజన్ జూచి
ఆనవాలుగ రాము నంగుళీయకము
సీతకొసఁగి రాము డేమమ్ముఁ దెలిపి
వేగమె రాముఁడు విచ్చేయు ననుచు
సీతకు ధైర్యమ్ము చెప్పి బీరమున
తనను బంధింపగా చనుదెంచి నట్టి
అనురులఁ బరిమార్చి యసమశౌర్యమున
లంకనెల్లను గాల్చి లావున మెఱసి

తునియలుగ నళోకవనమును పెరికి
 వేగ కిష్కింధకు విజయుడై వెడలి
 ఆనవాలుగ తన కవనిజ యిడిన
 చూడామణి నొసంగి క్షోణిజ వార్త
 శ్రీరామునకుఁ జెప్పె ప్రీతిదలిర్ప
 హనుమని యుపకృతి కాత్మలోన నలరి
 కౌగిటఁ బూని యా కపివద్య నెలమి
 గౌరవ మ్మొసఁగెను శ్రీరామ విభుఁడు.

రావణుని దుర్మార్గము

ఒకకోతి తనముందె యొనరించె నింత
 శ్రీరాముఁ డింకెంత చేయునో యనుచు
 జడియుచు బాధింపఁదొడగె రావణుడు
 అనుదిన మ్మృలుకతో నవనిజం జూచి
 రామలక్ష్మణు లిదె రణమున నేడు
 మడిసిరంచును జూపె మాయబొమ్మలను
 తనకున్న శాపమున్ తలచి చిత్తమున
 దరిజేర బోవడా ధరణిజ నంతె.
 పరివారయుతుడయి వైభవమ్మొసఁగ
 అనురేంద్రుఁ డొక్కనాఁ డవనిజం జూచి
 కత్తినిర్ముళిపించి కటువుగా పలికి
 తనఘాట నెల్లలోన వినకున్న యెడల

పరిమార్చి గ్రద్దల కెఱవేతు ననుచు
 పలురీతులను పల్కి భయపెట్టి యేగె.
 వినక రావణుమాట పెడమొగ మ్మగుచు
 రాముని స్మరణమొ రాత్రింబవళ్ళు
 సేయుచుండెను సీత చిత్తమ్మునందు
 జానకీంగాంచి త్రిజటయను నామె
 చింతింప క్తమ్మ నీ శ్రీరాముఁ డిటకు
 వచ్చి రావణుఁ బట్టి వధియించినట్లు
 కలగంటినని యామె కలతను బాపె.

రామరావణ సంగ్రామము

కపిరాజు సమకూర్చె కపిసేన నెల్ల
 కపిసేన తనవెంట కదలి యేతేర
 వార్ధిపై రాముఁడు వారధిఁ గట్టి
 పుణ్యుఁ డగస్త్యుండు బోధించి నట్లు
 ఆదిత్యు నర్చించి యతిభక్తి తోడ
 లంకపై దండెత్తె బింకమ్ము మెఱయ.
 నిరసించి రావణు దురితమ్ము లెల్ల
 ఆరావణునిచేత నవమాన మొంది
 యాతని సోదరుం డావిభీషణుఁడు
 శరణుఁబొందెను రామచంద్రునిఁ జేరి
 “ధరణి దుష్టులఁ జంపి ధర్మమ్ము నిలువ

అవని జనించిన హరి రామవిభుఁడు
 జగదేకవీరుడు సర్వవద్యుండు
 త్రిభువనపూజ్యుడు దేవుఁ డాతండు
 శరణని వచ్చిన శత్రువు నైన
 కరుణించి రక్షించు కరుణాళుఁ డతడు
 అనురేంద్ర నీకేల నతనితో పోరు
 రాముని సీతను రాముని కిచ్చి
 శరణొంది బ్రతుకు మీ జగతిని గాని
 సర్వనాశన మేల సలుపుదు వీవు
 అనియెందతో వేడిననుగూడ వినక
 తనకున్న వరములు తనకున్న బలము
 తలఁచి దర్పముతో తనరథమొక్కి
 కఱుపాత్ముఁడును క్రూరకర్మకుం డయిన
 రావణుం డనికేగె రామునిపైకి
 శుంభదృబుండగు శుంభకర్ణుండు
 ప్రతిలేని మాయావి సుతుఁ డింద్రజిత్తు
 దైత్యసేనలతోడ తనవెంటనడువ.
 వానరసేనపై దానవసేన
 తలపడె దారుణదర్పిగ్రు లగుచు.
 తరుశైలములనెల్ల తరలించి తెచ్చి
 గుప్పించి రసురుల గుంపుపై కవులు
 దారుణ మారణస్త్రములతోడ

అగ్నులే కురిపించి రసరులు చేగి
 రామచంద్రుం డటు రావణుఁ డిచట
 రామరావణ ఘోరరణమహానృటుల
 కలఁగె నంభోనిధుల్ కంపించె ధరణి
 దానవుల్ మడిసిరి వానఁజల్ పడిరి
 పీనుఁగుపెంటలు వినువీధి నంజె.
 కాలరుద్రనివోలె గవిసి లక్ష్మణుఁడు
 హతమార్పుచుండగా నసురసేనలను
 ప్రబలమా శక్తిని పంపి రావణుఁడు
 క్షితిపై న మూర్ఛిలఁ జేసె లక్ష్మణుని
 ఆంజనేయుఁ డేగి సంజీవి దెచ్చి
 బ్రతికించె లక్ష్మణున్ ప్రమద మ్మొసంగ.
 తెలివొంది లక్ష్మణుం డలుకతో నెగసి
 దనుజపై న్యమ్ముల ధ్వంసమ్ము జేసి
 ఇంద్రజిత్తునిబట్టి పృథివినఁ గూల్చె
 అంగద సుగ్రీవ హనుమదాదులును
 హతమార్చి రేపున నసురవీరులను
 అమరేంద్రుఁ డంపిన అరదమ్మునెక్కి
 దిశ లావరించిన తేజమ్ముతోడ
 ఘోర కాద్యుక వీర నారాయణుండు
 రామచంద్రు డేగె రణరంగమునకు
 తన వరమ్ములశక్తి తన తపోబలము

తోడుగా దనుజుండు దోర్దర్ప మలర
 బాణాన్నితోనింపె భూనభోంతరము.
 దితిజేంద్రునస్త్రముల్ తెగనేసి యెగసి
 రావణుశిరములు రాముండు సరకె
 తెగిపడు శిరములు తిరిగిరావణుని
 కంఠమ్ముఁజేరుట గాంచి రాఘవుఁడు
 మహినిరావణుఁ డీల్గు మర్మము నెఱిగి
 మారణాస్త్రమ్మొండు మంత్రించి వదలె.
 కుపిత రాఘవ ఘన క్రూర బాణాన్ని
 కసువులు వీడుచు నవనిపైఁ ద్రెల్చి
 కూలిరి రావణ కుంభకర్ణులును.
 లోకకంటకుఁ డైన రాకాసిత్రేకు
 భూమిఁ గూలినయంత రామబాణమున
 హర్షమందిరి ప్రజ లమరులు మునులు
 పుడమిపైఁ గురిసెను పూవుల వాన
 దివిపైన మ్రోగెను దేవదుందుభులు
 దైత్యవర్గము లెల్ల తనరి హృంప
 అభిషిక్తు నొనరించె నావిభీషణుని
 రాజుగా లంకకు రాఘవేంద్రుండు.

రామునివిజయమ్ము రావణమృతియు
 హనుమవిభీషణు లరిగి వచ్చించి.

దనుజాంగన లొనర్ప తగిన సేవలను
 శుభ్రభూషణవస్త్ర శోభితయైన
 సీతను దెచ్చిరి శ్రీరాము కడకు
 శ్రీరామునకు మ్రొక్కి సీత నిల్వంగ
 “పరవాసమందున్న పడతి జానకిని
 గ్రహించుటెట్లు”లని రాముఁ డనంగ
 వెఱగంది రాపల్కు వినిన వారెల్ల.
 తనశీలసంపద ధరణికిఁ దెలుప
 అగ్నియందునఁ దూకె నవనిజసీత
 అగ్నిప్రత్యక్షమై యందటి యెదుట
 చాటెను జానకి సౌశీల్యమహిమ
 సీత సౌశీల్యమ్ము క్షితిన్లెల్ల రకును
 తెలిసినందుల కెద నలరి రాఘవుఁడు
 సీతను దరిజేర్చె చెలువ మింపార.
 ధరణిపై రాక్షసుడుతమ్ము లణగె
 జానకీరాముల సంయోగ మెనసి
 ఆనందమున పొంగి రచటి వారెల్ల
 బ్రహ్మాదు లరుదెంచి రాముని కెఱిగి
 వినుతించి రాతని ఘనకార్యములను
 రణమున మృతిఁగొన్న వనచరవరుల
 వాసవుఁ డరుదెంచి బ్రతికించె మృతల,

శ్రీరాముని పట్టాభిషేకము

స్నేహితల్ వెంటరా శ్రీరాముఁ డంత
భూమిజన్ దోడ్కొని పుష్పక మెక్కి
చేరె నయోధ్యకు చెలువు మీఱంగ
భరతశత్రుఘ్నులున్ పురజనులెల్ల
రాముని రాకకు ప్రమదమ్ము నంది
స్వాగత మ్మొసంగిరి వైభవమ్మొసంగ
ఉల్లాసమందిరి తల్లులు ముగురు.

పౌరులు మంత్రులు పరివారములును
సామంతనృపతులు చనుదెంచి కొలువ
గురువులు మురులును కూర్చి దీవించి
వేదశాస్త్రాచిత విధివిధానముగ

కోసలరాజ్య సింహాసనాధీశుఁ
జేసిరి వేడ్కతో శ్రీరామవిభుని

తనకృతజ్ఞతఁ దెల్పి తగు కాన్కలిచ్చి
బంధులన్ మిత్రులఁ బంపె రాఘవుఁడు
హనుమంతుఁడును తమ్ము లతిశక్తితోడ
సేవింప ధాత్రిని శ్రీరాముఁ జేరె
పదొకండువేలేండ్లు ప్రాభవ మ్మలర
సర్వవర్ణ మ్ములు సంయమివరులు
సహజధర్మ మ్ముల సకలసంపదల

పొంది సుఖించి లేపొచ్చెముల్ లేక
జగతినెల్లడ వెల్లె శాంతిసౌఖ్యములు.

కుశలవుల జననము

శంక యింతయు లేక స్వాంతమ్మునందు
పరవాసమందున్న భార్యను మరల
చేకొనివచ్చెను శ్రీరాముఁ డనుచు
పొరుఁడొక్కఁ డెవఁడొ పలికినమాట
చెవినిబడ్డంతనె శ్రీరామమూర్తి
ఆ యపనిందల కాత్మలో కలఁగి
అవనిజ గర్భిణియని యైన సుంత
తలపక జానకిన్ త్యజియించె వనుల.
కానలోఁ బడియేడ్చు జానకిం గాంచి
వాల్మీకిమునిరాజు వాత్సల్య మెసఁగ
తన యాశ్రమమునకు గొనిపోయి యచట
మునిపల్లెలకుఁ జెప్పి యనుకూలరీతి
సమకూర్చె నీతకు సకలసేవలను
శ్రీరామునే నిల్పి నీతచిత్తమున
ప్రత్యహారహమును భక్తితోఁ గొలిచి
దినములు గడపె నామునివాటియందె.
సులువుగా నొకనాటి సుముహూర్తమందు

కనియెను జానకి కవల లిద్దరిని
 కుశలతో దీవించి కుశలపు లనుచు
 వారికి పేర్లిడె వాల్మీకిమాని.
 కంటికి తెప్పగఁ గాచి జానకియు
 పెంచుచుండెను తనబిడ్డలిద్దరిని.
 రమణీయమూర్తులు రాజలక్షణులు
 లవకుశుల్ రాజిత లలితసద్గుణులు
 విలువిద్యతోఁబాటు విద్య లన్నిఁటిని
 పడసిరి శ్రద్ధతో వాల్మీకి వద్ద.
 జానకీరాముల సచ్చరిత్రమ్ము
 రామాయణమ్ముగా రమణీయఫణితి
 వ్రాసి వాల్మీకి యాబాలురచేత
 గానమ్ముఁ జేయించె కర్ణపేయముగ.

భూదేవి జానకిని కొనిపోవుట

సీతావియోగమ్ము శ్రీరామపతికి
 భరియింపగాలేని పరితాప మయ్యె
 ముఖ్యబంధుల బిల్చి మునుల రావించి
 అవనిశ్రేయమునకై యశ్వమేధమును
 చేయ సంకల్పించె శ్రీరామవిభుడు
 తనవెంట కుశలపుల్ జనకజ రాగ
 వాల్మీకితపసియు వచ్చె సచ్చటికి

ఆ నాడయోధ్యయం దన్నిచోటులను
 రామునిచరితమ్ము రమ్యకంఠముల
 లవకుశల్ పాడి రాలాలిత్యమునకు
 బాలురపాటను బాలు రిద్దటిని
 పొగడిరి ముదమంది పురజను లెల్ల
 వార లాక్రతువాటి చేరినంతటనె
 వాల్మీకి రామునివద్దకు వచ్చి
 “శ్రీరామ! నీవిల నారాయణుడవు
 భూజను లెల్లరు పూజింపఁ దగిన
 సాధ్వీ యాజ్ఞానకి సద్గుణుల్ సుతులు
 సందియమై డబాసి స్వాంతమ్మునందు
 శ్రీరామ వీరిని చేకొను” మనియె
 శ్రీరాముఁ డంత నాఘుషిచంద్రుఁ జూచి
 తనవర్తనము గూర్చి జనకజ మరల
 శపథమ్ము చేయుట చాల మేలనగ
 విభ్రాంతి నొందిరి వినినవాఁడెల్ల.
 నికలాత్మయై పతి వింతమాటలకు
 జనియించుటాదిగా సౌఖ్యమ్ము లేక
 వనములపాలైన జనకజ సీత
 సుతులిద్దటిని జూపి పతి కప్పగించి
 జనుల సంభావించి మునులకు మ్రొక్కి
 శ్రీరామునకు మ్రొక్కి చిత్త మర్పించి

“శ్రీరామునే నేను చిత్తమ్మునందు
 దైవమ్ముగా నెంచి భావించునేని
 ఏపాప మెఱుంగని యల్లాలి నేని
 నన్ను జేకొనిపోవె నాతల్లి!” యనగ
 పుడమిబ్రద్దలుజేసి భూదేవి వచ్చి
 సీతనలంకృతన్ జేయించి వేగ
 సింహాసనమ్మున సీతనుబెట్టి
 పాలుపారఁ గొనిపోయె భూగర్భమునకు
 అద్భుతాశ్చర్యమ్ము లావహిల్లంగ
 తమలెల్లి తమరాణి తమదైవమూర్తి
 సీతలేదని జనుల్ చింతించినారు
 బంధువుల్ దుఃఖించి వగచిరి మిగుల.
 ఎవరికై యత్నమ్ము నింతగాఁ జేసి
 దుష్టరాక్షసులను దునుమాడినాడొ
 తనబహిఃప్రాణమ్ము తనభార్య సీత
 పుడమిగర్భమునఁ బడి లీనమయ్యె
 భార్యకై రాముఁడు వగచి దుఃఖించె
 ఆగ్రహమ్ముగమాటి యాదుఃఖ మెల్ల
 తనసీత నారీతి గొనిపోయి నట్టి
 వసుధాతలమ్మును భస్మమ్ము సేయ
 ఘోరకార్ముకమెత్తె శ్రీరామమూర్తి.
 బ్రహ్మాదిదేవతల్ పరువున వచ్చి

“అగుమయ్యారామ! అవనినేయకుము
 ఉర్వి నాశనమగు నొకసీతకొఱకు
 సకల లోకాధారశక్తివి నీవు
 నారాయణుడ వీవు శ్రీరామచంద్ర!
 కారణజన్మ యాధారుణీజాత
 మీవల్లనే కాదె మేదిని మీద
 దైతేయు లణగిరి ధర్మమ్ము నిలిచె.
 భూమికి శాశ్వతక్షేమరాజ్యముగ
 ఆదర్శనృపతివై యవని నేలితివి
 త్యాగమ్ము నీతియు ధర్మవర్తనము
 సౌజన్య మకలంక శౌర్యసంపదయు
 తనరి వర్ధిలిన ధర్మదేవతగ
 మానవధర్మమ్ము మహిని నిల్పితివి
 నీసద్గుణమ్ములు నీమహత్త్వమ్ము
 వర్ణింప నెవరికిన్ వలను కాదిలను
 నీపేరు నీకీర్తి నీచరిత్రమ్ము
 ఆచంద్రతారార్క మవనిపై నిలుచు.
 సీత యెచ్చటికేగె సీత నీయందె
 చేరియున్నది రామ! శ్రీలక్ష్మీయగుచు
 శాంతింపుమిక రామ! జగమెల్ల నిలువ
 సర్వజగన్నాథ సర్వేశ” యనుచు
 బ్రహ్మాదు లేగిరి ప్రస్తుతుల్ సలిపి.

రాముఁడు శాంతించె బ్రహ్మమాటలకు
 పరమప్రశాంతమై వరలెను ధరణి
 ఒకవిరాగము రామునుల్ల మ్ము నందు
 కడుబలీయమ్మయి పొడసూపెనంత
 మున్నెగతించెను కన్నతండ్రెయును
 ధరణిజ యేగెను తల్లులున్ చనిరి
 తనకేమి మిగిలెను ధాత్రిపై నింక
 తనపని ముగిసిన దనుచు యోచించి
 శ్రీరాముఁ డెద పూర్ణవై రాగ్య మందె.

శ్రీరాముడు వైకుంఠమున కేగుట

పరమేష్ఠి యొసఁగిన వార్తఁ గైకొనుచు
 యముఁ డంతలో నొకయతివలె వచ్చి
 “నీకయి శ్రీరామ ! వైకుంఠమందు
 వేచియున్నా రిక విచ్చేయు మనుచు
 కడురహస్యముగ నుడివి తా వెడలె
 కోసలావని పంచి కొడుకుల కిచ్చి
 తమ్ములనుతులకు తగురాజ్య మిచ్చి
 బంధుమిత్రుల నెల్ల పరివారములను
 పిలిచి సంభావించి పలికిశుభమ్ము
 దానధర్మము లిచ్చి మానితరీతి
 కూర్మితో దీవింప గురువులు మునులు

చేరినప్రజలెల్ల జేజేలు పలుక
 నారాయణాకృతి శ్రీరామమూర్తి
 విజయమ్ము ధర్మమ్ము వెనువెంట నడువ
 తనదివ్యతేజమ్ము దశదిశల్ నిండ
 బయలు వెడలి మహాప్రస్థానమునకు
 సరయూజలమ్ములం దరిగి ధ్యానమున
 తనదివ్యరూపమ్ము తలచినయంత
 శ్రీవిష్ణురూపమ్ము చెలగిదీపించె
 కడురయమ్మునవచ్చె గరుడవాహనము
 బ్రహ్మయు శివుడును వాసవుఁ డాది
 అమరులెల్లరు వచ్చి అతిభక్తితోడ

గరుడవాహన మెక్కి కమనీయగతిని
 చేరె వైకుంఠమ్ము శ్రీరామమూర్తి
 భాగవతోత్తముల్ పరమవైష్ణవులు
 వైభవమ్మున వచ్చి స్వాగత మ్మీయ.
 అంతకుమున్నె యనంతునిఁ గలసె
 లలితసద్గుణరాశి లక్ష్మణస్వామి.
 భరతశత్రుఘ్నులు సరయువుఁ జేరి
 అచ్యుతతేజమం దైక్యమై చనిరి.
 విడలేక రాముని వెనువెంట నడచి
 నాహినిం బడి చాల బంధుమిత్రులును

ధన్యులయిరి ముక్తిధామమ్ముఁ జేరి.
 ఏదేవతాంశయం దిల బుట్టినారొ
 ఆదేవతలయందె యొక్కమై చనిరి
 వరుస సుగ్రీవాది వానరవరులు
 రామావతారమ్ము భూమిపై ముగిసె
 హరియవతార మీయవని రాఘవుఁడు
 పదునాల్గువేలేండ్లు వసుధఁ బాలించె.
 మనుజుల కాదర్శమానవుం డతఁడు
 నృపతుల కాదత్మనృపతి యతఁడు
 ధర్మమ్ము వర్ధిలె దౌష్ట్యమ్ము లడఁగె
 శాంతిసౌఖ్యమ్ములు జనులకుఁ గలిగె.
 తేమరాజ్యమ్మైన రామరాజ్యమును
 మఱవగ జూరు ధరణి నెన్నటికి.

రామునిసుతులన్న ప్రఖ్యాతి బడసి
 లవకుశుల్ జేసిరి యవనిపాలనము
 సకలసంపదలతో జనులు వర్ధిల
 శాశ్వత సత్కీర్తి సమ్మాన్య మగుచు
 రాముని వంశమ్ము భూమిపై నిలిచె.
 రామునిచరితమ్ము భూమినెల్లరకు
 సకలకల్యాణైక సంపత్కరమ్ము
 భవబంధహరణమ్ము పరమపూజ్యమ్ము.

శ్రీ మహాభాగవతము

దశమ స్కంధము

శ్రీకృష్ణావతారము

బ్రహ్మదేవునితో భూదేవి మొఱ

కృతయుగము గతించె త్రేతయుఁ గడచె
ధరణిపై నడుగిడె ద్వాపరయుగము.
దైత్యోద్ధతు లెసంగె ధాత్రిపై మరల
పాపవర్తనములు ప్రబలమ్ము లయ్యె
భరియింపజాల కీపాపభారమ్ము
దేవతల్ వెంటరా గోవురూపమున
బ్రహ్మవద్దకు నేగి వసుధామతల్లి
మొఱలిడె నీపాపభరమును బాప.

పరమేష్ఠి కరుణతో వారిని జూచి
“వీడు డీభయమును వెడలుదు మీరు
యాదవవంశమం దవనిపై నింక
వసుధాభరము బాప వసుదేవునకును
శ్రీహరి జనియించు శ్రీకృష్ణుఁ డగుచు
ఆదిశేషుఁడు బుట్టు నతని కగ్రజుఁడు

బాహువిక్రమశాలి బలరాముఁ డనఁగ
 హరిపూజకొఱకయి యదుకులమందు
 జనియింతు రప్పరల్ సకలదేవతలు
 పుట్టును మాయయు భూమితలాన
 శ్రీకృష్ణ లీలా విశేషమ్ము లెల్ల
 అద్భుతావహములై యలరును ధరణి
 ఆదేవు మహిమచే నవనిపై నింక
 దైత్యోద్ధతు లడగి దౌష్ట్యమ్ము వెడలి
 శాంతిసౌఖ్యమ్ములు జగతిపై నిలుచు"
 ననిచెప్పి వారల ననిపె నాబ్రహ్మ.

దేవకీ వసుదేవుల కారాగృహవాసము
 యదుకులసంజాతుఁ డమలవర్తనుఁడు
 మధురవాసమ్ముగా మహనీయరీతి
 ధారుణిఁ బాలించు శూరసేనునికి
 వసుదేవుఁ డుదయించె భవ్యసద్గుణుఁడు.
 ఉగ్రసేనుని సుతుఁ డుగ్రవర్తనుఁడు
 కంసుఁడు దుష్టుఁడున్ కఠివాత్ముఁడగుచు
 మధురాపురిని గెల్చి మహినేలుచుండె.
 కంసునిచెల్లెలు కమనీయగాత్రి
 దేవకీ వసుదేవు దేవేరి యయ్యె.
 బిశనాఢు మధురకు నుల్లాస మొదవ

మఱిదిని చెల్లెలిన్ అరదమ్ము మీద
 కంసుండు కొనిపోవు కాలమ్మునందు
 వినవచ్చె నొకవాణి వినువీధినుండి
 “కంసుడా! దేవకిగర్భానఁ బుట్టు
 అష్టమసుతుఁడు నిన్ హతమార్చు” ననుచు
 కంసుఁ డామాటకు కడు వెఱగంది
 కత్తి చేబూని యాకాంత దేవకిని
 చంపనుంకింప నాక్షణమందె నచట
 వసుదేవుఁ డడ్డమైవచ్చి కంసునికి
 “భయమేల కంస ! యీవాక్యాల కిట్లు
 నిజమానె ధరణి నీ నినదమ్ము తెల్ల?
 చిన్నారి యీతన్ని చెల్లెలు నీకు
 చీరలు మాడలు కోరిన విచ్చి
 యాదరింతురుగాని యభిమానముంచి
 చానల నెందైన చంపుదు రయ్య ?
 భయమేని నీకు నావచనమ్ము వినుము
 దేవకి శిశువులన్ తెచ్చి నీకడకు
 ఇచ్చెద నీచేతి కేమిచేసినను
 కరుణించి విడువు మీతరుణి ననంగ
 కంసుఁ డింటికి బోయి కారవాసమున
 బంధించి దేవకిన్ వసుదేవుతోడ
 కఠినులౌ భృత్యులఁ గావుంచె నచట

వరుసగా నార్గురు పసిఁసుంగులను
 పుట్టినక్షణమె యాపొలఁతిదేవకికి
 కఠినాత్ముడై చంపె కంసుండు వచ్చి
 తల్లిదండ్రులమదుల్ తల్లడిల్లంగ.
 ఇంతికి పొడనూప నేడవచూలు
 వెడలించి శిశువును వ్రేపల్లెయందు
 వసుదేవుని మొదటిభార్యయై యన్న
 రోహిణిగర్భాన రూఢిగానుంచి
 యోగమాయయు చనె నుడువీధికెగసి.
 అబిడ్డయే భువి నసమానశౌర్య
 బాహుబలాఘ్యుడు బలరాముఁ డయ్యె
 ఏడవశిశువును చూడంగ లేక
 దేవకిగర్భమ్ము దిగెనంచుఁ దలఁచి
 కావలివాండ్రెల్ల గమనించుచుండి
 రప్తమశిశువున కాసక్తి తోడ.

శ్రీకృష్ణ జననము

ధరణీతలమ్మున తరుణి దేవకికి
 హరియుద్భవమ్మందు తరుణమ్ము వచ్చె
 జగతియందత్యంత సంతోష మొదవ
 పంచభూతమ్ములు భాసిల్లఁ దొడఁగె
 కారతిమంతమ్మైన గగనమ్మునందు

శోభిల్లె గ్రహరాజి శుభవీక్షణముల
 శ్రావణ బహుళాష్టమి వియ్యవల
 రోహిణీతారయు రుచిరమై వెలిగె.
 ఆనాటి నడి రేయి హరియదయించె
 కన్నులవెలుగుగా కన్నవారికిని
 నాల్గుచేతులవెల్పు సగుమోముతాల్పు
 మేలిపట్టులవాడు నీలవర్ణుడు
 శంఖచక్రగదాబ్జ సంయుతుడతడు
 విష్ణువే జనియించె బిడ్డడై యనుచు
 పొగడిముద్దాడి రాపుణ్యదంపతులు
 బాలుని దేవకీ వసుదేవు లరసి
 తనతల్లియుం దండ్రుడి కనుచుండగానె
 మఱపించి వారిని చూచులో ముంచి
 దివ్యరూపము వీడి దేవకి యొడిని
 అనుగుబిడ్డండయి యలరె నాశిశువు
 అనతి దూరమ్మున నాక్షణమందె
 గోపకుల్ నివసించు ప్రేపల్లె యందు
 సుందరాంగి యశోద నందునిభార్య
 కుదయించె నుర్విపై యోగమాయయును.

ధారుణి గంభీరతంద్రతన్ మునిగె
 ఘననిద్రమునిగిరి కావలివాత్మడు

తాళముల్ విడివడె తలుపులు విడెను
 భగవదనుజ్జగా వసుదేవుఁ డెఱిగి
 శిశువును పై కెత్తి శిరమునఁ దాల్చి
 దయతోడ యమునయు దారినియంగ
 వేగమ్ముగా దాటి ప్రేపల్లె కరిగి
 ఒడలెఱుంగకయున్న యవిద యశోద
 ప్రక్కలో బాలుని చక్కగా నుంచి
 యోగమాయను దెచ్చి యొసగె దేవకికి.
 తలుపులు బిగిసెను తాళముల్ పడియె
 యెలుగెత్తి కెప్పున నేడ్చె నాశిశువు.
 గట్టిగా నఱచిరి కావలివాండ్లు
 కనియె నష్టమసుతున్ కాంత యటంచు.
 క్షణములోనచటికి కంసుండువచ్చి
 బలిమి నాశిశువును బయటకు లాగి
 ఖడ్గమ్ము పై కెత్తి ఖండింపఁ బోవ
 చోద్యమై కంసుండు చూచుచుండగనె
 కదలి యాకంసుని కరములందుండి
 బిడ్డతనంతట వినువీధి కెగసి
 “కలుషాత్మ కంస ! నిన్కడతేర్చు శిశువు
 పెరుగుచునుండెను వేఱుగా” ననుచు
 అభ్రవీధి నదృశ్యమయ్యె సాక్షణమె.
 కంసుని కొడలెల్ల గడగడ వణకె

మరణమే తనవోట తఱుముచున్నట్లు
కారాగృహమున కంసుఁడు వేగ
దేవకీన్ భర్తతో తిరిగి బాధించి
మంత్రులన్ బిలిపించి మంతనంబుండి
తనచేతిశిశు వట్లు వినుపీధి కెగసి
పలికినమాటలు వచియించి వగచి
అంతకంతకు రోష మతిశయింపంగ
తనకురాగల మృతిం దప్పింప నెంచి
శిశువు లెందున్నను దిశలందు వెదకి
చంపుడంచును తీవ్రశాసన మ్మిచ్చె.

శ్రీకృష్ణుని బాల్యకీర్తలు

మన యశోదకు చిన్నమగవాడు పుట్టె
కడుమఁద్దుబిడ్డఁడు కట్టివారి డనుచు
గోపిక లెల్లరు వేప్పలైయుందు
నొసరించి రింపుగా నుత్సవమ్ములను.
తనసుతన్ రోహిణితనయునిఁ గూడ
బలరామకృష్ణుల పరమాదరమున
సంతక్షణ మొసర్చి సకలవిధాల
పెంచుచుండె యశోద ప్రేమ పెంపార.

పూతన వధ

కంసుపంపున నొక గడ్డురాకాసి
పూతన సొగసైన పొలతిగా వచ్చి

తొట్టెలోనున్నట్టి చిట్టిపాపండు
 కృష్ణుని పై కెత్తి ప్రేమ నటించి
 విసపుచన్నిచ్చి యానినుఁగును చంప
 యత్నించునంతలో నాకృష్ణుఁ డెఱిగి
 మూపునపూతన మోయగాలేని
 బరువయి యామెను పడగొట్టి తొమ్ము
 బడబడ బాదుచు ప్రాణముల్ తీసె.
 తననిజరూపమున్ దాల్చి ధారుణిని
 తాటిచెట్టంతటి తనువుతో కూలి
 పడియున్న పూతనన్ పొరులు చూచి
 పోయె నాపద చాలు పుణ్య మటంచు
 దృష్టినితీసి రాకృష్ణున కపుడు.

గోపికలెల్లరు కూర్చిమై వచ్చి
 మురిపెమ్ము జూపించి ముద్దులాడంగ
 నడకల నేరిచి నవ్వుల నేర్చి
 పలుకుల నేరిచి పాటల నేర్చి
 ఆటల నేరిచి అల్లరి నేర్చి
 దినదిన మొకకొత్త తేజముతోడ
 పెరుగుచు కృష్ణుఁడు పెద్దవాడయ్యె
 కృష్ణుఁ డేగని యిల్లు వ్రేపల్లె లేదు
 శ్రీకృష్ణునల్లరి చెయిడమ్ము లరసి
 ముధమున వ్రేపల్లె మురిసిపోయినది.

అంతకంతకు కృష్ణు నల్లరిపనులు
 వ్రేపల్లెవారికి విసువు పుట్టించె
 వత్సమ్ములను విప్పి పాలను త్రావు
 పగులగొట్టును వచ్చి పాలకుండలను
 వెన్నలు దొంగిలి పిల్లల కిచ్చి
 వానరమ్ముల కిడి తానింత దినుచు
 తల్లిని బిడ్డకు తంపులు వెట్టు
 కోడలి కత్తకుఁ గూర్చు కయ్యములు.
 మగ డావలకు నేగ మగువల ప్రక్క
 చేరి పరుండును చెలిమి చేయుచును;
 లీలగా కేళిగా బాలకృష్ణునకు
 ఆనందమయ్యె నీయల్లరియెల్ల
 భయపెట్టిచూచిన బయట కంపినను
 ఆపడు కృష్ణుఁ డాయల్లరిపనులు
 వ్రేపల్లె గోపికల్ విసువెత్తి తుదకు
 కినుకతో నందుని గృహమున కేగి
 "ఓయమ్మ మాయమ్మ ఓయశోదమ్మ
 మేమింక పడలేము మీబిడ్డ పనులు
 చెప్పునట్టివి కావు చెప్పగా లేము
 గట్టిగా కృష్ణుని కట్టడిబెట్టి
 బుద్ధిచెప్పవ యేని పోయెదమమ్మ

మోయూర్తికైన మేమెల్లర "మనగ
 "ఎఱుగెడు మాయలు చిఱుతవాడితఁడు
 ఎవరేమిచేసిరో యీతఁడు కాదు
 నేరముల్ నుడివెద రూరకే మీరు
 మాబిడ్డననకుఁడు మంచివాఁడ"నుచు
 బ్రతిమాలి వారిని పంపి యశోద
 చిన్నికృష్ణుని లేతచిబుకముల్ బుడికె.

మ ద్ది చె ట్లు

తనకు పాలిచ్చుచు తల్లి యశోద
 పనిమీద పోవగా బయట కొకింత
 పాలకుండల నెల్ల బ్రద్దలు గొట్టి
 వెన్నముద్దలు కోతిపిల్లల కిడుచు
 నిలైల శ్రీకృష్ణు డల్లరి చేయ
 తల్లిచూచి యిదేల తనయ ! నీకనుచు
 పట్టబోవ నతఁడు పరువులు బెట్టె
 అడుగులు తడబడ నడుము వడంక
 జారెడు సిగపూలు జుజుల రాల
 ఆతని వెనుకనే యరిగి యశోద
 మూనులు పట్టగా లేని మాధవుని
 చిన్నారికృష్ణు నావెన్నలదొంగ
 నెట్టెట్రో పట్టి కట్టె రోలునకు

ఊరిలోపోరై న తీరునటంచు
 తల్లిలోనికిఁ బోవ నల్లన లేచి
 లీలగాఁ గృష్ణుండు రోలు నీడ్చుచును
 బయటకుఁ గొవిపోయి వాకిట నున్న
 మద్దిచెట్లకు దాపి మధ్యగా లాగ
 ఘెళ్ళునవిటిగి యావృక్షముల్ రెండు
 ఊరుము లురిమినట్టు లుర్విపైఁగూలె.
 ఇరువురు యక్షు లాశరువులందుండి
 వచ్చిఁ మొక్కులుపెట్టి బాలకృష్ణునకు
 శాపవిముక్తులై చని రింతలోనె
 ఆశబ్ద మాలించి యంద రేతెంచి
 చాలు లేవమ్మ యీరోలుగట్టుదురే
 పెడ లేదు నయ మిది బాలుపై ననుచు
 దృష్టినిదీయించి కృష్ణ మూర్కొనిరి.

విశ్వ రూపము

బలరామకృష్ణు లాబాలురిద్దఱును
 పెరిగి యొక్కింతగా పెద్దవారైరి.
 ఇద్దఱు జంటగా నేగు చెల్లవుడు
 అరుడెంతు రింటికి నాటల నాడి
 బలరాముఁ డొకనాఁడు పరువున వచ్చి
 తల్లియశోధను త్వరగరాఁ బిలిచి

“ఎన్ని చెప్పినగూడ విన్నాడు కాదు
 మన్నఁ దిన్నాడమ్మ చిన్ని కృష్ణయ్య”
 యని చెప్పినంతలో “తినలే”దటంచు
 పరువున వెనుకనే వచ్చి కృష్ణుండు
 చూడుమటైనచో చూడు మటంచు
 తల్లికిఁజూపగా తననోరు తెఱచి
 పరమాద్భుతమ్మయి వెఱగందె నామె
 తాను గోగోపికల్ ధరణి సర్వమ్ము
 బ్రహ్మాండమెల్ల ఆబాలునినోట
 వెలయుచుండుట గని విభ్రాంతి నొంది
 “కలయొ యేమాయయో కాక యిదేమి
 బాలకుం డెంత యీబాలునినోట
 బ్రహ్మాండమంతయు పరమాద్భుతముగ
 వెలయుచుండె నితండు విష్ణువే యనుచు
 తలఁచి సన్నుతిఁజేయు తల్లియశోద
 యొడిలోన దూకెను బుడుతకృష్ణుండు
 ఏమియు తానెద నెరుగని యట్లు
 తనయునిముద్దాడి తల్లియశోద
 మరల నీసంసారమాయలో మునిగె.
 పరమబుష్మిండ్రులున్ భావింపలేని
 విష్ణుని మహానీయ విశ్వరూపమ్ము
 కనులపొడువుగాగ కాంచి యశోద

ధన్యురాలయ్యెను తల్లియై హరికి.

కృష్ణుడు మరల తానెప్పటియట్లు
బలరాముతో గోపబాబురతోడ
గోవత్సములతోడ గోవులతోడ
అడవులఁ దిరుగుచు నాటలాడుచును
నోరూరగా చల్లు లారగించుచును
వన నదీతీరాల వన్యశాద్వలుల
గిరిదరి కుహరాల కీడ్రించుచుండె.

కంసుఁడు రాక్షసుల సంఘట

ప్రేపల్లెఁజుందున బెరుగుచు నున్న
కృష్ణుని యద్భుతకృత్యమ్ము లెల్ల
ఆనోట నానోట నంతటఁ బ్రాకె
కంసుఁ డాలించి యాకథల నన్నిటిని
కృష్ణుఁడే తనపాలి మృత్యు వటంచు
బాలకృష్ణుని బట్టి పరిమార్చు తొకటె
తనకు శ్రేయముగాగ తలఁచి చిత్తమున
తనభృత్యులై యున్న దైత్యవర్గమును
తగురీతి బోధించి దారిఁ జెప్పి
పంపెను వరుసగా బాలుని పైకి.

శ్రీకృష్ణుఁ డెప్పటి రీతిగా వనుల
గోగోపకులతోడ కూడియుండంగ

అటనట డాగుచు సతిరహస్యముగ
 బాలకృష్ణుని బట్టి వధియించుకొఱకు
 వచ్చి రాదైత్యులు వారొక్క రొకరె.
 వచ్చినవారిని వచ్చిన తుణమె
 యేచి యుక్కడగించె కృష్ణుఁ డొక్కండె.
 భాసురలీలగా బలదర్ప మెసఁగ.
 బకరూపమున వచ్చె నొకబకాసురుడు
 ముక్కఁజేల్చుచు కృష్ణుఁ డుక్క ణగించె.
 ధేనువై యగుడెంచె ధేనుకాసురుఁడు
 గొంతుక నులిచెట్టి కుంభినిఁ గూల్చె
 శకటాకృతిని వచ్చె శకటాసురుండు
 కాలిఁతోఁ దన్ని ముక్కలుగాఁగఁ జేసె
 వృత్రుఁడు సుడిగాలి వీచుచు రాగ
 పిడికిట బంధించి పీనుంగుఁ జేసె.
 ఆ బలశక్తుల కద్భుత మ్మంది
 రాక్షసతతినుండి రక్షించె మమ్ము
 కృష్ణుడటంచును కీర్తనల్ సలిపి
 ప్రమద మందిరి గోసబాలకు లెల్ల.

నందాది గోపకులు బృందకరుగుట

దైత్యు లీరీతిగా దౌష్ట్యముల్ నెఱపి
 బాలకృష్ణుని పైకి వచ్చుచుండుటయు

తెలియనివగాయగా దీనికి తోడు
 ప్రేపల్లెలో కడువిపరీత మగుచు
 ఉత్పాతములు పుట్టుచుండుట చూచి
 నందుఁ డాదిగ పెద్ద లందఱుఁ గూడి
 గోవత్సములతోడ గోవులతోడ
 తమనివాసము లెల్ల తరలించి వేగ
 వెడలిరి బృందకు ప్రేపల్లె వీడి.
 బృందావన మ్మొకసుందరసీమ
 పచ్చికబయలులు పచ్చనిచెట్లు
 యమునా నదీతీర విమలోదకములు
 ఇసుకతినైలు నవ్యకుసుమకుంజములు
 మెల్ల మెల్ల నవీచు మృదుసమీరములు
 గో గోపకులకది కోటిస్కర్గాలు.

శ్రీకృష్ణుని మురళీగానము

మోహనమూర్తి యాముద్దుకృష్ణునకు
 కరములందుండును మురళి యెల్లపుడు
 గోగోపకులగూడి కోమల వనుల
 నాడుచు శ్రీకృష్ణుఁ డకీసుందరముగ
 కాలిపైఁ గాలూని లీలగా నిలచి
 వంశమ్ముపూరింప వనమెల్ల నిండి
 తీరునిపాటలు తేనెలు గుఱియు

ముద్దుకృష్ణునివంశి మ్రోగిన యంత
 గానమాధురు లందు లీనమైనట్లు
 గనుపించుచుండు నా కాననమ్మెల్ల
 పశువులు దరిజేరు పక్షులు వినును
 చల్లనిగాలులు మెల్లగా వీచు
 పూవులు వికసించి తావులఁ జిమ్ము
 తమ స్నేహితునిపాట తమియోడ వినుచు
 సరవశు లగుదురు బాలు రెల్లదను.

అఘాసుర వత్సానురులు

బలరామకృష్ణుల పయిని కంసునకు
 వగతీర కింకను పంపుచు నుండె
 దుష్టుల వారిని దునుమాడుకొఱకు
 వనములం దొకనాడు వటతరుచ్ఛాయ
 గోపకులొక్కెడ కూడియుండంగ
 అరుదెంచి చిలువయై యట కఘాసురుఁడు
 కబళించె నందఱిన్ కాయమ్ము పెంచి
 వారితోఁబాటుగ బాలకృష్ణుండు
 మ్రింగుడువోయి యామేటిపామునకు
 పాముశరీరము పట్టనియట్లు
 పెరిగి పర్వతమంత పెనుబాముఁ జీల్చి
 బయటకుఁ గొనివచ్చె బాలు రందరిని

వత్సమై యుకనాఁడు పత్ససురుండు
 గోవులందుఁ జేరి కొమ్ములఁ జిమ్మి
 చిందరవందర చేయుచునుండ
 ఆదుష్టచేష్టల నరసి వేవేగ
 రెండుకొమ్ములఁ బట్టి పృథివిపైఁ గొట్టి
 వధియించెఁ గృష్ణుండు వాని నచ్చటనె.

ప్ర లం బుఁ డు

గోపకుల్ జల్లుగాఁ గూడి వేడుకగ
 యమునయొడ్డునఁ జేరి యాడుచుండంగ
 అచ్చోటికి ప్రలంబుఁ డనెడు రాక్షసుఁడు
 బాలుఁడై యాటలో పాల్గొనవచ్చి
 బలరాము బుజముల పై నెక్కి పెద్ద
 బరువుగా నగుచును బాధించు చుండ
 బలరాముఁడును వాని వంచన నెఱిగి
 ఒకగ్రుద్దుతో వాని యుక్కడగించె.

బ్రహ్మ శ్రీకృష్ణుని శక్తి పరీక్షించుట

శ్రీకృష్ణు నద్భుతచేష్ట లాలించి
 కృష్ణునిశక్తి బరీక్షింపఁ గోరి
 ఆకస్మికముగ నబ్జభవుండు
 దరిని కృష్ణుఁడు లేని తరుణముఁ జూచి

గుప్తమ్ముగా దాచె గోగోపకులను
 వత్సముల్ గోవులు బాలకులెల్ల
 రింతలో వీరంద తేమయి రనుచు
 శ్రీకృష్ణుఁ డాత్మలోఁ జింతించి మిగుల
 తోచకేమియు మది యోచించి తుదకు
 ఇదియెల్ల చతురాస్యకృత్యమం చెటిఁగి,
 “వత్సమ్ములనుదాచి బాలురదాచి
 వంచింపఁ బనిలేదు బ్రహ్మ” కటంచు
 బ్రహ్మకు చక్కని పాఠమ్ము నేర్ప
 తక్షణమే మూత్ర తానెసర్వముగ
 బాలురు గోవులు వత్సమ్ములగుచు
 బహురూపములుదాల్చి బాలకృష్ణుండె
 ఎవరెట్లులుందురో యవని నారీతి
 అట్టులే తానుండి యన్ని వేళలను
 గడఁచెను వత్సరకాలమ్ము నంత
 దీనుడై బ్రహ్మయు దిగివచ్చి భువికి
 యెగ్గుఁ జేసితి నంచు కృష్ణుని వేడి
 వెడలెను గోగోపబృందమ్ము వీడి.

కా శీ య మ ర్ద న ము

అడవియం దొక్కనాఁ డాటలనాడి
 దాహమై గోపకుల్ దాపున నున్న

కాళియమడుపులోఁ గల నీకుఁద్రావి
యసువులు విడచి రావినపునీటికిని
కాళియుఁ డనియెడు ఘనసర్ప మొకఁటి
తనభార్యలనుగూడి దర్పమ్ము మీఱ
కాపురమ్ముండె నాకాసారమందు
తానెరాజుగ మదితలపోసికొనుచు;
కలుషమొనర్చు నాజలముల నాతఁ
డచటికి రాకుండ నన్యులెవ్వరును.

(శ్రీ)కృష్ణుఁ డిదియెల్ల చిత్తాననెఱిఁగి
బాలకు లందఱి బ్రతికించి మరల
కాళియనాగుని గర్వమడంప
నడుమును విగగట్టి మడుగులో దూకె
గుభిలుగుభిల్లున గుండముల్ తిరిగి
కొండయెత్తున లేచె కొలనిలో జలము.
మనుజుఁ డొక్కఁడు తనమడుగులోనికిని
దూకెను తనయాజ్ఞ లేకుండ ననుచు
కాళియసర్పము ఖస్సునఁజేచి
కృష్ణునిమొడబట్టి యొడ్చి లోపలకు
ఊరివా రెల్లరు చేరి యచ్చటకు
కృష్ణునిగానక నెల్లెడ వెదకి
కాటేసి క్రింగెను కాళియుఁ డనుచు

విలపింపసాగిరి కొలను తీరమున
 శ్రీకృష్ణు డంతట చేతులతోడ
 కాళియుపడగలు గట్టిగ బట్టి
 వేగమ్మె బయటకు వెలువడివచ్చి
 కాళియఫణి ఫణాజాలమ్ము మీద
 కేళీవినోదుడై లీలగా నిలచె
 చూచువా రెల్లరు చోద్యమందంగ.
 భీకరాకృతితోడ విషమలు గ్రక్కు
 గాళియుం గనుగొని కంపమ్ము నంది
 నందాదు లడలిరి డెందమ్ము లందు
 సర్భయుం డయి పాము నెత్తిపైనిలచి
 శ్రీకృష్ణుఁ డొక్కొంత నృత్యమ్ము సలిపి
 పడగలు చితుకంగ పడపడఁద్రొక్కె
 పటుశక్తి యుత వేగ పదతాడనముల
 బలమెల్ల నశియించి ప్రాభవమ్మెడలి
 యుక్కిరిబిక్కిరై యుగ్రసర్పమ్ము
 నెత్తుదుల్ గ్రక్కుచు నీటిలోఁ బడియె
 కాళియు భార్యలు కడుదీన లగుచు
 కృష్ణునిఁ బ్రార్థింప కృష్ణుఁ డాలించి
 "మడుగును విడనాడి కడలిలోపలకు
 పొలతులతోఁగూడి పొమ్ము నీ"వనుచు
 కరుణాంతరంగుడై కాళియున్ విడచె.

కా ర్చి చ్చు

క్రుచ్చురు మండగా గోసబాలకులు
 కానలో నొకనాఁడు కార్చిచ్చు రేగి
 చుట్లుముట్టగ వారు చూచిభీతిలి
 కృష్ణ కృష్ణాయని కెవ్వన నేడ్వ
 భయము లేదనివచ్చి బాలకృష్ణుఁడు
 ధైర్యమ్ముతో నేగి దావానలమ్ము
 నణచెను చూపరు లద్భుతమ్మంద.
 శ్రీకృష్ణ సాహసకృత్యమ్ము లరసి
 మమ్మురక్షింపగా మహి నున్నయట్టి
 కేవలదై వమీ కృష్ణుఁ డటంచు
 బృందావననివాసు లెల్లరు గూడ
 భావింపసాగిరి భక్తి మీఱంగ.

శ్రీకృష్ణుని పేణుగానము - గోపికలు

బృందావనమ్మున వెన్నెలరేల
 యమునాతటమ్మున కరిగి కృష్ణుండు
 మురళిమ్రోయింపగా ధరణి నెల్లెడల
 తీయమల్ విరియును తేనెలు గురియు
 నల్లనికృష్ణుండు నగుమోమువాఁడు
 లీల త్రిభంగిగా కాలూని నిలచి
 గానకళాపూర్ణ కమనీయవిభవ
 విలసితమూరి యె యలరారు వేళ

ఎంతమాధుర్య మాకృష్ణునిపాట
 ఎంతలావణ్య మా కృష్ణునిరూపు
 ఆరూపమందున్న ఆందమ్మే వేటు
 ఆపాటయందున్న తీపియే వేటు
 మృదులాధరమ్ముపై కదలి యుప్పొంగి
 సన్నచన్నగపాగి పడ్డను ధ్వనిని
 ప్రవహించు మోహన వంశీరవమ్ము
 యమునానదీ తరంగాలోల మగుచు
 మలయానిలమ్ముల మలంగి మలంగి
 ఎచటచూశ్రోగ్గునో యెచటికేగెడినొ
 ఏగుండె నెండునో యెందు పర్విడునొ
 ఆపాట వినినంత గోపికాంగనలు
 జారెడుసిగలతో జారుపయ్యెదల
 జలజలరాలెడు తలపూలతోడ
 సదమల సత్ప్రేమ హృదయలై వేగ
 పరువిడి వత్తు రాములీళివినోదు
 పాదాలచెంతనే పడియుండు కొఱకు.
 కోమలహృదయ లాగోపకాంతలకు
 అఖిలగుణాతీత మానందరాశి
 జానరస్థాన మా సవ్యవాణి
 కోటివీణలపైని కోటితీగలుగ
 మురళియై విశ్వమ్మై మ్రోగిన యటుల

కృష్ణుడే సర్వమై హృదయమ్ము లందు
లీనమైపోదు రాగానమ్ముగోన.

సకలచరాచర సంతతిన్ కదపి
కరఁగించు రమణీయ మి రళీరవమ్ము
శ్రీకృష్ణుపెదవుల చిందిన మధువు
ప్రేమ పొంగులువారు కృష్ణభావమ్ము
విశ్వదర్శన మది విశ్వగానమ్ము
విశ్వకల్యాణైక విమలజీవనము.
ఆది యంతము లేని యధ్యాత్మవిభవ
చింతనామృతపాన చిత్తులు వారు;
గానరసామృత జ్ఞానార వింద
విశ్వమోహన దివ్యవిగ్రహుం డతఁడు,
తద్రసాస్వాదన ధ్యానానుశక్తి
మరగి మత్తిల్లిన మధుపముల్ వారు
దీపితప్రేయసుల్ గోపికాంగనలు.

గోపికాపస్త్రాపహరణము

గోపిక లొకనాఁడు కోరిక మీఱి
మఱుజన్మమం దైన పరమాత్ము దయను
భర్తగా కృష్ణునే పడయుట కొఱకు
వ్రతము నల్పచు తమవస్త్రముల్ విడచి.
యమునానదిని స్నానమాడుచు గుండ

కృష్ణః డావస్త్రమ్ము లెల్లను దాచి
 మురళిమోయించు చేమెఱుగనియటల
 చెట్టుపై కూర్చుండి చిరునవ్వు చుండె.
 శ్రీకృష్ణ నల్లరి చెయిదమ్ము నరసి
 బయటకురా లేక పలుకంగ లేక
 సిగ్గున గోపికల్ శిరములు వాల్చి
 చేతులు గుండెలఁ జేర్చి మ్రొక్కుచును
 "తగదు నీకీపని తగదు శ్రీకృష్ణ
 మామానముం గాచి మమ్మురక్షించి
 మాచీర లి"మ్మని వాటిమటి వేడ,
 "వ్రతమునల్పెడు వేళ వాహినియందు
 నగ్నమ్ముగా మీకు స్నానమ్ము లేల
 బయటకు వచ్చి మీవస్త్రముల్ గొనుడు
 మీవాడనే" యని మేలమ్ము లాడి
 వసనముల్ క్రిందికి వినరె కృష్ణుండు
 ఆ గోపకాంతల యాత్మలం దపుడు
 కృష్ణుడే దైవమ్ము కృష్ణుడే వారు
 స్త్రీపుమాకృతుల కతితమై వెలుగు
 పరమాత్మచింతరా పరతంత్ర లగుచు
 మనసులు నిండిన మధురప్రేమమున
 తనువులు మఱచుచు ధరణినే మఱచి
 వస్త్రముల్ గొనుటకు బయటకు వచ్చి

గోపనితంబినుల్ కూర్మలింపార
ఎడ నెడ వెదకి రా కృష్ణునికొఱగు
బాలకృష్ణుఁడు లేడు పంశియు లేదు
కనుపింపఁ డెందును కనుచూపు మేఱు.

బ్రాహ్మణ స్త్రీ లు

యముగాతటమునందు యజ్ఞ మొకండు
విప్రు లొనర్చి రా విప్రులసతులు
నిర్మలప్రేమతో నిష్కామనియతి
శ్రీకృష్ణునే తమహృదయమ్ములందు
నిలుపుచు పూజలు సలుపు పెఱింగి
గోపబాలురఁగూడి కూర్మితో నటకు
శ్రీకృష్ణుఁ డేగి సంతృప్తితోఁ దనకు
వారలిచ్చిన యన్నపానముల్ గుడిచి
వారిభక్తికి మెచ్చి వారికెల్లరకు
సద్గతుల్ కలిగించె సత్కృపతోడ.

నందాదులను రక్షించుట

నందుండు యమునలో స్నానమ్ముచేయ
నరుగగా నొక్కనాఁ డాప్తులఁ గూడి
వరుణభృత్యుఁ డొకండు బలిమిమై బట్టి
బంధించె నందు నాఘాఘానియందు,

కృష్ణుఁ డీవృత్తాంత మెఱిఁగి వేగమ్మె
వినయుండై వరుణుని కనుగొని వేడి
నందుని విడిపించి బృందకు వచ్చె,

విద్యాధరుఁ డొకండు పెనుచిల్వ యగుచు
బాటలో నందునిఁ బట్టనుంకింప
వాని కా సర్పరూపమ్మునుఁ బాపి
నందుని విడిపించి బృందకుఁ బంపె.

వ రి ప్తా సు రు డు

శ్రీకృష్ణు నెట్టులె న చేరి వధింప
కంసునిపంపున కడువేగ వచ్చి
ఆబోతుగా నరిష్టాసురుం డొకఁడు
బృందావనమ్మున చిందులు ద్రొక్కి
సకలసంతోభమ్ము సలుపుచునుండ
వానికొమ్ములు బట్టి పడగొట్టి త్రొక్కి
పిడికిటిపొటుతో పొడిచి కృష్ణుండు
చంపె నాదైత్యుని సాహసమ్మెసఁగ.

శ ం ఖ చూ డు డు

గోపికల్ కొందఱు కూడియుండంగ
బీరమ్మున కుబేరభృత్యుఁ డొకండు
శంఖచూఢుడు గోపసతులనుబట్టి

కొనిపోవుచుండగా వెనుక నే యేగి
పటుశక్తితో బాహుబంధమ్ములందు
శంఖచూడుని బట్టి చావంగ మోది
వానివద్దగలట్టి మానితమణిని
కాన్కగాఁ గొనివచ్చి కడుబ్రీతితోడ
బలరామున కొసంగె బాలకృష్ణుండు.

గో వ ర్ధ న ము

వాసలు గురియించి పాడిపంటలను
ధరణికొసంగెడు దైవ మ్మటంచు
ఏటేట పూజల నిండ్రదేవునకు
గొల్లవారొనరింతు దుల్లాస మెసఁగ
అట్టులే నందాదు లాయేడుగూడ
యత్నింపగాఁ గృష్ణుఁ డాతంకపఱచి
ప్రకృతిసిద్ధమ్ము లీవర్షసంపదలు
దేవేంద్రుఘనత యిం దావంత లేదు
ప్రకృతిరూపమ్ము లె పరమదైవములు
మనప్రక్కనున్నట్టి మహితదైవమ్ము
గోవర్ధనాద్రిని కుతుక మింపార
అర్చింత మందఱు నరుదేరుఁ డనుచు
నట కేగి కృష్ణుఁ డాయద్రిపై నిలచె.
నందాదులేగి యా నగమున కెఱిగి

పూజ లర్పింప నాపురుహూతు మఱచి
 ఇంద్రుఁడు కోపించి యేడుదినాలు
 బృందను గురియించె పెనురాళ్ల వాన
 నిలుచుట కొకయింత స్థలమైన లేక
 ఆయూరి వారెల్ల రల్లాడుచుండ
 ఏడేండ్లబాలుఁడు కృష్ణుఁ డాగిరిని
 ఒకచేతితో నెత్తి యూరివారలను
 గోవత్సములతోడ గోవులతోడ
 రప్పించి గిరిక్రింద రక్షణ నొసఁగె.
 గర్వభంగ మ్మంది గడగడ వణకి
 కృష్ణుని కడకేగి కేల్కొడ్చి మ్రొక్కి
 వానలు మాన్పించి వాసవుఁ డరిగె
 కృష్ణునిమహిమను కీర్తించి రెలమి
 బృందావననివాసు లందఱుఁ జేరి.

రా స వీ ల లు

అది శరత్కాల మా మృదులకౌముదులు
 బృందావనికి క్రొత్తయందమ్ము తెచ్చె
 ఏమూలనుండియో కృష్ణునిమురళి
 మ్రోయుచున్నది విశ్వమోహనగీతి
 ఒక్కఁడే కృష్ణుండు, ఒక్కఁటే మురళి
 మురళీరవ మ్రేగి మూలమూలలకు

బృందావనమ్మునం దింటింటిలోన
కోటిగుండెలయందు కోటిరాగముల
వర్షించె నిర్మల ప్రణయామృతమ్ము.

ఒకప్రక్క వెన్నెల లుటి వెట్టుచుండ
మురళి పిల్చుచునుండె మఱియొకప్రక్క
పరవశమ్మున గొల్లపడుచు లెల్లరును
తమభర్తలను వీడి తనయుల వీడి
తమగృహమ్ములు వీడి తనువులు మఱచి
యెచటనుండెను కృష్ణుఁ డెచ్చట ననుచు
చీరజారి యొకరై సిగజారి యొకతై
తడబాటువడి పోకముడిజారి యొకతై
యమునానదీతీర విమలసీమలను
మురళి నూదుచునున్న మోహనమూర్తి
చిన్నారికృష్ణుని చేరి రందలును.
ఆనాఁడు కృష్ణునియందమే వేటు
ఆనాఁడు కృష్ణునిగానమే వేటు
విశ్వాత్మకుఁ డతండు విశ్వప్రియుండు
అండఱి యెదలయం దన్నికృష్ణులుగ
కనుపించె నప్పు డాకన్నయ్య యొకఁడే
కృష్ణుని కాగిలి కెత్తి ముద్దాడి
ఒకరొక్కరే వచ్చి యొయ్యార మొలుక

వారుగా కృష్ణుండు, వారె కృష్ణుండుగ
తమిమిఱ గోపికల్ తన్నయులైరి.

మురళీవిన్ోదుఁ డామోహనమూర్తి
సురుచిరాకారు డాశోభనమూర్తి
చల్లని నవ్వుల నల్లని వాఁడు
ఒక్కొక్క గోపిక కొకకృష్ణుఁ డగుచు
మధ్యగా వారికి మరల తానొకఁడై
వేటొక కృష్ణుఁడై వేణు వూదుచును
కరము కరమ్మునఁ గలిపి యందముగ
పద్మమ్మువలె గూడి వర్తులాకృతిని
రాసలీలలనల్ప భాసమానముగ
గోపకిశోరుఁ డా గోపకామినుల
జతగూడి దరిజేర్చి సరసమాడుచును
అది గానమా కాదు, అది లాస్యమేమొ
అది లాస్యమా కాదు అదిప్రేమ యేమొ.

గానలాస్యకళార్ద్ర కమనీయగతుల
విరిసె బృందావనిన్ ప్రేమామృతములు
గోపికాకృష్ణుల కువలయ మ్మెట్టి
యవధులు లేనట్టి యానంద జలధి
నిష్కామ మయ్యది నిర్వికారమ్ము
పావన పరమాత్మ భావమ్ము లోన

ఆత్మ లీనమైన యనురాగ మద్ది
 హృదయములందున కృష్ణునే నిలిపి
 బహిరంతరముల వసుధ నెల్లెడల
 కృష్ణునే చూచుచు కృష్ణునే తలచి
 తన్మయత్వము నంది తాదాత్మ్య మంది
 రమియించి కృష్ణానురాగము లోన
 క్రీడించి క్రీడించి కృష్ణతత్వమున
 అతులిత మ్మవ్యయ మ్మాధ్యాత్మికము
 ఆనందమయమగు అనుభూతియందు
 ఉన్మత్తలై భామ లున్నంతలోన
 మాయమయ్యెను వేణుమాధవుం డచట.

గో పి కా వి ర హ ము

బాలకృష్ణుడు తమప్రాణనాథుండు
 రాసలీలాలోల రమణీయమూర్తి
 తమప్రక్కనుండెను తమమధ్య నుండె
 ఇంతలో శ్రీకృష్ణు డేమయిపోయె
 మతిపోయె నట్లయ్యె సతుల కెల్లరకు
 చిన్నకృష్ణుడు లేని చెలువు నీచమ్ము
 బాలకృష్ణుడు లేని బ్రతుకు వ్యర్థమ్ము
 హృదయేశుడై న శ్రీకృష్ణునికొఱకు
 విరహాలె గోపికల్ విలసిల్లించి యుడకు

వెదకసాగిరి సర్వబృందావనమ్ము

ప్రాణమ్ము ప్రాణమా బాలకృష్ణుండు
కృష్ణుండే మాకిల హృదయేశ్వరుండు
ఎచ్చటడాగినాఁ డెవరు మ్రుచ్చిలిరి.

హృదయానకద్ది మమ్మింతటి దనుక
ఆడించినాడమ్మ పాడించినాడు

చూడవే పున్నాగ చూడవే పొన్న

చూడవే మల్లియా చూడవే తల్లి

రావమ్మ మాధవీ రావె చంపకమ

రావె మందారమా రావమ్మ బృంద

రావమ్మ గోరింట రావె మావెంట

నల్లని వాడమ్మ నగుమోము వాడు

కరుణాంతరంగుఁడు కమలలోచనుఁడు

మా మానములుగొన్న మన్మథుం డతఁడు

పూవుటీరములార పూగుత్తులార

లేడుగా మీచల్వనీడల యందు

కరుణించిచెప్పరే కావరే మమ్ము;

కొమ్మనుగూడెనో కోసెనోపూలు

చూడవే యినివాని జాడలు చెలియ

ఇటుబోయి యటుబోయి యెటుడాగినాడొ

చూడరే కృష్ణుని చూడరే యనుచు

ఆకుఆకున జూచి అడుగడ్డుఁ జూచి
 బృందావనమ్మున విరిబాట లెల్ల
 వెదకుచు ఖిన్నులై విసిగి వేసారి
 మనము పాపుల మింక కనుపడ డతడు
 మన మనోనాథుఁడు మనకృష్ణుఁ డనుచు
 ఇసుకతిన్నెలఁజేరి కృష్ణునే కోరి
 ప్రార్థించి రాగోపభామిను లంత
 చల్లనిగాలులు మెల్లగా వీచె
 పూవులతావులు పొలుపుగా వచ్చె
 శీతశీకరముల చిందించె యమున
 చలువనెన్నెల లల్లె వెలుగుపందిరులు
 చెలువమ్ములొలుకు నాశ్చంగారవనుల
 ప్రణయార్ద్రమూర్తు లాపడతు లందరును
 కృష్ణునే తలఁచుచు హృదయమ్ములందు
 కనుమూసి మమతతో కనువిప్పు లోన
 వల్లవీవల్లభుం డుల్లాస మలర
 కూర్చుండె నొప్పుగా గోపకిశోరు
 డానందమూర్తియై యతివలమధ్య
 ప్రేమించువారల హృదయమ్ములందె
 కృష్ణుండు నివసించు కృష్ణుండు కలడు.

కంసవధ

ఆత్మలోఁ గంసుని కనవరతమ్ము
 కృష్ణుని తలఁపులే రేయింబవళ్ళు
 పంపిన దై త్యులు పంపిన యల్లె
 హతులైరి కృష్ణుని హస్త మ్ములందు
 మీదనే పడినట్లు మిన్నెల్ల విటిగి
 కంసుని హృదయమ్ము కంపించిపోయె
 ఇంతలో నారదుం డే తెంచి యటకు
 వచియించె కంసుని వద్ద నీరీతి
 “నీహస్త ములనుండి నింగిపై కెగసి
 పలికె యశోదకు కలిగిన శిశువు
 నిన్నుఁ జంపెడువారు నిరుపమబలులు
 బలరామకృష్ణులు వసుదేవునుతులు
 పెరుగుచునుండిరి సురుచిరాకృతుల
 నండగోవునియింట బృందావనాన
 వారె సాహసులయి వధియించినారు
 నీవుపంపిన దైత్య నివహమ్ము” ననుచు
 కంసుఁ డామాట లాకర్ణించి మరల
 బలరామకృష్ణుల వధియించు కొఱకు
 పంపెను విక్రమప్రాభవులైన
 వ్యోమ కేశు లనెడి యుగ్రరాక్షసుల,

బలరామకృష్ణుల బలసముద్ధతికి
మడసిరి వాడును మఱునాడె వెడలి.

కృష్ణుని మహిమమ్ము కృష్ణునికీరి
అతిశయించు కొలంది యంతకంతకును
కంపమ్ము మెండయ్యె కంసుని మదిని
కృష్ణుఁ డజేయుఁడు పృథివినటన్న
భావ మేదియొ కూడ బాధించఁ దొడఁగె.

బలరామకృష్ణుల పరిమార్చుకొఱకు
కలదొక్కటే యూహ కంసునిమదిని
“మంచిమాటలతోడ మధురకుఁ బిలచి

బలరామకృష్ణుల వధియింపవలయు
నంతకన్నను దారి యగుపడలేదు.”

మధురానగరియందు మహితోత్సవములు

జరుగుచున్నట్టుల చక్కగ నుడివి

వారినిఁ దోడ్కొని వడిగ రమ్మనుచు

అక్రూరు నట కంపె నరదమ్ము నిచ్చి

అక్రూరుఁ డాత్మలో హరిభక్తి పరుడు

కృష్ణునిమహిమమ్ము నెఱిగినవాడు

కంసుని మదియందుఁ గల చెడ్డతలఁపు

వచియించె కృష్ణునివద్దకు నేగి.

తరుణ మేతెంచె నాదురితాత్ముఁ డైన

కంసుని వధియింపఁ గలుగుట కనుచు
 బలరామకృష్ణులు పయనమ్ములైరి.
 ఉత్సవమ్ములఁ జూచు నుత్సాహమొదవ
 పాల్వెన్న పెరుగులు బండ్ల కెత్తించి
 నందాదులునుగూడ నడచి రావెనుక.

అక్రూరుడని యొకండరుదెంచి యిటకు
 మధురానగరి కదె మనబాలకృష్ణు
 కొనిపోవుచున్నాడు కనుగొంటి రమ్మ
 ఎంతటి క్రూరుడో యితఁ డికమీద
 మధురలో కాంతలు మనబాలకృష్ణు
 మరల రానిత్తురే మనవద్ద కనుచు
 విలపించి యాగోపలలితాంగులెల్ల
 అక్రూరురథ మట నగుపించు వఱకు
 వేయికన్నులతోడ వీక్షించినారు.

అక్రూరుఁ డొకచోట నరదమ్ము డిగ్గి
 యమునానదిని స్నానమాడుచు నుండ
 ఆనదీజలములం దద్భుత మ్మోసఁగ
 బలరామకృష్ణుల లలితరూపములు
 చూచి యచ్చెరువంది లేచి యాతండు
 మరల రథమ్ముపై నరసి వారలనె.

ఇదియేమి చిత్రమం చెడద యోచించి
 కృష్ణునే తలచుచు హృదయమునందు
 మరల నానదియందు మగ్నుడై నంత
 కాంచె నాజలముల కనులపండువుగ
 ఫణసహస్రముతోడ 'భాసిల్లుచున్న
 శేషతల్పమునందు శ్రీలక్ష్మీగూడి
 భక్తులుగావించు ప్రస్తుతుల్ గొనెడు
 శంఖ చక్ర గదాబ్జ సంశోభితుండు
 శ్రీవత్స కాస్తుభ శ్రీవైజయంతి
 లలరు దేహమువాని శ్యామసుందరుని
 ఆవిష్కరూపమ్ము నక్రూరుడరసి

“శ్రీహరీ ! గోవింద శ్రీశ్రీనివాస !
 వందనమిదే దేవ! వైకుంఠవాస!
 దేవాదిదేవ ఓదివ్యప్రభావ!
 సర్వలోకాధార ! సర్వేశ కృష్ణ!
 మానివర్యులుగూడ కానంగ లేని
 నీదివ్యరూపమ్ము నెమ్మి జూపించి
 ధరణీపై నన్నిట ధన్యుఁ జేసితివి
 నీలోన నున్న దీ నిఖిలజగమ్ము
 నిన్ను వర్ణింపగా నేనెంతవాడ
 నీపాదదాసుఁడ నిఖిలేశ” యనుచు

ప్రార్థించి నదినుండి బయటకు వచ్చి
 భక్తితో కృష్ణుని పాదాల వ్రాలె
 “నేనుచూచిన దెల్ల సీమహత్త్వమ్మె
 శ్రీవాసుదేవ యోశ్రీకృష్ణ” యనుచు

మఱునాడె చేరిరి మధురకు వారు
 లీలగా నచ్చోట బాలకృష్ణుండు
 రథముపై చనుచుండ రాజమార్గమున
 “నందయశోదల అందాలబిడ్డ
 మురళి నూదెడు చిన్నముద్దుకృష్ణుండు
 వీడతే రాసమ్ము లాడెడువాడు
 ఇతడతే గోపికాహృదయనాథుండు
 ఎంతచక్కని బాలుఁ డీతఁడోయమ్మ
 ఎంతపుణాత్మలో బృందలో స్త్రీలు
 రారమ్మ చూడరే రారె శీఘ్రముగ
 యనుచు నామధురలో నంగనలెల్ల
 మేడలనుండియు మిద్దెలనుండి
 దృష్టినిసాగిన దన్క కృష్ణునివైపె
 మనసారచూచిరి మధురదృక్కులను

బలరామకృష్ణులు వచ్చినంతటనే
 వారినిబంధించి ప్రాణముల్ దీసి

దేవకిన్ భర్తతో దివికిఁ బంపించి
ఉగ్రసేనునిగూడ యుసురులు దీసి
వసుధనెల్లను తానె పాలింతు ననుచు
కంసుండు కనుచుండె కలల నెన్నిటినో.

కంసునిరజకుడు

రామకృష్ణులు బోవు రాజమార్గమున
రజకుఁ డొక్కడు తమరాజువస్త్రములు
కొనియేగుచుండగా తనకొక్క వలువ
నిమ్మని కోరెను కృష్ణు డాతనిని
“రాజవస్త్రములందు రక్తిమీకేల
పశువులమేపెడి పాడికాపులకు
వెన్నెలుమెక్కెడి వెట్టిగొల్లలకు
తగవిట్టి బట్టలు తాల్పంగననుచు
కృష్ణు నారజకుడు కేడించినంత
రయమున కృష్ణుండు రథమును డిగ్గి
రజకుని పరిమార్చి రాజవస్త్రములు
పంచె నచ్చొటనే బాటసారులకు.

కుబ్జ

గంధకల్పముల కడునేర్పుతోడ
గూర్చు కంసునిదాసి కుబ్జయొక్కరు
రాజమార్గమునందు రమణతో నేగు

కృష్ణుని మెచ్చుచు ప్రేమించి చూచె
 కృష్ణుఁ డాకుబ్జపై కృపమీఱ వచ్చి
 తనకరస్పర్శచే ననురాగమెసఁగ
 ఆమె వికృతయాప మంతయు మాన్పి
 అందాలదాశిగా నలరింపఁ జేసె.

కు వ ల యా పీ డ ము

బలరామకృష్ణులు వచ్చినంతట నె
 వారినిద్దఱిఁ బట్టి పరిమాడ్చుకొంటకు
 క్రూరుఁడై కంసుడు గుమ్మమ్ము కడన
 పెట్టెను కువలయాపీడమన్ కరిని.
 ఆబాలురను జూచి యామత్తగజము
 పాదముల్ ధట్టించి వసుధ కంపింప
 పరవళ్ళు ద్రొక్కుచు పైఁబడబోవ
 ఉగ్రులై యాబాలు రుర్విపై కురికి
 కరిడంతముల నట్టె పెరికి యీవలకు
 కరితుండమును బట్టి బరబర నీడ్చి
 చంపిరి నేలపై చావంగ మోది
 నెఱగంది చూడ నాపురజనులచట.

ధ ను ర్భ ం గ ము

వారలు చనుచున్న దారిలో నున్న
 ఆయుధశాలకు నరిగి కృష్ణుండు

పదుగురైనను పట్టి పైకెత్త లేని
కంసునిధనువును కరమున బట్టి
విడిచె ఘోరమైన మబ్బు లురిమినయట్లు
కేలునబట్టి యాకృష్ణుఁ డొక్కండె
చాపమున్ విడిచిన శబ్దమాలించి
కంపించిపోయెను కంసునిగుండె.

చాణూరముష్టికులు

బలరామకృష్ణులు సట్టణమ్మునకు
అరుదెంచిరోలేదొ అక్రూరువెంట
కువలయాపీడమ్ము కూలిపోయినది
ధనువు బెండునువోలే తునయలై విడిగె
కంసునిగుండెలు కాలినట్లయ్యె
కంసు డుగ్రగుండయి కడుమత్సరమున
రామకృష్ణుల వేగ రప్పించినభకు
మొఱకులు చాణూరముష్టికు లనెడు
వీరమల్లుల బిల్చి వారిపైఁ బంపె.
బాలురెక్కడ, మహాపర్వతాకృతులు
మల్లు లెక్కడటంచు మదులందు వగచి
భగవంతుఁ దలఁచిరి ప్రజలు భీతిల్లి
శ్రీరామకృష్ణుల క్షేమమ్ము కొఱకు
వంచనజేసి యీబాలు రిద్దఱిని

ఉత్సవమ్మని పిల్చి యుసురులదీయ
 కంసుఁడెంచె నటంచు కనుల నీర్వేట్టి
 మాటాడఁ జాలక మఱిమఱి వగచి
 ప్రార్థించుచుండిరి భగవానుఁ దలఁచి
 నందాదిగోపకుల్ డెందమ్ములందు.
 పదఘట్టనమ్ముల వసుధకంపింప
 తొడలప్పళించుచు కడుభీకరముగ
 చాణూరముష్టికుల్ చనుదెంచినారు
 రామకృష్ణులతోడ రణముసేయుటకు
 భయమింతయును లేక పటుసాహసమున
 రంగమధ్యమునకు రయమున వచ్చి
 పెనగిరి బాలు రా వీరులతోడ
 మొనసి భీకరమైన ముష్టియుద్ధమున
 దెబ్బకుదీపైన దెబ్బ తీయుచును
 నిభాంతులై ప్రజలీ వీక్షించుచుండ
 భయదమై యారీతి వారలమధ్య
 యుద్ధమ్ముసాగిన యొకకొంతవడికి
 బాహుబలోదగ్ర పాటవ మ్మొసఁగ
 కృష్ణుండు చాణూరుఁ గ్రీడగా నెత్తి
 గిరగిర ద్రిప్పుచు ధరణిపైఁ గొట్టె.
 ముష్టితో రాముడు ముష్టికున్ బాడిచి
 నేలపైఁ బడగొట్టి కాలితో ద్రొక్కె

నెత్తురుల్ గ్రగ్కుచ్చు నేలపై వ్రాలి
మడసిరి కంసుని మల్లు లిద్దఱును.

కనుగొని వెఱపుతో కంసుఁ డంతయును
వ్రేలెడంతయు లేని బాలురు వీరు
చూడగా పదియొడ్లు కూడను లేవు
తనముందు నింతటి పనియొనర్చుదురె
వీరి సాహసమెంత వీరెంత యనుచు
సింహాసనమునుండి చెంగున దూకి
ఖడ్గమ్ము చేబూని కడుభీకరముగ
కనుల నిప్పులు రాల కంసుండు వచ్చె
కృష్ణునితల నొకవ్రేటునఁ ద్రుంప,
కంసుని భీకరాకారమ్ము నరసి
నిలిచిరి సభ్యులు నిశ్చేష్టు లగుచు

గమనించి కృష్ణుఁ డా కంసుని తలపు
గరుడుడు త్రాచుపై నురుకు చందమున
కంసుపై దూకి యాకత్తిని లాగి
బలిమిమై కంసుని తలపట్టి యీడ్చి
నరికి ప్రోవులుపెట్టె శిరము మొండెమ్ము
దుష్టరాక్షసులను తోడుచేసికొని
ప్రజలను బాధించు పాపచిత్తుండు
కంసుని నీడలు కడముట్టెననుచు

సంతసమందిరి సభ్యులందఱును
 పరమాత్మకృపచేత బాలులిద్దఱును
 క్రూరుడౌ కంసునిబారియందుండి
 బయటకు సుఖముగా వచ్చినందులకు
 డెందమూరట జెందె నందగోవునకు

కంసుని తమ్ములు ఖడ్గముల్ బూని
 వధియింప వచ్చిరి బాలులిద్దఱిని
 బలరాముఁ డంతట బలమైన యినుప
 గుదియను చేబూని క్రుద్ధుడై వచ్చి
 కంసునితమ్ముల కడతేర్చె నొకడె.

దే వ కీ వ సు దే వు లు

పరువున బాలురు చెఱసాల కేగి
 తలుపులు తెఱపించి తల్లిదండ్రులకు
 ప్రణతులర్పించిరి భక్తిమీఱంగ
 పుట్టిన నిమనమ్మె పొరుగుారికేగి
 నేటికి వచ్చిన నిసుఁగును జూచి
 పాలిండ్లు చేపె నాపడతి దేవకికి
 ముద్దాడి ముద్దాడి ముద్దులకృష్ణు
 నురముపైఁ దాల్చుచు మురిపె వాత్సలి
 వసుదేవదేవకీల్ బాలుర జెత్తి

కన్నుల సశ్రువుల్ కాల్వలై పార
మతిమతి జూచిరి మనసు తీరంగ
ఆశీస్సులొసగిరి యాదర మ్రొసంగ

కృష్ణుడంతట నేగి ప్రియముమీఱంగ
కారాగృహమునడచు గాసిల్లుచున్న
కంసునితండ్రిని కడునీతిపరుని
ఉగ్రసేనునిదెచ్చి యల్లాసమలర
మధురకు రాజగా మరల నేమిం చె.
కంసుని ఘాతుక కార్యములకును
భయపడి దిశలకు పరువిడినట్టి
అంధక దాశార్హా యదువృష్టి కకుర
కులజాల నెల్లర పిలిచి కృష్ణుండు
వారిస్థానములు వారికిప్పించె.

కంసుని భయములు హింస లడంగె
బలరామకృష్ణుల ప్రాభవమ్మరి
దేదీప్యమైవెల్లె దివ్య తేజమ్ము
కృష్ణునిమహిమము కీర్తించి మిగుల
కురిపించి రమధులు విరులఘానలను.

గు రు కు ల వా న ము

బలరామకృష్ణులు అలితసద్గుణులు
విజయవిహారు లావీరబాలకులు

తల్లిదండ్రులతోడ నుల్లాసమెసఁగ
 గడపిరి ప్రీతితో కాలమ్ముకొంత
 వసుదేవుఁ డంతట బంధుమిత్రులను
 గురు పురోహితులను కూర్చియై పిలచి
 సర్వసమ్మతముగా శాస్త్రోక్తసరణి
 నొనరించె బాలుర కుపనయనముల
 సర్వసమర్థుడు సర్వజ్ఞుఁ డెంత
 అతిశయప్రాభవుం డయినను గూడ
 సద్విద్యలను సదాచారపద్ధతుల
 నాచార్యుకడఁ జేరి అభ్యసించనిదె
 జీవితలక్ష్యమ్ము సిద్ధించ దనుచు
 బలరామకృష్ణులన్ వసుదేవుఁ డెలమి
 కాశీపురమ్మున కాపురమున్న
 సాందీపుఁడను గొప్పశాస్త్రజ్ఞు నొద్ద
 నప్పగించెను విద్య లభ్యసించుటకు
 బలశాలులము మహాప్రతిభుల మనుచు
 విట్టివీగక కడువినయభావమున
 గురువును పూజించి గురుసేవఁ జేసి
 బలరామకృష్ణులు పడసిరి మిగుల
 స్వల్పకాలములోనె సర్వవిద్యలను
 ప్రతిభతో నలరు నాబాలురఁ జూచి
 సాందీపుఁ డత్యంతసంతోష ముండె

సంద్రమ్ములో మున్ది చనిపోయినట్టి
కొడుకును జూడఁగా గురువువాంఛింప
కాలునొద్దకు నేగి బాలులిద్దఱును
గురువు కుమారుని తిరిగి తోడ్కొచ్చి
కొమరొప్ప నిచ్చిరి గురువుదక్షిణగ
బలరామకృష్ణులు బలయశోధనులు
తనశిష్యులైనట్టి ధన్యత కలరి
శాస్త్రపాఠము లెల్ల సంపూర్తిజేసి
సాందీపుఁ డత్యంతసమ్మద మ్మొసఁగ
ఆబాటకుల నంపె నాశీస్సు లొసఁగి.

జ రా స ం ధుఁ దు

మామ కంసునికిని మగధకు రాజు
శౌర్యవంతుఁడు జరాసంధుఁడన్ నృపతి
అల్లునిచావున కాత్మలో వగచి
సైన్యముల్ సమకూర్చి సమయమ్ముఁజూచి
బలరామకృష్ణుల పరిమార్చుకొంటకు
దండెత్తె మధురపై దర్పమ్ముఁడోడ.
దివినుండి రథములు దివ్యాయుధమ్ము
లేతెంచె బలరామకృష్ణులకొంటకు
సాహసమ్మున జరాసంధు నోడించి
బయటకు తోలిరి బాలురిద్దఱును.

పగవీడకుండ నా బాలురపై న
 సైన్యముతో జరాసంధుడు మరల
 వచ్చెను దండెత్తి పదునేడుసార్లు
 పదునేడుసార్లును పరిభవ మంది
 మరలెను వెంటనే మగధ కాతండు.
 పదునెన్నిదవసారి పగబూని మరల
 వీరాగ్రణియు మహాకూరుడు నై న
 కాలయవనునితో కలసి దండెత్తి
 చనుదెంచె నాజరాసంధుండు మధుర
 రెండుప్రక్కలనుండి భండనమ్మునకు
 మాటిమాటికి నిట్లు మధురాపురమ్ము
 దుండగుల్ జరిపెడు దండయాత్రలకు
 పాలగుచుండుట భావించి మదిని
 రామకృష్ణులు ప్రజాక్షేమమ్ము నరసి
 మధురావగరిలోని మనుజుల నెల్ల
 ద్వారకానగరికి తరలించినారు
 ప్రజలకెల్లర కిట్లు రక్షణ నొసంగి
 బలరామకృష్ణులున్ ద్వారకాపురికి
 పయనమై చనుచుండ వారల వెనుక
 సరగున నా జరాసంధు డేతెంచి
 తఱుమసాగెను సైన్యతండమ్ముతోడ
 ప్రబలుడై తఱుముచు రామకృష్ణులను

బాటలో నొక గిరిప్రాంతమ్మునందు
ముచికుందు డను నొకముని నెదిరించి
కాలధర్మమునందే కాలయవనుడు.

ధర జరాసంధుల పరిమార్చుకొటకు
పాండురాజసుతుండు బాహుదర్పంగ
బలశాలి భీముడు కలడంచు నెఱిగి
కాలపరిస్థితుల్ గాంచి కృష్ణుండు
అన్నతో నటనున్న యద్రిపై కెక్కి
యరిగెను ద్వారక కట్టువెపు దుమికి
ఆపర్వతమ్మున కగ్నిముట్టించి
బలరామకృష్ణ లావహ్నిలో మ్రగ్గి
మరణించిరనుచును మనముసునం దెంచి
చనెను వెన్మకు జరాసంధుండు తిరిగి.

రు క్మి ణీ క శ్యా ణ ము

భీష్మకుం డను నొకవృద్ధీశ్వరుండు
అవనినేల విదర్భయందుండి మున్ను
ఆత్మజుల్ కల రేపు రతనికి వారి
కడగొట్టుచెల్లెలు కమనీయగాత్రి
రుక్మిణి యనియెడు రుచిరాంగి కలదు.
అందాలరాశి యాయన్నులమిన్న

బాల్యమ్మునుండియు బాలకృష్ణునికి
 హృదయమ్మునర్పించి ప్రేమించుచుండె
 వయసుతోపాటామె ప్రణయమ్ముకూడ
 వికసించి నానాట వృద్ధికాజొచ్చె
 ద్వారకకడనుండి తనపురమ్మునకు
 వచ్చిన యాత్రికప్రజలను బిలచి
 భక్తితో వినుచుండు పలుపాతు లడిగి
 కృష్ణునికీర్తియు కృష్ణునికథలు
 కృష్ణునే భర్తగా హృదయానఁ దలఁచి
 నోములు నోచుచు నీమమ్ముతోడ
 దేవిగారికి మ్రొక్కి దినదిన మరిగి
 గడపుచుండె దినాలు కాంతరుక్మిణియు
 రుక్మిణియందమ్ము రుక్మిణిగుణము
 లాలించి శ్రీకృష్ణుఁ డాకన్యయందె
 తలపులు వలపులు నిలిపె నెమ్మదిని.

త్రిభువనసుందరి దివ్యస్వరూప
 రుచిరయావని యైన రుక్మిణియందె
 నృపతులందఱి యాశ నిలుచుట నెఱిగి
 బాలిక రుక్మిణి పరిణయమ్మునకు
 తగిన యత్నమ్ములు తలపెట్టె రాజు
 బంధువుల్ రుక్మిణిభావమ్ము నెఱిగి

ఈమెకు శ్రీకృష్ణుఁ డీమె కృష్ణునకు
 తగినవా రనుచును తలపోసి మిగుల
 సంతసమ్మందిరి స్వాంతమ్ము లందు
 కాని, వారలమాట కాదని వచ్చి
 రుక్మినాఁ బరగెడు రుక్మిణియన్న
 తండ్రి కేవేవియో తగురీతిఁ జెప్పి
 చేదిభూమిశుడు శిశుపాలునకును
 పిల్లనిచ్చెద మంచు వేడుక మీఱ
 సకలసన్నాహముల్ సలిపెవేగముగ
 అఖిలరాజన్యుల కాహ్వానమంపె
 పెండిలివేడుకల్ వీక్షించుకొఱకు.
 ప్రేమించు టెఱిగియు కృష్ణుని తాను
 శిశుపాలునకొసంగ శీఘ్రమే యన్న
 కావించునేర్పాట్లు గాంచి రుక్మిణియు
 తనసోదరు డొనర్చు పనికి దుఃఖించి
 తదుపరి యొక్కింత ధైర్యమ్మునూని
 పరులెఱుంగని యట్లు బహురహస్యముగ
 విప్రునొక్కనిఁ బిల్చి వేగమ్మెపంపె
 కృష్ణునికొకవార్త నిచ్చి యారీతి.

“నాహ్వాదయేశ్వర ! నందకుమార !
 నీమీదప్రేమతో నీమమ్ముతోడ

నిన్నె నెమ్మిదినమ్మి నిన్నె కొల్చుచును
 వేచియున్నానిట వేయికన్నులను
 మాయన్న నీపయి మత్సర మ్మాని
 శిశుపాలుఁ డనియెడు చేదిరాజైన
 యొకనీచునకు నన్ను నొసగెదననుచు
 సకలయత్నమ్ములు సాగించుచుండె.
 ఎటులమన్నింతువో యెట్లుచూచెదవా
 రెండురోజుల కిక పెండిలి ప్రొద్దు
 గౌరిపూజకు నేను చేరిన వేళ
 తరుణమ్ము వేచి నీయరదమ్మునందు
 కొనిపోమ్ము నన్నీవు కొనిపోమ్ము దేవ!
 ప్రణయబాంధవ ! నీకు ప్రణతు" లటంచు.
 బ్రాహ్మణుండేగి యావార్తనీయంగ
 బౌగాక యని కృష్ణుఁ డాలించి నవ్వె.

"ఏ తెంచె నుముహూర్త మెల్లలగ్నమ్ము
 రాజన్య లెండతో రమ్యవేషముల
 శిశుపాలుతోగూడి చేరిరందలును
 శ్రీకృష్ణు డరుదెంచు రీతి కన్నడదు..
 ఏల, విప్రుండేగి యింకను రాదు
 విప్రుఁ డచ్చోటికి వెడలెనో లేదా
 అలసి మార్గమ్మునం దాగెనో యేమొ,

ఏరీతి నెంచెనో కృష్ణుఁ డీవార
 నప్పులపాతానా నాబ్రతు” కనుచు
 డెందాన రుక్మిణి కొందల మ్మందె.
 అంతలో బ్రాహ్మణుం డరుదెంచి నుడివె
 “శ్రీరుక్మిణీదేవి! చింతింప కమ్మ,
 శ్రీకృష్ణుఁ డిటవచ్చు తేపటిదినమె
 విని హర్షమందె నీ విన్నప” మనుచు
 భూసురుమాటకు పులకించి తనువు
 శ్రీకృష్ణుఁడేమేమి చెప్పె భూదేవ !
 మరలచెప్పు మటంచు మరల నానుడువె
 వినుచు రుక్మిణి లేచి విప్రసత్తముని
 గౌరవించి యొసంగె కాన్క లెన్నిటినొ.

నృపతులెల్లరు వేడ్క నేతెంచినారు
 రుక్మిణిపెండ్లికై రుచిరోత్సవములు
 జరిగె విదర్భలో సలలితరీతి
 గౌరిఁ గొల్వగ నలంకారముల్ జేసి
 పంపిరి బాలికన్ పడతు లందఱును
 భక్తి తో రుక్మిణి సార్వతి కెఱిగి
 ”మాహేశ్వరీ, నిత్యమంగళగౌరి
 జగదంబ, శర్వాణి శంభునిరాణి
 అమ్మలఁగన్నట్టి అమ్మవు నీవు

నెమ్మనమ్మన తల్లి నిన్ను నీశ్వరుని
 నమ్మితి నోయమ్మ మిమ్ము నీదైతీని
 కరుణింపవే తల్లి ! కల్పకవల్లి
 శ్రీకృష్ణమూర్తి నాహృదయాధి నేత
 మమ్ము నేకముజేసి మన్నింపు మమ్ము
 పార్థతీ నీకివే ప్రణతు" లటంచు
 ప్రార్థించుచుండగా పరమాద్భుతముగ
 ఎట్లెగుదెంచెనో యేమొ కృష్ణుండు
 రథముపై కెక్కించి రమణ రుక్మిణిని
 ద్వారకానగరమ్ము దారినిఁ బట్టె
 ఔరార ! యెంతట యాగడ మ్మిది
 రాజకుమారిని రథముపైఁ బెట్టి
 గొల్లకృష్ణుం డదె కొనిపోవుచుండె
 పట్టుడు కొట్టుడు బంధింపుఁ డనుచు
 చనుదేర తనవెన్న సకలకాజులును
 రుక్మియు మిక్కిలి రోషమ్ముతోడ
 వెన్నునిరథమును వెంటాడఁ జొచ్చె.
 కృష్ణుఁ డొంటిగ నేగె నేమానా యనుచు
 కృష్ణునిసాయమై యేతెంచె వెమక
 బలముల చేకూర్చి బలరామమూర్తి
 కృష్ణుపైఁ బడఁబోవు రిపుతలిం జూచి
 బలరాముఁ డుగ్రుడై వారివై కుడి

వెనుకకు తరిమెను పీచమడంచి.

కత్తిని చేబూని కడుసాహసమున
క్రోధపూరితుఁ డయి రుక్మియు వచ్చి
కృష్ణుని రథముపై కెగురుచుండంగ
కృష్ణుఁ డాతని కాలుకేలును బట్టి
అవని మీదకు నీడ్చి యాకత్తి లాగి
కురులు మీసములును గొఱిగించి పంపె

నీయవజ్జయె చాలు నీతని కనుచు,
బలములతోగూడి బలరాముఁ డట్లు
తగిన సహాయమ్ము తన కొనరింప

చైద్యుని రుక్మిని సాశ్వాదినృపుల
సమరమ్మునం గెల్చి సాహస మ్మోసఁగ
రుక్మిణితోగూడి రుచిరోత్సవమున

విజయుఁడై కృష్ణుఁడు విచ్చేసె తిరిగి
తోరంపు మంగళతూర్యమ్ము లెసగ
రుక్మిణీకృష్ణుల రుచిరకళ్యాణ

వైభవ మ్మలరెను ద్వారకయందు
వైకుంఠమే దిగి వచ్చిన యట్లు
విశ్వకళ్యాణమ్మె విలసిల్లి నట్లు
సమ్మదప్రదమయి జనులకెలరకు.

ప్ర ద్య మ్నఁ డు

కోమలి గుక్మిణింగూడి ద్వారకను
ఆనందమూర్తియై యనురాగ మొప్ప
కాలమ్ము కృష్ణుండు గడపుచుండంగ
మన్మథునంశను మంజులతనుఁడు

ప్రద్యమ్నఁ డుదయించె పడతి రుక్మిణికి
వెన్నునిపై నున్న ద్వేషమ్ము కొలఁది
పుట్టినక్షణమె యాపుత్రునిఁ బట్టి
పాదోధిజలములఁ బడవైచె వేగ
శంబరుండనెడు రాక్షసవీరుఁ డొకడు
దనుజునిమాయచే తనయుఁ డారీతి
మాయమైనందుకు మదిని దుఃఖించి
బంధువులందఱున్ వచ్చి యోదార్ప
దై వనిర్ణయమును తప్పరాదనుచు
ఒక్కొంత రుక్మిణి యూరట నందె.

వార్ధిలోఁ బడినట్టి బాలుని జూచి
మ్రొంగిన దొక గండుమీనమ్ము వచ్చి
అటగొన్ని దినముల కాపెద్దచేప
జలములందున చిక్కె జాలరివలకు
ఆమత్స్యముం జూచి యాశ్చర్యమంది

కాన్కగానిచ్చిరి కడువేష్క మీఱ
శంబరాసురునకు జాలరుల్ దెచ్చి
చేపను కోయగా చిన్నబిడ్డండు
బయటకు రాజూచి ప్రమదమ్ము నంది
పెంచుచునుండె నావీరదానవుడు.

చనవుగా పెరుగుచు శంబరు నిగట
పెద్దవాడయి సర్వవిద్యల నేర్చి
యావనుండయి మంచియందగా డగుచు
ప్రద్యుమ్నఁ డతిబలప్రాభవుఁ డయ్యె
మన్మథుండే యిట్లు మఱుజన్మమగదు
ప్రద్యుమ్నఁ డగుచును ప్రభవించు టెఱిగి
మన్మథుసర్థాంగి మాఱురూపమున
శంబరునింటికి చనుదెంచి రతియు

సైరంధ్రిగా చేరి నేరుపుమీఱ
ప్రద్యుమ్నతో ప్రేమభావాన నుండె
చారులు నుడువగా శంబరాసురుఁడు
గ్రహించి వారల ప్రణయచేష్టలను
తనయంతిపురమున ననుచిత మ్మిట్లు
జరుగుట కాగ్రహపరవశుం డగుచు
ఆయుధమ్ముల బూని యట్టహాసమున
వధియింప నేగెను ప్రద్యుమ్నపైకి

ప్రేమతో తనవద్ద పెరిగిన యట్టి
 బాలుఁ డంచును మది భావింపఁబోక
 శంబరుఁ డొనరించు చర్యలన్నిటిని
 వెనుకవైపుననుండి కనిపెట్టుచున్న
 ప్రద్యుమ్నుఁడే ముందు పరువెత్తి వచ్చి
 శంబరుపైదూకి సాహసమ్మోసఁగె
 మెడఁబట్టి పుడమిపై బడగొట్టి త్రొక్కి
 రక్తముల్ గ్రక్కించి ప్రాణముల్ దీసి
 రతిఁగూడి యానందమతిశయింపంగ
 పయనమై వచ్చెను ద్వారకాపురికి
 ఈలోన నారదుం డేగి ద్వారకకు
 నడచిన కథయెల్ల నుడివె రుక్మిణికి
 పుట్టినవెంటనే పోయినసుతుఁడు
 విజయాభిరాముఁడై వెలఁదినిఁ గూడి
 వచ్చినందుల కతిప్రమదమ్మునంది
 ప్రేమతో దరిఁజేర్చి కృష్ణరుక్మిణులు
 “ప్రఖ్యాతితో మీరు వర్ధిల్లు” డనుచు
 నాశీస్సుల నొసంగి రత్యాదరమున
 ముదమార సర్వమ్ము ముగిసినందులకు
 ద్వారకావాసులు బంధువులెల్ల
 పరమహర్షమ్మును బడసిరానాడు

శ్య మం త క మ ణి క థ

సూర్యనిభక్తుడై సూర్యోదయమున
భానుని పూజించి ప్రార్థనల్ సలుపు
ప్రతిదినమ్మందు సత్రాజిత్పభుండు
నృపతి సత్రాజిత్తు నిష్ఠకు మెచ్చి
మహిత శ్యమంతకమణి నొక్కదాని
సూర్యుడొసంగె నాత్మోనినాథునకు
బాలసూర్యప్రభా పటలితో వెలిగి
ప్రతిదినమ్మున స్వర్ణరాసుల గురిసి
సమకూర్చు నామణి సకలసౌఖ్యములు
ఒక్కనాఁ డామణి నొప్పుగా దాల్చి
ద్వారక కేగె సత్రాజిత్తు రాజు
దివ్య కాంతులతోడ దీపించుచున్న
ఆమణి మహిమకు నాశ్చర్యమంది
ఆమణి నిమ్మని యడిగె కృష్ణుండు
కృష్ణున కామణి నీయకుండగ నె
తనదారినేగె సత్రాజిత్తు తిరిగి

ఆరాజుసోదరుం డామణిం దాల్చి
అడవికి నేగగా నటనొక సింహ
మతనిని వధియించి యామణిం గొనియె.
మణితోడ సింహమ్ము చనుచుండఁ జూచి

చంపి యాసింహమున్ జాంబవంతుండు
మణినిఁగొంపోయెను తనగుహాస్థలికి.

మణివాల్చి తమ్ముడు వనభూమి కేఁగి
మృతేఁగన్న వార్త నాన్వపతి యెఱింగి
కృష్ణుఁడే తనతమ్ము నీరీతిఁ జంపి
అపహరించెను మణి ననుచు నిండలను
నృపతి సత్రాజిత్తు కృష్ణునిపై మోపె
కృష్ణు డాయపనింద నెదపైపలేక
పనికి సత్రాజిత్తు ననుజుండు వెడలి
మణినిగోల్పోయిన మాట నెఱింగి
తానె స్వయమ్ముగా కానల కేగి
వనులందు నాతఁడు వధియింపఁ బడిన
జాడలఁ గనుగొని చనిచని తుదకు
జాంబవంతుని గుహాస్థలమునం దతుల
ఘృణులతో వెలుగు నామణిని తాఁగాంచి
జాంబవంతుని ఘోరసమరాన గెల్చి
మణిని సత్రాజిత్తు కొనరంగ నిచ్చె.
ఆలోచనము లేక అపవాదునిట్లు
శ్రీకృష్ణుపై మోపి చేసిన యట్టి
తనతప్పునెఱిఁగి సత్రాజిత్తు వేగ
సిగ్గున చనుదెంచి శ్రీకృష్ణు కడకు

క్షమియింపు డని వేడి సత్కృత్యం సలిపి
సత్యభామను మహాసౌందర్యవతిని
తనసుతన్ కృష్ణుని కొనరంగ నిచ్చి
కాన్కలు గొని తెచ్చి కడువైభవముగ
పెండిలి గావించె విభవ మేపార.

శ్రీకృష్ణు సద్గుణ శీలసంపదను
కృష్ణునిశౌర్యమున్ కీర్తించి మిగుల
సంతోషమున వచ్చి జాంబవంతుండు
సుమకోమలిని తనసుత జాంబవతిని
శ్రీకృష్ణునకొసంగి చేసె నచ్చోట
సురుచిరశోభతో పరిణయోత్సవము.

పరమసంతోషాన బంధువు లలర
శ్రీకృష్ణుఁ డా వెన్క ప్రీతిదలిర్ప
పరిణయమ్మాడెను వైభవ మ్మోసగ
మేలుగా కాళింది మిత్రవిందలను
లక్షణన్, భద్రను, లలి నాగ్నజితిని
ఈరీతి శ్రీకృష్ణుఁ డెలమి మీఱంగ
పావనచరితలు భవ్యాత్మతన
పడతు లెన్మండ్రతో ద్వారకయందు
కాలమ్ము సుఖముగా గడపుచునుండె
ధరణీపై స్థిరముగా ధర్మమున్ నిలుప

ప్రభవమ్ము నందిన వాసుదేవుండు
 శ్రీకృష్ణమూర్తికి క్షితిని వీర్లు
 పట్టపుదేవులై ప్రఖ్యాతిఁ గొనిరి.

న ర కా సు ర వ థ

విష్ణుదేవుండు మున్ను పృథ్వీతలాస
 ధరియించిన వరాహా సునుచిరాకృతిని
 గాంచి భూదేవియుఁ గామించి పడసె
 నరకాసురుండను నిరుపమబలుని
 ప్రాజ్యోతిషమ్మును పట్టణమందు
 రాజుగా నాతఁడు రాజ్యమ్ము నేతె
 వైష్ణవాస్త్రము గొని విష్ణువు వలన
 తనసాటి వీరులు ధరణి లేరనిన
 దర్పాతిశయముతో ధరనెల్లఁ దిరిగి
 బలిమిమై గైకొని పరుణుఁ ఛత్రమ్ము
 అమరుల మణిపర్వతము సంగ్రహించి
 అదితికుండలముల నపహరించియును
 ప్రజలను బాధించి పలువితమ్ములుగ
 అంతతో నాపక అనుచితకృతులు
 దురితచింతనుడైన నరకాసురుండు
 సకలరాజన్యులన్ సమరాన గెల్చి
 బంధించియుంచెను పదునాఱువేలు

రాజకన్యల తనరాజసౌధమున
వినినమాత్రమున నీ దనుజునిపేరు
పారిపోదొడఁగిరి ప్రజలు భీతిల్లి

క్షీతి నంతకంతకు మితిమీఱుచున్న
నరకాసురు డొనర్చు దురితమ్ము లరసి
ఙ్గద్రుఁడు మొఱవెట్టె కృష్ణునితోడ
ధరణి నీబాధలు తప్పుటకొఱకు.
నరకాసురుని వేగ పరిమార్చుటాకటె
కరణీయ మని పూని శరచాపములను
సత్యయు తనవెంట చనుదెంచుచుండ
గరుడవాహన మెక్కి యరిగె కృష్ణుండు

ప్రాజ్ఞోతిషమ్మున ద్వారమ్ము కడనె
ప్రబల రాక్షససైన్య పరివృతు లగుచు
ఆయుధమ్ముల దాల్చి యట్టహాసమున
ఘన మురాసురుడాది దనుజనాయకులు
కృష్ణుని కడ్డుగా నేతెంచి పోర,
దుర్వార నిరుపమ దోర్దర్పమడర
భయదకాహ్మక మెత్తి బాణాన్ని గురిసి
వధియించె కృష్ణుండు వారినండఱిని
నీరజాక్షుని ముందు నిలువగ లేక
సర్వరాక్షస సేన సమయుటఁ జూచి

పటుతీవ్ర సమర కోపాటోప మమర
 శస్త్రాస్త్రములు బూని శక్తినిఁ బూని
 వికటాట్టహాసుఁడై భీకరాకృతిని
 నడచెను కృష్ణునిపై నరకాసురుండు
 సప్తాబ్ధులు కలంగి జగమె వణంకు
 ఘోరయుద్ధమ్మయ్యె వారి కిద్దఱకు
 సకలభీకరముగా చాలకాలమ్ము
 అనిలోన శ్రీకృష్ణుఁ డలయుట జూచి
 అబలయ్యును విల్లునమ్ములఁ బూని
 వీరరసావేశ విలసితాకృతిని
 రణదేవతయు వోలె రథముపై నిలచి
 నిరుపమధృతితోడ నరకు నెదిర్చి
 సమముగా సత్యయు సమర మ్మొనర్చె
 అనురాగమునఁ జూచి హరిని మెప్పించి
 అమ్ముజల్లుల వైచి అరిని నొప్పించి
 అనురాగమలరగా నాగ్రహ మ్మడర
 హరిజూచి పరుజూచి యనిసేసె నామె
 చూచి శ్రీకృష్ణుఁడే చోద్యమ్ము నంద
 శ్రీకృష్ణుఁ డలసిన చిహ్నమ్ము లరసి
 నరకాసురుం డొక యరుశక్తిఁ బూని
 కృష్ణునిపై నేయ నెద నెంచుచుండ
 నరకుని దుర్దర్ప మరసి వేవేగ

కృష్ణుఁడు చక్రమ్ము కేలను బూని
 నరకెను త్రుటిలోన నరకుని శిరము
 ధరణిపైఁ గూతె నానరకుండు చచ్చి
 శ్రీకృష్ణుఁ డంతట ప్రియము దీపింప
 నరకుఁ డొనర్చిన దురితమ్మువలన
 చెఱసాలలో మ్రగ్గి దురపిల్లుచున్న
 వనితల నోదార్చి వారినండఱిని
 విడిపించి వారిచే వినుతుల నందె
 ఆరీతి కృష్ణునిచే నాదరమ్మంది
 ధన్యమ్ము లైనట్లు తలఁచి జన్మములు
 భక్తితో వచ్చి యావనిత లందఱును
 శ్రీకృష్ణుఁ గొలిచిరి హృదయమ్ము లిచ్చి.

సుతుఁడైన నరకుని మృతికి దుఃఖించి
 భూదేవి కృష్ణుని పాదాల వ్రాలి
 ప్రార్థింప కృష్ణుఁడు ప్రాగ్జ్యోతిషమున
 నరకునిపుత్రుని నరపతిఁజేసి
 భూదేవి నంతట నోదార్చి పంపె
 దేవేంద్రుఁడును ముఖ్యదేవతలే వచ్చి
 తమమొఱ లాలించి దైత్యుని జంపి
 ప్రజలను కరుణతో రక్షించినట్టి

కృష్ణుని మిక్కిలి కీర్తించి చనిరి
 నతకుని బాధలు నశియించి ధరణి
 ప్రజలెల్ల పొండిరి పరమహర్షమును.

పా రి జా తా ప హ రణ ము

నారదుం డొకనాఁడు నాకమ్మునుండి
 నందనవనమునం దందమ్ము లొలుకు
 పారిజాతసుమమ్ము భక్తితోఁ దెచ్చి
 కృష్ణుఁడు రుక్మిణీగృహమునం దుండ
 కృష్ణున కొసఁగెను ప్రీతి దలిర్ప
 రుచిరసద్గుణవతి రుక్మిణీసతికి
 కృష్ణుఁ డాపూవును ప్రేమతో నిచ్చె
 బహుమహత్త్వముగల పారిజాతమ్ము
 తనవద్దచేరిన తరుణమ్మునుండి
 రుక్మిణీసంపద రుక్మిణీకీర్తి
 పదిరెట్లు వృద్ధియై భాసిల్లఁ దొడఁగె

దేవమునీంద్రుఁడు దివ్యపుష్పమును
 కృష్ణునికిడటయు కృష్ణుండు తిరిగి
 పూవును రుక్మిణీదేవి కిచ్చుటయు
 చెలులు శీఘ్రమ్మేగి చెప్పగా సత్య
 “అనురాగమందున అందమ్ము నందు

సవతులందటిలోన సరిపోల్చి చూడ
మిన్నయై తానుండ నెన్నుఁ డీరీతి
పెద్దగా రుక్మిణిన్ ప్రేమించి తనకు
అవమాన మొనరించి నందుల కలిగి
కినుకతో తనకోప గృహమున కరిగె.

నారదుఁ డిచ్చిన పారిజాతమును
కృష్ణుండు రుక్మిణి కిచ్చినందులకు
సత్యకు కోపమ్ము జనియించు టెఱిగి
సత్యయింటికి నేగి స్వయముగా కృష్ణు
డామె నూరార్పగా యత్నించు లోన
పారిజాతకుసుమ వాసనల్ క్రమ్మి
కృష్ణుఁ డేతెంచిన రీతిఁ గన్పెట్టి
హేళనకై కృష్ణుఁ డేతెంచె ననుచు
ఈర్ష్యతో డెందాన హెచ్చిన వగను
సరళసుందర గళస్వరముతో సత్య
వెక్కి వెక్కిడెచ్చ నావెన్నుని ముందు.

సత్య కోపమ్మును సమయింప జేయ
కృష్ణుండు సత్యను ప్రియముగాఁ జేరి
పరమాదరమ్మున బ్రతిమాలుచున్న
నయగారమొప్పుగా నటనసేయుచును
ప్రియభాషణమ్ముల వినిపించె నిట్లు

“నలినాక్షి నీమీద నాకున్నయట్టి
 అనురాగ మెఱుంగవో ఆత్మలో నీవు
 ఒక్క పూవదియేల నువిదరో నీకు
 దేవేంద్రుఁ డెదురైన కావర మ్మడచి
 అమరవనమ్మునం దలరారుచున్న
 పారిజాతమ్మును వేరుతో పెరికి
 మొక్కనంతటని నీముద్దుతీరంగ
 నాటింతు నీసౌధవాటికయందు
 కోపమ్ము మానవే కుసుమాంగి” యనఁగ
 సత్యభామయు మది సంతసమ్మంది
 కాంతునియొడిలోన కరగిపోయినది.

సత్యభామనుగూడి సమ్మదమ్మెనఁగ
 పయనమై మఱునాఁడె పక్షిండు నెక్కి
 అమరావతికి శీఘ్రు మరిగె కృష్ణుండు
 నరకాసురునినుండి తిరిగి గైకొనిన
 అదితికుండలముల నదితి కర్పించి
 నందనవనికేగి యందందు తిరిగి
 పారిజాతము సత్యభామకుఁ జూపి
 వర్ణించి తత్తరువైభవ మెల్ల
 వెన్ను డామొక్కను పెరుకబోవంగ
 అడ్డగించిరి వచ్చి యచటికాపరులు
 అమరేంద్రుఁడును వచ్చె నావార్త నెఱిగి

తగదు శ్రీకృష్ణ యీతప్పు నీకనుచు
వాదముల్ పెరుగుచు వారలనుధ్య
మాతె నచ్చట పెనుపోరుగా తుదకు
అమరేంద్రుతో బాటు అమరసైన్యముల
అలుకమై శ్రీకృష్ణుఁ డావలఁ ద్రోలి
భద్రమ్మగాఁ దెచ్చి పారిజాతమును
సత్యభామామణి సాధాంగణమున
నాటించె నెంతయో నయగారమొప్పు.

ప త్య గ ర్వ భ ం గ ము

వాంఛించినంతనే వాకిటి నిట్లు
సకలసంపదలను సౌఖ్యమ్ము లొసఁగు
పారిజాతము వచ్చె భర్త లోబడియె
తనయంతవారింక ధరణి లేరనుచు
కడుహెచ్చె సత్యకు గర్వాతిశయము
స్వాంతమ్మునందెంచి సత్యగర్వమ్ము
నారదుం డొకనాఁడు నయమున వచ్చి
సత్యభామను జూచి చతురవాక్యముల
“పారిజాతముచేత పదిరెట్లు దేవి !
భాసించె నీకీర్తి భాగ్యమ్ము లెల్ల
నీభాగ్యసంపదల్ నిత్యమై నిలచి
పృథివిపై నింకను పెరిగి వర్ధిల

పతిని పూజయొనర్చు వ్రతమొందు కలదు.
 నీను పాతివ్రత్య నిర్మలమహిమ
 జగమునందున సర్వజనులకు దెలియ
 పారిజాతమొసంగు భాగ్యమ్ముతోడ
 కృష్ణుని తులతూచి ప్రీతిదలిర్ప
 ఆ ధనమంతయు నర్థుల కిచ్చి
 నిలుపుకొమ్మోదేవి నీకీర్తి" యనుచు
 నారదుం డరిగె నా నారదుమాట
 కత్యంతసంతోష మందుచు సత్య
 అందఱిలో తనకా ధిక్య మొదవి
 వృధివిపై తనకీర్తి వృద్ధియశా ననిన
 ఆశతో మొదలిడె నావ్రతశ్రమము
 సత్వరమ్ముగఁ బిల్చి సవతు లందఱిని

తనకున్న భాగ్యమ్ము తనకున్న ధనము
 తనకున్న సర్వమ్ము త్రాసునఁ బోసి
 యెంతతూచినగాని కృష్ణునివై పె
 మొగ్గు జూపుచునుండె ముల్లు మిక్కిలిగ
 యత్నమ్ము లెల్లను వ్యర్థమై యిట్లు
 గుండెలు జల్లన కుములుచు లోన
 ఊరకుండెను సత్య యుల్లమ్మునందు
 తన కేదియును వేఱు దారి కన్నడక

ఇంతలో రుక్మిణి యేతెంచి యటకు
 భక్తితో కృష్ణుని ప్రార్థించి మదిని
 భర్తపాదములకు బ్రణమిల్లి లేచి
 ధనరాశు లన్నిటెన్ త్రాసునందుండి
 తొలగించి యందొక్క తులసీదళమ్ము
 నుంచగా నాయూకె యొప్పుగా తూగె
 నెక్కువబరువయి కృష్ణుని కంటె
 అచటివారెల్లర కాశ్చర్య మొదవ.

అతిశయమ్మునకంటె నందమ్ముకంటె
 పడఁతికి భాగ్యమ్ము పతిభక్తి యనుచు
 రుక్మిణి పతిభక్తి రూఢిగా నెఱిగి
 సత్యగర్వమ్మొల్ల సమసె నాక్షణమె.

ఉ పా ప రిణ య ము

బలికుమారులలోన బాణుఁడు పెద్ద
 వేయిచేతులుగల వీరుఁ డతండు
 శివు ననుగ్రహ మంది శివభక్తుఁడైన
 యతనికి భయపడి యమరులే వచ్చి
 వినయ్యులై సేవల నొనరింతు రెవుడు
 జగదేకసుందరి చక్కనిచుక్క
 ఉషయను నొకకూతు రున్న దాతనికి

చక్కనిబాలుడు సౌందర్యమూర్తి
 భాసుర తేజస్వి బలశాలి యైన
 యొక్కఁడు స్వప్నమం దుషకుఁ గన్పించి
 ముద్దులగురిపించి మోహింపఁ జేసి
 మాయమైపోవగా మనసులోఁ గలఁగి
 చెలిచిత్రలేఖకు కలయెల్ల నుడివి
 బాలునియందమ్ము వర్ణించి యుషయు
 సాయమ్ము నెటులైన చేయుమం చడిగె.

ప్రద్యుమ్నునినుతుండు బాలవీరుండు
 కృష్ణునిమనుమఁడై కీర్తిని గొనిన
 అనిరుద్ధుఁ డాబాలుఁ డనుచు గుర్తించి
 ఎవ్వరెరుఁగకుండ నేగి ద్వారకకు
 ననిరుద్ధుఁ గొనివచ్చి యతిరహస్యముగ
 చేర్చె నా యుషకడ చిత్రలేఖయును
 అనిరుద్ధుఁ డుషయును ప్రణయమూర్తులుగ
 నొకరి కొగింటిలో నొకరు కరంగి
 గడపుచుండగ నుష గర్భమ్ముఁదాల్చె
 కావలివారది కనిపెట్టి నుడువ
 బాణాసురుఁడు రోషభాషణుం డగుచు
 అన్యులెఱుంగని యాయంతిపురికి
 చిఱుచీచు కూడను చేరని చోటి

కనిరుద్ధు డేతేగె ననుచు కోపించి
కండైటజేయుచు కాలుని వోలె
ననిరుద్ధుఁ జంపగా యత్నించు చుండె.

అనిరుద్ధుఁ గానక నాత్మల వగచి
ద్వారకావాసులు తల్లడ మంద
నారదుం డేతెంచి వారికిఁ జెప్పె
అనిరుద్ధుఁ డుషకడ కరిగియుండుటయు
బాణాసురుని కోపవహ్నులనుండి
అనిరుద్ధుఁ గావగా నదనిది యనుచు
ఆలస్యమొనరింప కణుమాత్ర మైన
బలరామకృష్ణులు బలస మేతముగ
బాణుపై దండెత్తి పట్టివధించి
అనిరుద్ధు నుషతోడ నతివైభవముగ
గొనివచ్చి పరిణయ మొనరించి రపుడు
అనిరుద్ధురాకకు నమితహర్షమును
పొందిరి ద్వారకాపురవాసు లెల్ల.

రా జ సూ య ము

రాజితరీతి నింద్రప్రస్థ పురికి
పాండవు లేతెంచి వారిరాజ్యమును
స్థాపించి ధరణిని ధర్మమార్గమున

చక్కనిబాలుడు సౌందర్యమూర్తి
 భాసుర తేజస్వి బలశాలి యైన
 యొక్కఁడు స్వప్నమం దుపకుఁ గన్పించి
 ముద్దులగురిపించి మోహింపఁ జేసి
 మాయమైపోవగా మనసులోఁ గలఁగి
 చెలిచిత్రలేఖకు కలయెల్ల నుడివి
 బాలునియందమ్ము వర్ణించి యుపయు
 సాయమ్ము నెటులైన చేయుమం చడిగె.

ప్రద్యుమ్నునినుతుండు బాలవీరుండు
 కృష్ణునిమనుమఁడై కీర్తిని గొనిన
 అనిరుద్ధుఁ డాబాలుఁ డనుచు గుర్తించి
 ఎవ్వరెరుఁగకుండ నేగి ద్వారకకు
 ననిరుద్ధుఁ గొనివచ్చి యతిరహస్యముగ
 చేర్చె నా యుపకడ చిత్రలేఖయును
 అనిరుద్ధుఁ డుపయును ప్రణయమూర్తులుగ
 నొకరి కొగింటిలో నొకరు కరంగి
 గడపుచుండగ నుప గర్భమ్ముఁదాల్చె
 కావలివారది కనిపెట్టి నుడువ
 బాణాసురుఁడు రోషభాషణుం డగుచు
 అన్యులెఱుంగని యాయంతిపురికి
 చిలుచీను కూడను చేరని చోటి

కనిరుద్ధు డెట్లెగె ననుచు కోపించి
కండ్లెట్టజేయుచు కాలుని వోలె
ననిరుద్ధుఁ జంపగా యత్నించు చుండె.

అనిరుద్ధుఁ గానక నాత్మల వగచి
ద్వారకావాసులు తల్లడ మంద
నారదుం డేతెంచి వారికిఁ జెప్పె
అనిరుద్ధుఁ డుషకడ కరిగియుండుటయు
బాణాసురుని కోపవహ్నులనుండి
అనిరుద్ధుఁ గావగా నదనిది యనుచు
ఆలస్యమొనరింప కణుమాత్ర మైన
బలరామకృష్ణులు బలస మేతముగ
బాణుపై దండెత్తి పట్టివధించి
అనిరుద్ధు నుషతోడ నతివైభవముగ
గొనివచ్చి పరిణయ మొనరించి రపుడు
అనిరుద్ధురాకకు నమితహర్షమును
పొందిరి ద్వారకాపురవాసు లెల్ల.

రా జ సూ య ము

రాజితరీతి నింద్రప్రస్థ పురికి
సాండవు లేతెంచి వారిరాజ్యమును
స్థాపించి ధరణిని ధర్మమార్గమున

పాలించుచుండిరి ప్రజల మేలెంచి
 సకలసంపద్యాగ్య సౌఖ్యమ్ము లొసఁగు
 రాజసూయమ్మును క్రతువు నొనర్ప
 సకలసన్నాహముల్ సలిపి ధర్మజుఁడు
 వసుధేశులకు సర్వబంధు సంతతికి
 నాహ్వానముల నంపి యత్యాదరమున
 రామకృష్ణులగుఁడ రప్పించె వేగ
 ధర్మజుతమ్ములు దర్పమ్ము మీఱ
 బయలుదేరిరి భూమిపతులను గెల్చి
 కప్పముల్ ధనములు కాన్కలు గొనుచు
 జన్మమ్మునకు గొప్పజయము సేకూర్చు.

జ రా స ం ధ వ థ

మధురలో నున్నపు మాటిమాటికిని
 తనపైకి పలుమార్లు దండెత్తి వచ్చి
 చీకాకుషటచిన చెనటి వర్తనుడు
 వైరి జరాసంధు వధియించుకొంటు.
 తరుణమిదేనని తలఁచి కృష్ణుండు
 భీమార్జునులతోడ విప్రుల వోలె
 మాటు వేషములూని మగధకు వచ్చె
 బ్రాహ్మణు లెవ్వరో వచ్చిరటంచు
 చనుదెంచి యాజరాసంధుండు చూడ
 సతనికి చిత్తమం దాశ్చర్యమొదవ

పటుతీవ్రముగ నిట్లు పలికెక్కన్నుండు
“నీదౌష్ట్యమడవంగ నీచాత్మ! నిన్ను
దునుమాడుటకె మేము చనుదెంచినాము

పోరగా రమ్మిక వీరుడ వైన
ఎవరితోనైన మామువురిలో” ననగ
వారిమాటకు కొంతభయమంది మదిని
భీకరాకాశుడౌ భీమునితోడ
దిగె జరాసంధుడు తీవ్రయుద్ధమున
భండనమొనరించు కొండలనంగ
మొనసి పోరిరివారు ముష్టియుద్ధమున
అంతకంతకు భీముడత్యుగ్రుడగుచు
జవమున నాజరాసంధుపై దూకి
నేలపైబడగొట్టి కాలితోఁ ద్రొక్కి
రెండుకాళ్లులబట్టి రెండుగా చీల్చి
పారవైచెను వేఱువేఱుగ జేసి.

ఐశ్వర్యమదమత్తుడై విజ్ఞప్తిగ
నాజరాసంధుని యతిశయ ముడిగె
అతని కారాగారమందున మ్రగ్గు
వారలెల్లరు వేగ బడసిరి ముక్తి.

శి శు పా ల వ థ

ధర్మజాతమ్ములు దర్పాతిశయములు
తిరిగివచ్చిరి నాల్గుదిశలను గెల్చి

విజయలై కాన్కలు విరివిగా గొనుచు
 ధర్మజుజన్మమ్ము దర్శించుకొంటకు
 బంధువుల్ నృపతులు వచ్చి రెల్లరును
 ప్రీతితోఁ బూజించి పెద్దలందఱిని
 అతిథులందఱికి సత్కృతులను సలిపి
 క్రతుదీక్షితుండయ్యె కడగి ధర్మజుఁడు
 పరమవిజ్ఞానియు కురువృద్ధుఁ డైన
 భీష్ముఁడంతటలేచి ప్రియభాషణముల
 పలికెను ధర్మజు వైపువీక్షించి
 “ఇంతవైభవముగా నేపుదీపించు
 యజ్ఞకార్యమ్మువం దన్నివిధాల
 దివ్యప్రభావుండు భవ్యవర్తనుఁడు
 కృష్ణుఁ డర్హుఁడు గాన ప్రీతిదలిర్ప
 యజ్ఞపూరుషునిగ నర్చనల్ ముందు
 శ్రీకృష్ణమూర్తికి చేయు” మటంచు
 భీష్మునివాక్యముల్ విని సంతసించి
 అచ్యుతున్ ధర్మజుఁ డర్చింపఁ బోవ
 ఆదినుండియు కృష్ణునం దీర్ష్య గొనిన
 చేదిభూషాలుఁడు శిశుపాలు డదరి
 దారికడ్డమువచ్చి ధర్మజు నాపి
 పెద్దగొంతుకతోడ పెటిలి యార్చుచును
 “వెట్టిభీష్ముని మాట విని ధర్మరాజ !

విజయలై కాన్కలు విరివిగా గొనుచు
 ధర్మజుజన్మమ్ము దర్శించుకొంటకు
 బంధువుల్ నృపతులు వచ్చి రెల్లరును
 ప్రీతితోఁ బూజించి పెద్దలందఱిని
 అతిథులందఱికి సత్కృతులను సలిపి
 క్రతుదీక్షితుండయ్యె కడగి ధర్మజుఁడు
 పరమవిజ్ఞానియు కురువృద్ధుఁ డైన
 భీష్ముఁడంతటలేచి ప్రియభాషణముల
 పలికెను ధర్మజు వైపువీక్షించి
 “ఇంతవైభవముగా నేపుదీపించు
 యజ్ఞకార్యమ్మువం దన్నివిధాల
 దివ్యప్రభావుండు భవ్యవర్తనుఁడు
 కృష్ణుఁ డర్హుఁడు గాన ప్రీతిదలిర్ప
 యజ్ఞపూరుషునిగ నర్చనల్ ముందు
 శ్రీకృష్ణమూర్తికి చేయు” మటంచు
 భీష్మునివాక్యముల్ విని సంతసించి
 అచ్యుతున్ ధర్మజుఁ డర్చింపఁ బోవ
 ఆదినుండియు కృష్ణునం దీర్ష్య గొనిన
 చేదిభూపాలుఁడు శిశుపాలు డదరి
 దారికడ్డమువచ్చి ధర్మజు నాపి
 పెద్దగొంతుకతోడ పెటిలి యార్చుచును
 “వెట్టిభీష్ముని మాట విని ధర్మరాజ !

వైకుంఠముననున్న ద్వారపాలకులు
 జయుడు విజయుడును శాపమూలమున
 పుడమిమూడవసారి పుట్టుకనంది
 దైత్యులై శిశుపాలదంతవక్త్రులుగ
 కృష్ణుచే హతులయి యేగిరి మరల
 వైకుంఠ నగరికి వైకుంఠఁ గొలువ.
 శిశుపాలు ననుచుదుల్ సేనాధిపతులు
 యజ్ఞకార్యమున కడ్డుగా వచ్చి
 పాడుచేయఁగ నెంచు పాపాత్ము లెల్ల
 చచ్చిరి కృష్ణుని చక్రసంహతుల
 సంత్రోభ మెల్లను నమసి పూర్ణముగ
 ధర్మజుఁ డొనరింపఁ దలఁచినయట్టి
 రాజసూయము సాగె రమణీయరీతి
 తగుశాస్త్రవిధులను దానధర్మముల
 క్షీతిమీదనింతటి క్రతువు లేదనఁగ
 శ్రీకృష్ణు నర్చించి తృప్తిగా మదికి
 పెద్దలదీపనల్ ప్రీతితో బడసి
 ధన్యుడై యలరెను ధర్మనందనుఁడు.

పాండవ వాసుదేవుడు

పూర్వమున కరూఢ భూభాగ మేలు
 పాండవుం డనియెడు వసుధాధిపతే
 వాసుదేవాఖ్యుడై పలుగుచు నుండె

మదమత్తుఁ డతిశయమలినాత్ముఁ డతఁడు
 శ్రీకృష్ణునిం బోలి చేతులయందు
 చక్రమున్ గదయును శంఖ పద్మములు
 కాస్తుభమునుబోలు కంఠహారమును
 దాలిచి చరియించు దర్పముతోడ
 వాసుదేవుఁడ నేనె వసుధపై ననుచు.

ఒకనాఁడు శ్రీకృష్ణుఁ డూర లేనపుడు
 పాండ్రకుం డరుదొచి ద్వారకాపురికి
 “వసుధ నేనొకఁడనే వాసుదేవుఁడను
 కృష్ణునిఁగూడను కీర్తింతు రేల
 వాసుదేవుఁ డటంచు వర్ణించి మిగుల
 గడ్డిపోచకు గాని గదయు చక్రమును
 దొరవోలె దాలిచి తిరుగు నాతండు
 బలమున నాముందు నిలువలే కాతఁ”
 డనుచేమొ బీరమ్ము లాడుచుండంగ
 సాహసమ్మెసగంగ సాత్యకి వచ్చి
 ద్వారకనుండి యాపాండ్రకున్ తరిమె.
 పరిభవమ్మందిన పాండ్రకుం డంత
 స్నేహితుఁడై స కాశీరాజు కడకు
 చనుదెంచి యాతని సాయమ్ము కోరి
 కృష్ణున కొకవార్త నీరీతిఁ బంపె

"వసుధపై నేనుండ వాసుదేవుడను
 నావలె వేసమున్ నటనతోఁ దాల్చి
 వాసుదేవుడ నంచు పటుదర్ప మలర
 తిరుగుచుంటివి కృష్ణ ధరణిపై నీవు
 వాసుదేవుఁ డొకండె వరలును గాని
 యెప్పుడైన వసుధపై నిరువు రుండెదరె
 సైరింపజాల నీసాహస మ్మింక
 నీచిహ్నములతోడ నీపేరుఁ గూడ
 తొలగింపు వెంటనే తొలఁగింప కున్న
 నిలువనీయను నిన్ను నేలపై" ననుచు-
 ఆవార్త శ్రీకృష్ణుఁ డాలించి నవ్వి
 మితిమీఱె నీతని యతిశయ మ్మనుచు
 బలరాముతోఁ దూకి ప్రాభవమొసఁగ
 బలసముద్ధతి నేగె పొండకు పైకి
 చక్రమున్ దాలించి చండతేజమున
 నరుదెంచు శ్రీకృష్ణుఁ నరసి నంతటనె
 భయమున పొండకవాసుదేవుండు
 కలగుండువడిపోయి కంపించిపోయి
 కొఱగాక తనపేరు బిరుదుచిన్నెలును
 శౌరిపంపించిన చక్రసంహతికి
 నిలువజాలక నొకనిముసుమ్ముగూడ
 అనుచర తతితోడ నసువులబాసి

కుప్పగా కూలెను కుంభిని మీద
కృష్ణుచే తనతండ్రి మృతిజెందు టరసి
అగ్నిని బ్రార్థించి యగ్నిశక్తులను
శ్రీకృష్ణునికి కాశీరాజు సుతుడు
పంపగా నాశక్తి వ్యర్థమై పోయి
కాలి బూడిద యయ్యె కాశీపురమ్మె
కృష్ణుఁ డంపిన చక్రకీలల యందు.

కు చేలుఁ డు

కృష్ణుని మిక్కిలి ప్రేమించునట్టి
బాల్యమిత్రుండైన బ్రాహ్మణుఁ డొకఁడు
కలఁడు కుచేలుఁడు కడుపేదవాడు
వేదాంతవేత్తయు విజ్ఞాని యతఁడు
తనకున్నదానినే తిని శృప్తినంది
ధ్యానముంచుచుగాని దైవమ్ము నందె
యాచింపగా నేగ డన్యులకడకు
ఉన్నది చాలక కన్నసంతతికి
సంపాదనయులేక సకలకష్టముల
నతఁడును భార్యయు నతిదీనులగుచు
పడుచుందు రపుడప్పు పస్తులుండుచును
“అమ్మ! ఆకలి” యంచు నటమటలాడు

పిల్లల యార్తిని వీక్షింప లేక
 తల్లి యొక్కింతగా ధైర్యము నూని
 భర్త కుచేలుని ప్రార్థించె నిటుల
 వినుము ప్రాణేశ నావిన్నప మొకటి
 దీనులై యేడ్చుచు తినతిండి లేక
 పసిబిడ్డ లెన్నాళ్ళు పస్తుండ గలరు
 చూడలేమిక వీరిగోడును మనము
 ద్వారకానగరిలో వాసము చేయు
 కృష్ణుని మంచియు కీర్తిని గూడ
 పుడమిపై జనులెల్ల పొగడుచున్నారు
 మీకును కృష్ణుడు మిత్రుఁ డటంచు
 చెప్పుమందురుగాన తప్పక యిపుడె
 పొందొకసారి యాపుణ్యునిఁ జూడ
 శ్రీకృష్ణుఁ డాదయాసింధువు మనకు
 సాయమేదైనను చేయఁగవచ్చు
 ఊరకపోనేల ఉన్నవి యింట
 గుప్పెడటుకు లని కొనిపోండటంచు
 చిన్నమూటను గట్టి చేతికి నిచ్చి
 పంపె కుచేలుని బ్రతిమాలి భార్య
 దై వాంశజనితుండు ద్వారకావాసి
 యదుకులస్వామియా ఆకృష్ణుఁడేడ

తానేడ యనుచును తలఁచి నెమ్మదిని
 కృష్ణునిమహిమనే కీర్తించుకొనుచు
 తడబడు నడకతో ద్వారక కేగి
 శ్రీకృష్ణసాధమ్ము చేరి యామేడ
 యందమ్ము తిరికించి యద్భుత మ్మంది
 క ఙ్గ్యాంతరమ్ములు గడచి కుచేలు
 డచటనే సందియం బందుచు నిలువ
 ద్వారమ్మునద్దకు వచ్చి నిల్చున్న
 బాల్యమిత్రుని జూచి పరువున వచ్చి
 కడుఁబ్రీతిఁ గృష్ణుండు కొగిటఁబూని
 ఎన్నాళ్ళకోయి నీవిటకు వచ్చితివి
 మానసమ్మున నన్ను మఱచిపోకుండ
 మన గురుపర్యుండు మన గురుగులము
 మన యాటపాటలు మన పాఠములును
 మనమునఁ దోచెను నిను జూడఁ గానె
 నీకుటుంబమునకు నీకును గూడ
 కుశలమే గద యిట గూర్చుండు మనుచు
 చేయూతనిచ్చి కుచేలుని తనకు
 డిన్నతాసనమున నుపవిష్టుఁ జేసి
 చెలిమికాడపు నాకు చిననాటినుండి
 తినుటకు నా కేమి తెచ్చితి వనుచు
 నతనివీపున నున్న యటుకుల మూట

విప్పి కొన్నిటిఁ దిని ప్రీతితో నవ్వె

కృష్ణుని మర్యాద కెద మెచ్చుకొనుచు
అబ్బురమందుచు నతని ప్రేమకును

కృష్ణునిరూపమ్మె హృదయాన నిలిపి
వెనుకకువచ్చె నాపేదబాపండు

తన కేదయిన సాయ మొనరింపు మనుచు
చెలికాని నర్థించి పలుకాడ లేక.

తనయూరివద్దకు చని కుచేలుండు
తనపూరియింటిని కనుఁగొన లేక
అనుమాన మాడుచు నచటనే నిలిచె

అరుదెంచి యెదురుగా నాతనిభార్య
అర్ఘ్యపాద్యాదుల నర్పించి పతికే
సకలసంపదలున్న సౌధమ్ముకడకు

కొనివచ్చె నతనిని కూరిమిమీఱ
“నాథ! మీరానాడు నన్నుమన్నించి
కృష్ణునికడకు మీరేగిన నాడె

మన పూరియిల్లు మారిన” దనును
అదృతమందుచు నాకుచేలుండు

కృష్ణుని మహిమగా నెంచి యంతయును
కృష్ణునే నిరతమ్ము హృదయాన నిలిపి

వైరాగ్యమున తనబ్రతుకెల్ల గడపె
నిష్కామభక్తికి నీతివర్తనకు
విజయమ్మె చేకూరు విశ్వమం దెపుడు
హరిభక్తిచిత్తమం దవరిన చాలు
భక్తులమంచిని పరమాదరమున
కమలాక్షుడే చూచి కాసాడుచుండు.

గ్రహణస్నానము

బలరామకృష్ణులు వసుధపై నిట్లు
దుష్టులొక్కొకరిని తొలగించుచుండ
పుడమికి బహువిధపుణ్యకాలమ్ము
భాసిల్లునట్లుగా పఱతెంచె నపుడు
సూర్యగ్రహణ పుణ్యశోభన దినము
తగురక్షణల నుంచి ద్వారకాపురిని
పరివారయుతులయి బలరామకృష్ణు
లరిగిరి స్నానార్థ మాసక్తితోడ
పరశురాముని పితృవ్రతములవలన
ప్రథితమైన స్యమంతపంచకస్థలికి
విదురుడున్ భీష్మాదివృద్ధు లెల్లగును
కౌరవుల్ పాండవుల్ ధారుణీశ్వరులు
సనకసనందాది సంయమివరులు
యదువృష్టి వంశీయు లందఱుగూడ

నరుడెంచిరచ్చటి కాకాలమందె
 పుణ్యజలస్నాన పురుషార్థధులు
 సత్కథాగోష్ఠులు సాధువాదములు
 ఆగమాధ్యయనమ్ము లర్చనలే సలిపి
 గడపిరందలు వారి కాలమ్మునచట
 శ్రీకృష్ణుడందఱిన్ చేరి మాటాడి
 కూర్మిమై వారల క్షలమ్ము లడిగి
 వినయఁడై పూజించె పెద్దలఁడఱిని
 ఎవరిని పొడగని యిహపరసౌఖ్య
 మంద కాంక్షింతేరో యవస్థపై జనులు
 వైకుంఠ నిలయఁ డాశ్రీకృష్ణు నరిసి
 కీర్తించి యాతనికృత్యమ్ము లెల్ల
 వర్ణించి యాతని భాసురమహిమ
 ఆనందమందిరి యచటి వారెల్ల.

శ్రీకృష్ణుని సోదరులు

ప్రీతితో బలరామకృష్ణులు మున్ను
 మరణమందిన తనుగురుపుత్రు నొకని
 బ్రతికించి తెచ్చిన పాటవ మ్మొంచి,
 జననమందిన మఱుత్తణములోపలనె
 బలిమిని కంసుఁడు వధియించి నట్టి
 తనసుతు లార్దురిన్ తలఁచి దుఃఖించి

మనసార వారిని మఱియొకమారు
తిలకింప వాంఛించి దేవకీదేవి
బలరామకృష్ణులఁ బిలచి వచించె
నెటులైన తనకోర్కె నీడేర్పుఁ డనుచు.

తాను సృష్టించిన తన్వీ భారతినె
భార్యగా చేకొన్న బ్రహ్మను జూచి
పరిహాస మొనరించి బ్రహ్మశాపమును
పొందినట్టి మరీచిపుత్రులే యిట్లు
పుడమిపై దేవకీకడుపునఁ బుట్టి
యెఱియైరి కంసుని కరవాలమునకు
బలిదానవేండ్రుఁడు పాలించుచున్న
సుతలలోకమున కాసుతులేగు పెఱిఁగి
బలరామకృష్ణు లాస్థలమున కరిగి
బలిచేత సన్నుతుల్ వడసి మిక్కిలిగ
తమయన్నలాద్దురిన్ దమ వెంటఁ దెచ్చి
తల్లికి చూపించి రుల్లాస మొదవ
గురియయి కంసుని యురుకోపమునకు
జనియించినంతనే చనిపోయి నట్టి
తనయులన్ దేవకీ మనసారఁ గాంచి
ముదముతో వారిని ముద్దాడి యెత్తి
పులకించి పోవుచుఁబూనె కౌగిలీని

జననికి హర్షమ్ము జనియింపఁ జేసి
 ఆయార్దురు కుమారు లారీతి నెలమి
 యమరలోకమ్మున కరగిరి మరల
 దేవకీదేవియు తృప్తివహించె
 కృష్ణునిలీలగా నెంచి సర్వమ్ము.

అర్జునుని గర్వభంగము - విప్రనిమృతశిశువులు

ద్వారకాయం దొకబ్రాహ్మణాగ్రణికి
 ప్రభవించుచుండిరి భార్యగర్భమున
 మృతిగన్న శిశువులే ప్రతివత్సరమున.
 తొమ్మిండుగురు పుత్రు లమ్మాడ్కి నేగ
 చేతులం దొకమృతశిశువును దాల్చి
 రాజసాధముఁ జేరి రాలు కరంగ
 విలపింపసాగె నావిప్రనిభార్య
 కృష్ణుఁడాదిగ నట నెల్లరు గూడ
 ఊరకుండిరి సాయమొనరింప లేక
 ఆప్రక్కనేయున్న యర్జునుం డామె
 దుఃఖమ్మునెట్టులైన తొలగింప నెంచి
 "భయపడకమ్మ ఓబ్రాహ్మణి యింక
 మరణమ్ము మీయింటిదరిఁజేర కుండ
 కాపాడగల నని గర్వమ్ము తొడ

చాపమ్ము చేబూని శరపంక్తి చేత
 వారింటిచుట్టు దిగ్బంధంబు జేసె.
 ప్రసవించె మరల నా బ్రాహ్మణవనిత
 కాని యెవ్వరికిని కనుపడ కుండ
 మాయమైపోయెను మరణించి శిశువు
 తిరిగి యాశిశువును తెచ్చెడి పూనిక
 అతిశయధీరుడై యన్నిదిక్కులకు
 యమపురికిని గూడ నర్జునుం డరిగి
 బాలునిఁ గానక వచ్చెను తిరిగి.
 బాలుని రక్షింపఁ బ్రతినను బూని
 వ్యర్థుడై వచ్చె నీపార్థుఁ డటంచు
 పరుషమ్ము లాడె నా బ్రాహ్మణపడుచు
 విప్రాంగనయు వచ్చి తిలకింపసాగె.

అచ్యుతుండంతట నర్జునుఁ జూచి
 “విధినిర్ణయమె సాగు పృథ్విపై గాని
 మన అతిశయములు పనికిరా వెపుడు
 రావోయి యర్జున బ్రాహ్మణ సుతుల
 గొనివత్తమని పార్థుఁ గొంపోయె వేగ.
 తనసుదర్శన దీప్తి దారిచూపింప
 పార్థునిఁ దోడ్కొని పశ్చిమదిశకు
 బహుదూర మారీతి పయనమై వెడలి

తనస్వరూపమే యయి తనరివెల్గొంది
 పాలసంద్రమున పాపపానుపున
 శయనించియున్నట్టి సుకర్షణు ణొద్ద
 నిలిచి నమస్కృతుల్ సలిపె కృష్ణుండు.
 సంకర్షణుండు ప్రసన్నాస్యుఁ డగుచు
 హరిద్వరినిఁ జూచి పరమాదరమున
 కృష్ణ! మిమ్మిరువుర నిచటఁ జూచుటకె
 కల్పించినాడ నీఘటనమ్ము నేడు
 ధర్మవర్తనులును ధన్యులు మీరు
 వీక్షింపు డిదె వీరు విప్రనిసుతులు
 కొనిపొండటంచును కూర్మితో నిచ్చె.

బాలురగొసపోయి బ్రాహ్మణవరున
 కిచ్చెను శ్రీకృష్ణుఁ డెలమి దలిర్ప
 కృష్ణునిమహిమగా నెంచి సర్వమ్ము
 వినయుండై పార్థుఁడు తనగర్వ ముడిగి
 వినుతించె కృష్ణునివిభ్యాతి మిగుల.

నారదాదిమునులు శ్రీకృష్ణుని స్తుతించుట

పదునెన్నిదిదినాలు వసుధ కంపింప
 జరిగిన దారుణ సమరమ్ము ముగిసె
 పాండవుల్ గెలిచిరి పాండవాగ్రజుఁడు

ధరణి నేలుటఁజూచి ధర్మమార్గమున
 ఆత్మలో నలరుచు నరిగి ద్వారకకు
 బంధుమిత్రులఁ గూడి పరమమోదమున
 కాలమ్ము కృష్ణుండు పుట్టిన దాది
 కావించియుండిన కార్యమ్ము లెల్ల
 పరమాద్భుతమ్ములు పరమరమ్యములు
 యుక్తియు రక్తియు యోగసంసక్తి
 త్యాగమ్ము దానమ్ము ధర్మవర్తనము
 సాహసోదార్యముల్ సౌజన్యకణము
 దౌష్ట్యసంహరణము ధర్మరక్షణము
 అన్నియు నొకచోట నలరారి నట్టి
 పరిపూర్ణ సద్గుణపురుషుఁ డతండు
 హరియవతారమై యువని జనించె
 గోగోప సంతతిన్ గూడి క్రీడించె
 మోహనాకాశఁ డై మురళి పూరించి
 వృథవిపై నింపెను ప్రేమామృతమ్ము
 వ్రజకాంతలనుగూడి రాసమ్ములాడె
 పుడమిపై దుష్టులన్ పూతన మొదలు
 పాండ్రకువటకును పరిమార్చె ధృతిని
 రాజనీతిని నల్పి రాయబారములు
 ధర్మపక్షము నూని ధర్మమ్మునిలిపె

పాండవేయులఁ గాచె పాంచాలిఁ బ్రోచె
 విదురు నక్రూరుని భీష్మాది సకల
 సాధుసత్తములను సదయుఁడై బ్రోచె
 తల్లికి, క్రీడికి తనవైరులకును
 విశ్వరూపము జూపి విష్ణువై నిలిచె
 యోగీశ్వరుండయి యుద్ధమధ్యమున
 ఇహపరసాధన కేకైకపథము
 మానవజాతికి మార్గదర్శకము
 గీతాప్రబోధముల్ క్రీడికి నుడివె
 జాల్ములై చరియించు జనులచే గలుగు
 పుడమిబాధలు బాపి భూభార ముడిపె
 దివ్యతేజోరాశి దేవదేవుండు
 మానుషాకారుడై మహిని చరించె
 దేవకిగర్భమ్ము పావనమూర్తి
 ఎచ్చటశ్రీకృష్ణు డిలమీద గలఁడా
 అచ్చోట నిత్యమై యలరారుచుండు
 శ్రీయును విజయమ్ము ధృతియును కీర్తి
 కనివిని యెఱుంగని కమనీయ నాథ
 శ్రీకృష్ణచరిత మీరీతిని జనులు
 చెప్పికోసాగిరి చిత్తమ్ము లలర
 కృష్ణుని మహనీయ కీర్తులు నిండి
 కృష్ణమయమ్మయ్యె పృథివి సర్వమ్ము.

ఎచ్చటఁ జూచిన కృష్ణుని పేరె
 పృథివిపై నీరీతి పెంపారుచుండ
 కశ్యప నారద గాధిజాగస్త్య
 దుర్వాస భృగు కణ్వ త్సంబురాత్రేయ
 వామదేవ వసిష్ఠ వాఙ్మల్యది
 యతినరు లెల్ల నత్యాసుక్తి మీఱ
 ద్వారకన్ కృష్ణుని దర్శనభాగ్య
 మండఁ గాంక్షించుచు నరుడెంచి కనిరి
 కనుదోయి విందుగ తనివి తీరంగ
 కనకరత్న కిరీటు కౌస్తుభాభరణు
 అరవిందలోచను నాజానుబాహు
 జలధర శ్యామ ని చంద్రికాహాసు
 కాంచనమయచేలు కరుణాలవాలు
 ఆశ్రితావసశీలు నాయుధహస్త
 రుక్మిణీ నయనాబ్జ రుచిరార్కతేజు
 లోకై కరక్షకు శ్రీకృష్ణు నచట.

శ్రీకృష్ణుఁ డెదురేగి ఋషులకు మ్రొక్కి
 అర్ఘ్యపాద్యాదుల నర్చన లొసఁగి
 కూర్చుండఁగాఁ జేసి కుశలమ్ము లడిగి
 "ఇందలు మహనీయు లేతెంచినారు
 ధరణిపై నాజన్మ ధన్యమై తనర

ప్రమదమందితిని మీరాకకు మదిని
 సెలవిండు నేజేయవలసిన" దనఁగ
 మునులెల్లరును లేచి వినయభావమున
 "శ్రీపతి! సర్వేశ! శ్రీకృష్ణదేవ!
 భవవినాశకనామ వైకుంఠ ధామ
 సర్వాత్మ సర్వేశ సర్వమ్ము నీవె
 దుష్టశిక్షణకును శిష్టరక్షిణకు
 అవనిపై పుట్టిన హువి నీవయ్య
 లోకకళ్యాణ మేకై కదీక్ష
 నీవొనర్చిన పనుల్ నిఖిలపూజ్యములు
 వర్ణనాతీతముల్ వసుధ నేరికిని
 శ్రీకృష్ణ నీధర్మకృత్యమ్ము లెల్ల
 జగతికి శాశ్వతశాంతిసౌఖ్యముల
 నిచ్చుచుండునుగాక యెల్ల వేళలను
 ఇంతకంటెనుకోర్కె లేముండు మాకు
 నీదర్శనవిశేష నిస్తులభాగ్య
 మహిమకంటెను లేదు మాకు వేటొండు
 సురుచిర భవదీయ కరుణాకటాక్ష
 ధారామృతముకంటె ధన్యత లేదు
 ధన్యులమైతిమి ధరణి నిన్జూచి
 సెలవిమ్ము మాకిక శ్రీరమాకాంత
 పోయివచ్చెద మయ్య పుండరీకాక్ష !

అని సన్నతులు సల్పి ఆయతీశ్వరులు
 కీర్తించి కీర్తించి కృష్ణుని మహిమ
 అరిగిరి కృష్ణునే యాత్మలన్నిలిపి
 సతతమ్ము బహుజనహితమె వాంఛించి
 చరియించు ఋషుల సచ్చరితమ్మె మదిని
 పొగడుచు వారికి పూజ లర్పించి
 వినయుండై కృష్ణుడు వీడ్కోలొసంగె.

ద్వి వి దుఁ డు

నరకాసురుని మిత్రవరులలో నొకఁడు
 ద్వివిదుఁడు వానరవీరవర్యుండు
 కృష్ణుపై పగఁఁబూని కృష్ణుడున్నట్టి
 ఆవర్త దేశమం దగచాట్లు గొలిపి
 రషణీయుతుండయి రైవతగిరిని
 బలరాముఁ డున్నట్టి ప్రాంతాన కేగి
 పెకలించుకొనివచ్చి వృక్షముల్ శిలలు
 వారిపైవిసరుచు వారికండటికి
 చిక్కులుగలిగించి చీకాకుపెట్టి
 యుద్ధమొనర్పగా నుత్సాహి యగుచు
 బలరాముఁడొడనే తలపడె తుదకు.
 బలరాముఁ డాగ్రహపరవశుం డగుచు
 తన హలాయుధమెత్తి ఊణము కాలమున

ద్వివిదుని తల నొకవేటున డుల్చె.

సాంబుని వినాహము

జాంబవతిసుతుండు సాంబుడు వేడ్క
నరుదెంచి యొకనాడు హస్తినాపురికి
దుర్యోధనుని కూర్చిదుహిత లక్ష్మణను
చూచి మోహించి యాసుందరితోడ
పయనమై చనుచుండ ద్వారకవైపు
కొరవవీరులు కాంచి యాతనిని

"క్షితిమీద యాదవుల్ మితిమీలు చుండె
రెంతటి యాగడ మ్మొంతసాహసము
కృష్ణునిపుత్రుడే యీతఁ డౌగాక
రాజపుత్రక నీరీతి సాంబుఁ
డెత్తుకపోవునే యెదభీతి లేక
చావమోదెద మికపోవనిచ్చెదమె"
యనుచు నల్వరుగూడి యడ్డమ్మువచ్చి
శరములు గుప్పించి సాంబు బంధించి
కినుకతో వెనుకకుఁ గొనివచ్చినారు.

నారదుఁ డీసమాచారమ్ము నెల్ల
ద్వారకాపురి కేగి వదియించి నంత
అగ్రహోద్యోతులై యాదవు లంద
తాయుధమ్ములఁబూని హస్తినాపురికి

బయలుదేరిరి బలప్రాభవమ్మెసఁగ
 సాంబుని విడిపించి సతితోడ వేగ
 కొనిరాగ ద్వారక కనురాగ మొదవ.
 వారియూర్భటులను బలరాముఁ డరసి
 కౌరవవరులతో కలహ మీషణికి
 మంచిదిగాదని మదిలోన నెంచి
 సర్వయాదవులను శాంతింపఁ జేసి
 హస్తమందున తనహౌలమును బూని
 హస్తిన కరుడెంచి యాత డొక్కండె
 అతివినయమ్మున ధృతరాష్ట్ర పతికి
 వార్తావహుల కిచ్చి వార్త నంపించె
 “ఇదియుగ్రసేమని ముదలగా నెంచి
 కడువేగ సాంబునికాంతతోఁ గూడ
 ద్వారకకంపుట ధర్మ మటంచు.”

కౌరవు లెల్లరా కబురునాలించి
 “అనుచిత మ్మొనరించు పనియె కాకుండ
 ఆజ్ఞలిచ్చెదరె యీ యాదవు లనుచు
 బలరాము వాక్యముల్ పాటించరైరి.
 కౌరవుల్ దుర్ణయపూరతు లగుట
 చూచి వేటొకదారి తోచక మదిని

బలరాముడలుకమై బాహుయుగ్మమున
 హలము పైకెత్తి యాహుస్తి నాపురము
 నొకపెద్దపెళగా పెకలించి త్రవ్వి
 గంగానదీనీర గర్భమ్ము నందు
 త్రోయఁబూనగఁ జూచి దుర్యోధనుండు
 భక్తితో బలరాము పాదాల వ్రాలి
 రక్షింపుడని చాల ప్రార్థనల్ సలిపి
 తగినసత్కృతులిచ్చి తనకూతునిచ్చి
 పంపెను సాంబుని బలరాము కడకు
 అత్యంతకడుగుతో హస్తినన్ వీడి
 బలరాముఁ డరుదెంచి వైభవ మ్మలర
 జరిపించె ద్వారకన్ సాంబునిపెండ్లి
 ఆకారణముచేత హస్తినాపురము
 సకల మాగంగ వైపొకప్రక్క కొరిగి
 నేటికి నటులనే నిలిచియుండినది.

బలరాముని తీర్థయాత్రలు

పాండవుల్ కౌరవుల్ బలములఁ గూర్చి
 రాజ్యమ్ముకొఱకయి రణము నొనర్చు
 చేరియుండిరి కురుక్షేత్రమ్మునందు
 పాండుపుత్రులు ధర్మవర్తను లగుట
 పాండవపక్షమ్ము వహియించి యేగె

పార్థసారథియయి వాసుదేవుండు.
సర్వసముండును శాంతిప్రియుండు
బలరాముఁ డెవ్వరి పక్షమున్ గొనక
అన్నదమ్ముల కేల రణమిట్టు లనుచు
చింతించి మిక్కిలి చేతమ్ము నందు
తనమాట నెవ్వరున్ వినరని తోచి
క్షేత్రముల్ తీర్థముల్ సేవింప నరిగె.

పొంతనే యున్నట్టి పుణ్యప్రభాస
తీర్థమ్ము మొదలుగా దేశమం దున్న
సకలపుణ్యస్థల సంవాసి యగుచు
జాహ్నువి మున్నగు సకలవాహినుల
జపతపమ్ము లొనర్చి స్నానముల్ జేసి
పితృ, దేవపూజలు ప్రీతితో సలిపి
జలతర్పణమ్ముల శ్రద్ధగా నొసఁగి
మునికులమ్మున కెల్ల ముఖ్యమైయలరు
నైమిశారణ్య పుణ్యాశ్రమమ్ములకు
నేతెంచె బలరాము డాతత ప్రీతి
బలరాము రాకకు పరమహర్షమున
ఎదురేగి యచ్చటి ఋషిచంద్రులెల్ల
ప్రస్తుతుల్ సలిపి సుస్వాగతమ్మిడిరి.
శౌనకాది మునీంద్రులతముల్ వచ్చి

వారితపోవన పరిసరమ్ములను
 పల్వలుం డను క్రూరపలరాశి యొక్కఁడు
 చేయుచున్నట్టి దుశ్చేష్టల నెల్ల
 చెప్పి యారాక్షసున్ శిక్షింపుఁ డనఁగ
 బలరాముఁ డలుకతో పల్వలుం డున్న
 వనమున కరుదెంచి వానితోఁ బోరి
 ఘోరరణమ్మునఁ గూల్చి యాతనిని
 హర్షమ్ము చేకూర్చె నచటివారలకు.

నైమిశ కానన సీమలందున్న
 సకలఋషీంద్రుల సమ్మతి వడసి
 ఒకమహాయజ్ఞమ్ము నొనరించి యచట
 దేవతాతతులకు తృప్తిఁ గావించి,
 అర్థిజనమ్ముల కామోదమెసఁగ
 గోధన ధాన్యాది కోటివస్తువుల
 పుష్కలమ్ముగ నిచ్చె భూరిదానములు
 ఆవనియందున్న యతివరు లెల్ల
 వినయులై యేతెంచి వీడ్కో లొసంగ
 బలరాముఁ డటనుండి పయనమై యేగి
 ప్రథితమగు మహేంద్రపర్వతమందు
 యోగియై ఘనతపమ్మునరించుచున్న
 పరశురామునిఁ గని భక్తిఁ బూజించి

దక్షిణదేశాన తన రాసుచున్న
 తీర్థరాజములను తిలకించు కోర్కె
 నతివేడ్కు నరుడెంచె నాంధ్రభూములకు
 కృష్ణానదీస్నాన తృప్తినిఁ బొంది
 సప్తగోదావరీ జలములఁ దోగి
 శ్రీగిరి వేంకట సింహాచలాది

పర్వతాలయముల భక్తి దర్శించి
 సత్తపోజన వనస్థలాలనుఁ జూచి
 సేవించి కావేరి సేతువున్ జూచి
 విలసిల్లోజ్వలకీర్తి బలరామమూర్తి
 అరుడెంచె వేగమ్మె తిరిగి ద్వారకకు.

భువి నాది శేషుని యవతారమైన
 దివ్యప్రభావుండు దేవతామూర్తి
 ఆదర్శచారిత్రుఁ డతఁలితబలుఁడు
 రోహిణీవసుదేవ రుచిరమూర్తులకు
 జననమందిన ఘనసద్యశోధనుఁడు
 హరియైన కృష్ణున కగ్రజన్ముండు
 ప్రాభవోపేతుఁ డాబలరామదేవు
 డెచటి కేతెంచిన నచటివారెల్ల
 ఆదరాభిధ్యమ్ము లర్చనలొసఁగి
 పంపి రాతనిభ్యాతి ప్రస్తుతిఁ జేసి.

బలరామదేవుని పాపనగాధ
 చదివిన వినినను జనులెల్లరకు
 సంపత్కరము శాంతిసౌఖ్యప్రదమ్ము.

బలరాముఁ డారీతి ద్వారకాపురికి
 యాత్రలు ముగియించి అరుదెంచు సరికి
 పాండవకౌరవ భండనమ్మందు
 కౌరవబల మోడి గాంగేయు డాది
 వీరులెల్లరు గూలి పోరిలో తుదకు
 భీమదుర్యోధనుల్ పెనగుట యెఱిగి
 వారినివారింప బలరాముఁ డరిగి
 చెప్పఁజూచెనుగాని, చెవియొగ్గకుండ
 పోరాడదొడఁగి రావీరులిద్దఱును
 ఎవరికర్మము వారిదేయంచు తిరిగి
 బాలరాము డేగెను ద్వారకాపురికి.

శ్రీ మహాభాగవతము

వికాదశ స్కంధము

యాదవకుల మునలము

కురువంశజుఁడు హస్తిపురికి రాజు
దుర్యోధనుం డతిదుర్ణయుం డగుచు
దాయాదులైనట్టి ధర్మజాదులకు
సూదిమోపినయంత ఖోణియు నీక
వారిని పలుపాట్ల పాల్గొని తుదకు
సంధియత్నమునకై చనుదెంచి నట్టి
వాసుదేవుని గూడ బంధింపఁ జూచి
తానె యేలగనెంచె ధరణి సర్వమ్ము
గత్యంతరము లేక కదనమ్ము సేయ
వచ్చిరి వారితో పాండవుల్ తుదకు.
ధర్మవర్తనులైన ధర్మజాదులకు
కృష్ణుండు సాయమై గెలిపించి నాడు
ఆయుధసమయమ్మునందె పార్థునకు
కృష్ణుండు ప్రీతితో గీతోపదేశ
తత్త్వమున్ దెలిపి ఈధరణి నెల్లరకు
మార్గదర్శక ధర్మమార్గమ్ము జూపె
కారణపాండవ ఘోరయుద్ధమున

మడసి రక్షోహిణుల్ మహిభార ముడిగె
 కాని యాదవులెల్ల గర్వాంధు లగుచు
 చరియించుచుండుట నరసి కృష్ణుండు
 త్వరగ వీరికికూడ ధరణిపై కీడు
 తప్పదటంచును తలఁచె నెమ్మదిని.
 ద్వారకవద్ద పిండారకక్షేత్ర
 మాటలాడుటకయి యాదవు లరిగి
 అచ్చట తిరిగెడు యతులను గాంచి
 హేళనఁ గావింప నెంచివేగముగ
 గర్భిణిగానున్న కాంతచందమున
 నమరించి సాంబున కాడువేసమ్ము
 “ఏబిడ్డపుట్టినో యెఱిఁగింపుఁ” డనిరి
 మునులును వారలమోసమ్ము నెఱిఁగి
 “ముసలమ్ము పుట్టి యీముదితగర్భమున
 చంపు మిమ్మిక”నంచు శపియించి చనిరి.
 వెంటనేవారికి వెఱపుగొల్పుచును
 జనియించె ముసలమ్ము సాంబున కపుడు.

మునులవాక్యమునకు మనముల వెఱచి
 ముసలమువలన నేముప్పు రాకుండ
 కాల్చి భస్మముజేసి కడలిలోఁ గలిపి
 రాముసలమ్మును యాదవులెల్ల.

కడలితరంగాల ఘట్టనవలన
 భస్మమంతయు చేరి వార్ధిరీరమున
 పెరిగెను తుంగగా పెద్దయెత్తునకు
 పొడనూ పె ద్వారకాపురమునం దపుడు
 పలువిషత్తులు చాలభయము గొల్పుచును
 కృష్ణుని యుపదేశ మెంచి యాదవులు
 వెడలిరి ద్వారకన్ వీడి వేవేగ
 దిగులాందుచు ప్రభాసతీర్థమ్ము కడకు.
 యాదవుల్ వారల యనుచితకకృతులు
 మానక నిత్యము మద్యముం ద్రావి
 క్రిందుమీదెరుగని క్రీడల మునిగి
 పోరాడఁదొడగిరి వారిలో వారె.
 మద్యపాన విశేష మత్తులై తుదకు
 వరుసవావియు లేక వెఱపింత లేక
 తనయుఁడు తండ్రిని తమ్ము లన్నలను
 జలనిధిరీరాన బలముగా పెరుగు
 తుంగను పెకలించి దుందుడు కొప్ప
 ఒకరినొక్కరు పట్టి యుక్కుమీఱంగ
 చావమోదుచు వారు సమసిరెల్లరును.

మున్నీటియందు నాముసలపు ముక్క

దొరకగా దానిని మెఱుగు బాణముగ
చేసి ముదమ్మున చెంత నుంచుకొని
చనె కిరాతుఁ డొకండు వనికి వేటలకు.

బలరామకృష్ణుల నిర్యాణము

దుష్టశిక్షణకును శిష్టరక్షణకు
క్షీతిమీద కృపతోడ శేషుడు హరియు
అవతారమందిన ప్రవిమలయశులు;
బలరామకృష్ణులు పరమపావనులు
లాలిత బహుదివ్య లీలావిశేష
మానుషాకారులు మహితవర్తనులు
ధర్మరక్షణకయి ధరణీతలాన
కృష్ణుఁడు చేసిన కృత్యమ్ములెల్ల
ఆశ్చర్యకరము లత్యద్భుతమ్ములును

పుడమి వారలపని పూర్తియైనట్లు
బలరామకృష్ణులు భావించి రెదల
బలరాముఁ డొకనాడు జలధితీరమున

ధ్యానయోగమ్మున తన్మయుఁడగుచు
ఆత్మను పరమాత్మ యందుంచి చేరె
ప్రాణమ్ము బిగబట్టి పరమపదమ్ము
యాదవుల్ మరణించి రన్నయు చనియె

ధారుణీతలమున తనపని తీరె
 శ్రీకృష్ణుఁ డిట్లేదొ చిత్తానఁ దలఁచి
 వనికి తానొంటిగా పయనమై యేగె.
 దిక్కుల వెలిగించు దివ్యతేజస్వి
 శిరమున పింఛమ్ము చెలువొందువాడు
 శ్రీవత్సచిహ్నుండు శ్రీతవత్సలుండు
 పీనవత్సుండును పీతాంబరుండు
 సరసిజనేత్రుండు శ్యామసుందరుఁడు
 గళమున సుమమాల కరమున మురళి
 చిరునవ్వు నవ్వుచు శ్రీకృష్ణమూర్తి
 కాలిపై కాలూని కదుపుచువ్రేలు
 శయనించె నొకతరుచ్చాయలో నొదిగి
 కదలెడు కృష్ణుని కాలునిఁ జూచి
 మృగముశిరమ్మని హృదయాన తలఁచి
 అచట దవ్వుల నున్న యాకిరాతుండు
 ముసలపు ముక్కను ములికిగాగలుగు
 వాడియమ్మున కృష్ణుపాదమ్ము నేసె
 మృగముకయి కిఠాతు డేగి యచ్చోట
 బాణహతుండయి పడియున్న కృష్ణు
 చూచి నిశ్చేష్టుఁడై ట్లోభించిపోయి
 “అయ్యయో నాస్వామి కపరాధమిచట

ఎంతచేసితినియ్య ఎంతచేసితిని
కనుగవగప్పిన కావరమ్మడర

శ్రీకృష్ణ నిర్యాణము

లేడని యేసితి వాడిబాణమున
ఇంతకంటెను పాప మెందేని కలదె
పాపులందున మహాపాపిని నేను
కరుణ కనర్హు డీకలుషచిత్తండు
శిక్షింపుడేదె నాదు శిరము నిచ్చితిని
కరుణ జూపకుడంచు కడుదూరమునకు
విసిరివేయుచు దన విల్లునమ్ములను
పడె కిరాతుడ కృష్ణు పాదమ్ము లందు.
“లెమ్ముకిరాతుడ లెమ్మాయి నీవు
నే ననుకొనినదే నీవానర్చితివి
పుణ్యలోకములకు పోయెద”వనుచు
నాదరమ్మునకృష్ణుడనిపె నాతనిని.

వెదకి కృష్ణునకయి విపిన మెల్లెడల
నాతని సారథి యరుదెంచి యటకు
బాణ హతుండయి పడియున్న కృష్ణు
నరసి మూర్చితడయి యావెన్కలేచి
నిలుచుండె నట్టులే నిశ్చేష్టుడగుచు,

సారథిన్ కనుగొని సరసిజాతుండు
 కనుగవ యందున కరుణ తొల్కాడ
 “సారథీ! నాపని జగమున ముగిసె
 పొమ్మొయి నీవింక పోయి ద్వారకకు
 ఎఱిగింపు మీవార్త నెల్లవాఁకిని
 పొందుము సుఖములు పొమ్మంచు” పలికె.
 కృష్ణుని తేజమ్ము విష్ణునాకృతిని
 దేదీప్యమానమై దిశలందు వెలిగె
 శంఖచక్రమ్ములు శార్ఙ్గ పద్మములు
 గరుడడున్ వచ్చె నాహరిని గొల్వంగ
 పాలితాద్భుత దివ్యలీలావిశేష
 మహనీయ సుందర మధురరూపమ్ము
 జానరసాపూర్ణ సంపన్ననోజ్ఞ
 సాధువంశీరవ సమ్మోహనమ్ము
 ధర్మరక్షణకళా తాత్త్వికోదార
 సాధుగీతాబోధ సంజీవనమ్ము
 కృష్ణావతారమ్ము పృథివిపై ముగిసె
 శాశ్వతమ్ముగ నిల్చె జగతినెల్లెడల
 విశ్వకల్యాణమ్ము విశ్వదర్శనము
 ప్రేమపూరమ్ము శ్రీకృష్ణతత్వమ్ము.
 శంభుండు బ్రహ్మయు సర్వదేవతలు

ఋషివద్యులును వచ్చి కృష్ణునకెఱఁగి
 భక్తరక్షక దేవ భవ్యప్రభావ
 పాహి పాహియటంచు ప్రణతు లర్పించి
 భాగవతోత్తముల్ పరమవైష్ణవులు
 వేచియున్నారు నిన్ వీక్షించుకొఱకు
 వేంచేయు మిక నీదు విమలవాసమ్ము
 వైకుంఠమున కని ప్రార్థించినారు.
 ఈశరీరమ్ముతో కృష్ణున కింక
 పనియేమియును లేదు వసుధాతలాన
 కమలమ్ములను బోలు కనులనుమూసి
 శ్రీకృష్ణుడతిగెను వైకుంఠమునకు
 శ్రీకృష్ణ నిర్మాణ వృత్తాంతమెల్ల
 దూరదూరములకు చేరె శీఘ్రమ్మె
 శోకమ్ము దుఃఖమ్ము చీకటి తప్ప
 ద్వారకానగరిలో వేఱొండు లేదు.
 బలరామకృష్ణులు వైకుంఠలోక
 మరిగినారను వార్త నాలించినంత
 సైపజాలక మది సంతాపభరము
 వసుదేవ దేవకుల్ పడతి రోహిణియు
 ప్రాణముల్ విడనాడి స్వర్గతింజనిరి
 మృతిగన్న పతులతో చితులందుజేరి
 యలిగిరి వారితో యాచవాంగనలు.

క్షీతిని కృష్ణుడు లేని బ్రతుకేల ననుచు
మర్త్యదేహముల మహిమిద వీడి
కృష్ణుని గలసిరి కృష్ణుని సతులు.
శ్రీకృష్ణుడు నన్నట్టి గృహమొందుతక్క
ద్వారక సర్వము వార్ధిని మునిగె.

శ్రీకృష్ణదేవుని క్షేమము నరయ
అన్న ధర్మజు డంప నర్జును డేగి
దివ్యప్రభావుండు దేవదేవుండు
శ్రీకృష్ణుడు డికలేడు పృథ్వీనటంచు
దుఃఖించి దుఃఖించి తుదకర్జునుండు
స్వర్వాసులై నట్టి బంధుసంతతికి
శ్రద్ధతో జేయించి శ్రాద్ధకర్మములు
ద్వారకన్ మిగిలిన వారి తోడ్కొనుచు
హస్తినాపురమున కరుగుచుండంగ
బాటలో దొంగలు పార్థ నోడించి
వారిసొమ్ములనెల్ల బలిమియై గొనిరి
దివ్యాస్త్రయుతుడును దేవసముండు
పరమేశు మెప్పించి పాశుపతమ్ము
పొందిన సాహసపురుషు డర్జునును
బాటసారుల దోచి బ్రతుకు చోరులకు
వీరిడియై యొడి వెన్నీయనేల

కృష్ణుని తోడనే యేగ నాశక్తి.

అశ్రువుల్ గార్చుచు నకుదెంచినట్టి
పాదని గనుగొని పాండవాగ్రజుడు
శ్రీకృష్ణదేవుని మృతివార్త నెఱిగి
తమబాంధవుండును తమచెలికాడు
తమకు సర్వస్వమై తనరిన యట్టి
శ్రీకృష్ణమూర్తికై చింతించి మిగుల
మాటాడఁజాలక మహిని మూర్ఛిలై
హస్తినాపురమెల్ల యల్లాడిపోయె.
శోకమగ్నమై యీ ఊరించిపోయె.

పాపనిర్మథనుండు భక్తావనుండు
వైకుంఠవాసుండు వాసుదేవుండు
ధరణిపైఁ దాల్చిన తనువు త్యజించి
కృష్ణుడేగిననాఁడె పృథివిని వీడి
కలుషసంభరితమై క్రాలుకాలమ్ము
కలియుగ మ్మిలలోన కాలుబెట్టినది.

శ్రీ మ హా భా గ వ త ము

ద్వా ద శ స్కం ధ ము

ప రీ షి త్త మ రణ ము

నరనాథ నీవిష్ణు నావల్ల వినిన
పావన చరిత మీభాగవతమ్ము
కృష్ణుని నామమ్ము కృష్ణుని మహిమ
మదిలోనఁ దలచిన చదివిన వినిన
శ్రీయును విజయమ్ము ధృతియును కీర్తి
తథ్యమ్ము గాగల్గు ధరణి వాసులకు.

శ్రీశుకుం డిట్లు పరీక్షిత్తునకును
పరమ పురాణమ్ము భాగవతమ్ము
వినిపించి మఱియును వినుమని మిగుల
ముదమున బోధించె తుదిమాటలిట్లు
“అన్యదుర్లభమైర హరిగాథలెల్ల
ధరణీక యాలించి ధన్యుడైనావు
మునిశాపమున మృతి చనుదెంచు ననుచు
చింతనొందకు మిశ స్వంతమ్మునందు
చావు తప్పదు ధాత్రి జనులకెల్లరకు
ఆత్మనిత్యము గాన నన్యమ్ము మఱచి

సర్వమయండును సర్వేశు డైన
 హరిమీదనే నిల్పు మాతృను నీవు
 కష్టముల్ సుఖములు కలిమి లేములును
 చావైన బ్రతుకైన సమముగాఁ దోచు
 సర్వేశ్వరుని పాదసాయుజ్య మబ్బు
 హరి యనుగ్రహముచే నవనిపె నీకు
 కలుగదు జన్మమ్ము కై వల్యమబ్బు”
 అత్యాదరమ్మున నాద్యంత మిట్లు
 పుణ్యభాగవతమును బోధించినట్టి
 ముని యుపదేశముల్ విని పరీక్షిత్తు
 చిత్తమ్మునందున శ్రీహరిన్ నిలిపి
 దేహమే యెఱుఁగని స్థితి యందు మునిగె
 బ్రహ్మభూతుండయ్యె పరమాత్మ నెఱిగె
 మునికుయారుని శాప మూలాన నొక్క
 బ్రాహ్మణుం డిచ్చిన ఫలము రూపమున
 తక్షకాహియు వచ్చి ధరణీశు గరువ
 దేహమ్ము విడనాడి దివికేగె రాజు.

స ర్ప యా గ ము

ధర్మపాలకుఁడును దైవభక్తుండు
 ధర్మాత్ముఁడగు కీర్తి ధరణిపైఁ గొనిన

త్రడి పరీక్షిత్తు ధరమీద నిట్లు
 సర్పదష్టుండయి చనిపోవు టెటిగి
 ఆతని పుత్రుడై యవని పాలించు
 జనమేజయుఁడు కోప చలితాత్ముఁ డగుచు
 భూమిపై నికమీద పాములేకుండ
 నలుప సంకల్పించి సర్పయాగమున
 చంపుచు నుండెను సర్పసంతతుల
 ఆయజ్ఞ హోమమందరుదెంచి వరుస
 నాహుతి యగుచుండె నన్ని సర్పములు
 ధరణి నింతటి హింస తగదని యెంచి
 ఋషులెల్లకును వచ్చి నృపతిని జూచి
 “సర్పకులము నెల్ల సమయింపఁ జేయు
 నింతటి హింస నీకేల నోరాజ
 విధియట్టులుండె నీపితృదేవు మృతికి
 పగఁగోల దానికై పాములపైని
 సృష్టిలోభాగ మీ జీవులు గూడ
 బ్రతుక నర్హమ్ము లేవసుధాతలాన
 గాన నీయాగమున్ మాను” మనంగ
 మునుల వాక్యములను మనమునం దుంచి
 సర్పయాగము నూని జనమేజయుండు
 ధర్మతత్పరుఁడయి తండ్రిని బోలి
 రాజ్యమ్ము పాలించె ప్రజల మేలెంచి

వృ కౌ సు రు డు

వృకుఁడను దానవుం డొకడు పూర్వమ్ము
భవునిచే వరములు పడయఁ దలంచి
కఠినతపమ్మును గావించి తుదకు
అగ్నిలోఁ దనతల నాహుతి సేయ
నుంకించుచుండగా హోమాగ్ని నుండి
భవుఁడు ప్రత్యక్షమై వచ్చి యొసంగె
వృకుడు వాంఛించిన రీతిగా వరము
“ఎవ్వని తలమీద వృకుఁడు హస్తమ్ము
నుంచునో యాతఁ డా యత్త రక్షణమై
భస్మమైవసుధవై పడిపోవు నటుల

దురితవర్తనుడును దుష్టుఁడే వృకుఁడు
పరమేశుఁ డొసగిన పరముచేఁ దానె
అవని సర్వమేలు నాశతో మదిని
వరశక్తి నొక్కమా టరయఁ దలంచి
ఎదురుగా నున్నట్టి ఈశ్వరు తలనె
తనహస్త ముంచగా చనుదెంచుచుండ
పరువెత్తె దిశలకు భయపడి శివుఁడు
అభవుఁ డెచ్చటికేగ నచటికే వేగ
వృకుఁడు భీకరుఁడయి వెంటాడుచుండ
తప్పించుకొనియెడు దారి కన్పడక
శ్రీకంఠు డేగెను వెకుంఠమునకు

శ్రీపతి యంతట వృకునాపి నిలపి
 "భూతపిశాచాధి నేత యీశివుని
 వృకుఁడ నమ్మెదవేల వెట్టివె యిట్లు
 నీవరమహిమను నీకండ్ల ముందె
 ధరణిపై పరికింపఁ దలచితివేని
 నీతలమీద నే నీచేయినుంచు
 మావెన్న నభవుపై కరుగు" మనంగ్
 మూర్ఖుఁ డా వృకుఁడల్లె మూర్ధమునందు
 తనచేయి తానుంచుకొని భస్మమయ్యె
 నారాయణుని యుక్తి కారణమ్మగుచు
 శివునికి వచ్చిన చేటుతొలంగె
 వృకునివల్ల భయమ్మ పృథివి నణంగె
 ప్రజలు హర్షింపగా వసుధాతలాన
 దేవతల్ గురిసిరి పూవులవాన.

త్రీ మూర్తులు

దివ్య సరస్వతీ తీరమ్మునందు
 మునులంద తొకయజ్ఞ మొనరించుచుండి
 హరి హర బ్రహ్మల యందెవ్వ రధిక
 శాంతస్వభావుఁడౌ స్వామి యటంచు
 వాదించుకొని తమవాదముల్ తెగక
 భృగువు నంపిరి నిజంబెఱుగంగ దలచి

భృగుఁడేగి బ్రహ్మను వీక్షించి ముందు
 పరుషమ్ముగా నేదొ పలుకంగఁ బోవ
 భృగుని ప్రవర్తన కెద కోపమంది
 పంపెను బయటకు బ్రహ్మ యాభృగుని
 ఈశ్వరు నొద్ద కాభృగుఁ డేగి యల్ల
 గౌరవమ్మింతయుఁ గావింపకెట్టి
 మర్యాదయును లేకమాటాడబోవ
 చేతిశూఁము నెత్తి శివుడు రౌద్రమున
 పొడవబోవగ మునిపుంగవుం డంత
 వైకుంఠమున కేగి వైకుంఠమందు
 శ్రీదేవి యంకాన శిరమునువాల్చి
 పన్నగశయనుఁడౌ పద్మాక్షుఁ జూచి
 ఇంతటి యతిశయ మేల నీకనుచు
 పద్మాక్షు గుండెపై పదమెత్తి తన్నె.
 భృగువు చేసిన పని కిసుమంత గూడ
 కోపభాషమ్మును చూపింప బోక
 పద్మాక్షుఁ డతనికి స్వాగత మ్మొసఁగి
 చిఱునవ్వు మోమున చెంగలింపంగ
 “నేను ధన్యుఁడ నైతి నీరాకవలన
 నాకాయమును దాకి నీకాలు నొచ్చె
 నోయని పాదమ్ములొత్తె నామునికి.
 శాంతస్వభావుఁడు సౌజన్యఁ డైన

విష్ణునిస్తుతియించి భృగుడేగి వేగ
నెఱిగించె మునుల కా హరి శాంతగుణము.

మా ర్కం దే యు డు

కలఁడు పూర్వమొక ఘనతపశ్శాలి
అవని మార్కండేయుఁ డనుమునీంద్రుండు
మృత్యువున గెలిచిన ఋషిచంద్రుఁ డతడు.
అతని తపమ్మున కచ్చెరువంది
నరుడు నారాయణుం డిరువురు గూడ
ప్రత్యక్షమైనంత వారికి మ్రొక్కి
అంజలి ఘటించి యామునీశ్వరుఁడు
“ధన్యుడనైతి మీదర్శనమబ్బి
దివ్యప్రభావులు దేవతల్ మీరు
నరుల నెల్లరఁబ్రోచు కరుణాత్ము లరయ
వరములందును భోగ భాగ్యమ్ములందు
వసుధపై నాకెట్టి వాంఛలు లేవు.
హరి యోగమాయ నేనరయ దలంతు
కరుణతో నాకోర్కె నెఱవేర్పు” డనఁగ
బొగాక యని ముని నాశీర్వాదించి
నరుఁడు నారాయణుం డరిగిరి ప్రీతి,
మునిచంద్రుఁ డంతట తనయాశ్రమమున
తన తపోదీక్షలో తన్మయుడయ్యె

ఆకస్మికమ్ముగా నఖిల విశ్వమ్ము
 సంక్షుబ్ధమై సర్వసంకుల మ్మగుచు
 పిడుగులు మెఱపులు భీకరధ్వచులు
 పెనుగాలి వానతో బీభత్స మయ్యె
 ఉప్పెన లుప్పొంగి యుర్వి మునింగి
 యేకార్ణవమ్మయ్యె లోకమ్ములెల్ల.
 ఎటుఁబోవుటకు గూడ నెడము నారయక
 ఆయర్ణవమ్ములో నంగుష్ఠ మంత
 వసుధ యావసుధవై వటవృక్షమొకటి
 వటపత్ర మందున బాలుఁడొకండు
 శయనించుటయు జూచి చకితుఁడై మదిని
 బాలుని దరిఁజేరి పరికించుచుండ
 పరవశుండయి మాని బాలుని యొక్క
 యుదరమ్ములోనికి నొప్పుగా నేగి
 లోచనోత్సవముగా చూచె ననోచ్చట
 పూర్వము తానున్న పుణ్యాశ్రమమ్ము
 పుడమి యంతయు సర్వభువనసంచయము
 సూర్యచంద్రుల తోడ చుక్కలతోడ
 కాంతిమంతమ్మయి కడు ప్రకాశించు
 అఖిల విశ్వమ్ము సత్యాశ్చర్య మొదవ
 ఆదిమధ్యాంతమ్ము లరయగా రాని
 ఆబాలు నుదరమ్ము నందుండి పయికి

మునియు రాజూచిన క్షణము లోపలనె
మాయమై సర్వమ్ము మానియె మిగిలె
నెప్పటి రీతిగ నేకాంత మందు

ధ్యానమగు్నండయి తన యాశ్రమమున.
మానియు వెంటనే మదిలో నెఱింగె

తలకించినది జలప్రళయ మటంచు
సృష్టి స్థితి వినాశ చేష్టితమ్ములకు
నాధారకారణ మైనట్టి హరియె

ఉజ్వలాకారుడై యోగరూపమున
వటప్రతశాయియకా బాలుఁ డటంచు
హరియోగమాయ తా నారీతి నచట
పరికింప గలిగిన భాగ్యసంపదకు
మనసులో నలరుచు మానియు మరల
ధ్యానమగు్నండయ్యె తనయాశ్రమమున

గౌరియు శివుడు నాదారి నేగుచును
మాని మార్కండేయు మహిమ నెఱింగి
యాతని కనుగొను నభిలాష తోడ
చనుదెంచి రచటికి; మునియు మేల్కొంచి
వారిరాకకు పొంది పరమాద్భుతమ్ము
శిరము వాలించి మ్రొక్కి చేతులుమోడ్చి

“ఈశ్వరి యీయమ్మ ఈశ్వరుం డీవు,
 అతి దయాన్వితులు మీ కాదిదంపతులు
 లోకరక్షణ కళాప్రాకటమతులు
 దయజూచితిరి నన్ను, ధన్యుడనైతి
 కరుణావిలాస యో కైలాసవాస
 కలదు నాకొక్కటి కాంక్ష చిత్తమున
 భక్తితో నిత్యమ్ము పరమాత్మయందె
 చిత్తమ్ము లగ్నమ్ము జేసి ధ్యానించు
 బలమీయు డిదిచాలు వసుధపై ననుచు
 ప్రార్థించె వారల పాదమ్ము లంటి
 పరమేశుఁ డాతని భక్తికి మెచ్చి
 మానికులాగ్రణీ మహిమీద నీవు
 పరమభక్తుఁ డవును చిరంజీవి వగుచు
 బ్రహ్మభావన మహాభాగ్యమ్ము నంది
 వర్ధిల్లుచువుగాక వసుధపై ననుచు
 నాశీస్సుల నొసంగి యామునీంద్రునకు
 భవుఁ డేగె తనసతి పార్వతిం గూడి.
 భక్తశిఖామణి బ్రహ్మ తేజస్వి
 ప్రథితయశుండు మార్కండేయ మాని
 జీవించి యున్నాడు క్షీతిని నేటికిని.

కలికాలము

కృష్ణుఁ డేగిన నాడె పృథ్విని వీడి
 కలియుగ మ్మిలలొన కాలుబెట్టినది
 కలుషమ్ము దోష సంకలితమ్ము నగుచు
 కలికాల జీవనక్రమ మంతకంత
 పాపభూయిష్ఠమై పఱగుచు నుండు
 ప్రజ లసంఖ్యాకులై ప్రభవింతు రవని
 పాడిపంటలు తగ్గు భాగ్యమ్ము లణఁగు
 సన్నగిల్లును సర్వ శాస్త్రోక్త విధులు
 కులధర్మము లడుగు గుణములు చెడును
 బలమున్న వానిదే పాలనమ్ముగుచు
 అవినీతి పాలగు నవనీతలమ్ము
 విపరీతమైనట్టి విషయసౌఖ్యముల
 నాశక్తి చూపుచు నాత్మధర్మమును
 మఱచి చరింతురు మహిమీద ప్రజలు
 సహజీవనమ్మును శాంతిసౌఖ్యములు
 దూరమై యన్యోన్య వైరమ్ముతోడ
 మారణస్త్రాంతో పోరుచుండెదరు
 తీవ్రమ్ముగా జనుల్ దేశాల మధ్య
 జూద చోర వ్యాధి సంక్లेश విషమ
 దీర్ఘరోగములతో త్రిప్పలు వడుచు
 తుద కన్నవస్త్రముల్ దొరకక భువిని

ప్రజలు నానావిధ బాధలందెదరు.

ప్రజల దుర్గతిబాప భగవానుడంత
కరుణించి జనియించు కల్కిరూపమున
భూమిపై శంఖశ గ్రామమ్ము నందు
విష్ణుయశుం డను విప్రునియింట
జనియించి కల్కియు చండ తేజమున
దేవదత్తమ్మును దివ్యాశ్వమెక్కి
కత్తిని చేబూని గాలించి భువిని
దుష్టులశిక్షించి శిష్టుల బ్రోచి
ధర్మమున్ నిలిపి సత్కార్యముల్ నెఱపి
సకల సంపదలును శాంతి సౌఖ్యములు
ప్రజల కొసంగెడి పావనమ్మైన
సత్యయుగమ్మును స్థాపించు భువిని.

ప ర కృ తి

శ్రీవిష్ణుచరిత మీశ్రీభాగవతము
ఇల పురాణములయం దిదియె శ్రేష్ఠమ్ము
ఊహ కసాధ్య మీయుత్తమమైన
గ్రంథమ్ము నందున్న ప్రాశస్త్యమహిమ

పరమాత్మపై నుండ వలసిన యట్టి
భక్తితో బాటుగా ప్రజల కెల్లరకు
చిత్తవికాసమ్ము జీవనసిద్ధి
సాంఘికక్షేమమ్ము సమకూర్చు నీతి
సర్వమీ పావన శాస్త్రమ్మునందు
గాజిల్లు చుండెను ప్రజ నుద్ధరింప.

శ్రీవిష్ణుదేవుడే ఓతిని జన్మించి
మానవాకారుడై మహిని చరించి
నిరుతజీవనమందు నిత్యవృత్తులను
శాశ్వతానందమ్ము సమకూర్చునట్టి
ధర్మమార్గము జూపి ధరణీతలాన
మార్గదర్శకుడయ్యె మనుజు సంతతికి.

భాగవతగ్రంథ పాఠమ్ము లందు
కలవెన్నియో పుణ్యగాఢలన్ కథలు,
ఒకనిది జ్ఞాన మింకొకనిది భక్తి
ఒకనిది సత్కర్మ యోగప్రశస్తి
ఒకనిది సత్య మింకొకని దహింస
ఒకనిది నియమ మింకొకనిది నీతి
ఒకనిది వితరణ మొకనిది దీక్ష
ఒకనిది త్యాగ మింకొకనిది తపము

ఒకనిది పాలన మొకనిది సేవ
 ఒకనిది సౌజన్య మొకనిది కరుణ
 జీవిత లక్ష్యము సిద్ధింపజేయు
 పావన పథము లీభవ్యసత్కథలు
 ణహపర సాధన లిందున్నవెల్ల
 పృథివికి మేల్గూర్చు పృథులధర్మములు
 శాంతిసౌఖ్యములిచ్చి సంపద లిచ్చి
 సత్కర్మ పథమిచ్చి జ్ఞానము నిచ్చి
 శాశ్వత హరిపద సాయుజ్య మిచ్చి
 భువినున్న మనుజుని పుణ్యదేవతగ
 మార్చగల్గినవి యీమహితధర్మములె.
 కలియుగ వాసుల కల్పవృక్షము
 పావనమైన యీభాగవతమును
 జనులెల్ల నిత్యము సద్భక్తితోడ
 చదువుచు వినుచును చదివిచెప్పుచును
 కామితార్థము లంది కల్యాణమంది
 శ్రీయును విజయము శ్రేయమునంది
 వర్ణిల్లుదురు గాక వసుధాతలాన.

గ ద్య

ఇది శ్రీభారతీ కరుణాకటాక్ష లబ్ధకవితావిశేష హరితస
 గోత్ర పవిత్ర సక్రాజార్య రత్నమాంబాపుత్ర కవి
 భూషణ కవిశేఖర బిరుదాంచిత బుధజనవిధేయ
 సుబ్బారాయ నామధేయ ప్రణీతంబైన
 శ్రీ మహాభాగవతము నందు
 ద్వాదశ స్కంధము
 సర్వము-సంపూర్ణము.
 ఓ మ్ త త్ స త్

స వ ర ణ లు

పుట	పంక్తి	తప్పు	ఒప్పు
34	12	వరహావతారము	వరాహావతారము
44	17	మర్యాడ	మర్యాద
45	3	క్షయింప	క్షమింప
92	9	నుసాయముల	నుపాయముల
130	పేజీ నంబరు	230	130
132	„	162	132
286	„	786	286
152	12	క్షేమరాజ్యమ్ము	క్షేమరాజ్యమ్ము
162	12	శూర్పణఖ	శూర్పణఖ
164	1	యాయలేడి	మాయలేడి
208	18	కతితమై	కతీతమై
238	19	వెదుక	వెనుక
274	7	మిమ్మిరువుర	మిమ్మిరువుర
287	3	ముసలము	ముసలము

శ్రీ కొండేపూడి సుబ్బారావు రచనలు

ము ద్రి త ము లు

1. కావ్యాంజలి : క్రౌను 16+82 పుటలు వెల రు. 3-50
రమణీయ ఖండకావ్య సంపుటి
2. గీతామృతము : డెమీ. 36+328 పుటలు 15-00
18 అధ్యాయ. శ్లోకములు వానికి సులభశైలి
తెలుగు పద్యములు, తాత్పర్యములు.
3. గీతాసంగ్రహము : డెమీ. 48 పుటలు 2-00
భగవద్గీత 18 అధ్యాయ. సారము. వచనము
4. సర్వేశ్వరస్తవము : డెమీ. 32 పుటలు 1-50
ప్రార్థన పద్యశతకము
5. శ్రీవేంకటేశ్వరకర్ణామృతము : క్రౌను 72 పుటలు
పద్యకావ్యము 4-00
6. శ్రీ సూర్యనారాయణశతకము : క్రౌను
36 పుటలు 2-00

సులభశైలి ద్విపదకావ్యములు

- శ్రీమద్రామాయణము : క్రౌ. 24+300 రు. 12-00
- శ్రీ ఉత్తరరామాయణము : క్రౌ. 16+128 5-00
- శ్రీమహాభారతము : క్రౌ. 16+142 5-00
1. శ్రీమద్భాగవతము : క్రౌ. 16+312 12-00

మొత్తముగా కొనువారికి ప్రతులసంఖ్యనుబట్టి
తగిన డిస్కాంటు లభించును.